

شَاهِدًا وَمُبَشِّرًا وَنَذِيرًا
بِأَذْنِهِ وَسِرَاجًا مُنِيرًا


انہیں سراجِ حیر کیسے
ہم سے آقا کی روشنی ہے

يَا أَيُّهَا النَّبِيُّ إِنَّا أَرْسَلْنَاكَ
وَدَاعِيًا إِلَى اللَّهِ

حیر کیسے • نذر کیسے
جو سراج ہے کلامِ ربّانی

درسِ عمل

سراپاسنت زندگانی حیات شیرِ ربانی
تعالیٰ علیہ
رحمۃ اللہ



ڈاکٹر نذیر احمد شریقی پوری

مکتبہ نور اسلام شریقی پور شریف، ضلع شیخوپورہ

3465/1

يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا
وَدَاعِيًا إِلَى اللَّهِ بِأَذْنِهِ وَسِرَاجًا مُنِيرًا

(الاحزاب پارہ 22)

بشیر کہئے ، نذیر کہئے انہیں سراج منیر کہئے
جو سر بسر ہے کلام ربی ! وہ میرے آقا کی زندگی ہے

3465/2

درس عمل

سر اپاسنت زندگانی حیات شیر ربانی
رحمۃ اللہ
تعالیٰ علیہ

ڈاکٹر نذیر احمد شرقپوری

مکتبہ نور اسلام شرقپور شریف، ضلع شیخوپورہ

بسم اللہ الرحمن الرحیم 86677

حقوق اشاعت محفوظ بحق مصنف ~~86677~~

- زیر ظل عنایت : حضرت الحاج صاحبزادہ میاں جمیل احمد صاحب شرقپوری نقشبندی
دامت برکاتہم، سجادہ نشین آستانہ عالیہ شیرربانی علیہ الرحمہ، شرقپور شریف
- نام کتاب : ”درس عمل، سراپاسنت زندگانی حیات شیرربانی رحمہ اللہ تعالیٰ“
- مصنف : ڈاکٹر نذیر احمد شرقپوری نقشبندی مجددی
- نشان منزل : محمد منشا تابش قصوری چشتی سیالوی
- نظر ثانی : پروفیسر ڈاکٹر محمد ظفر اقبال صاحب
- نظر ثانی : پروفیسر ڈاکٹر خالق داد ملک چشتی سیالوی
- نظر ثانی : پروفیسر قاری مشتاق احمد صاحب
- نظر ثانی : جناب قدر آفاقی صاحب
- پروف ریڈنگ : صوفی اللہ رکھا شرقپوری نقشبندی مجددی
جناب ریاض محمود صاحب
- بار اول : محرم الحرام 1424ھ / مارچ 2003ء
- تعداد : 1000
- صفحات : 144
- ہدیہ : 90 روپے
- ملنے کا پتہ : (i) دفتر ماہنامہ نور اسلام، کاشانہ شیرربانی، 5- اجمیری سٹریٹ،
ہجویری محلہ، نزد داتا گنج بخش، لاہور فون: 042-7313356
- (ii) مکتبہ اشرفیہ، مرید کے ضلع شیخوپورہ



3465/2

قطعة اسم ذات جو اعلیٰ حضرت شیر ربانی حضرت
 میاں شیر محمد شہر قپوری رحمہ اللہ نے اپنے دست مبارک
 سے رسم فرمایا جس سے آپ کے عشق الہی کا بخوبی
 اندازہ ہوتا ہے، پتے پتے میں اسم ذات نہایت
 خوبصورتی سے واضح کیا گیا ہے

بِسْمِ اللّٰهِ الرَّحْمٰنِ الرَّحِیْمِ

فہرست مضامین

صفحہ	نمبر شمار مضمون	صفحہ	نمبر شمار مضمون
40	درس عمل، سراپا سنت زندگانی	7	1 انتساب جمیل
	حیات شیر ربانی	8	2 در شرق پور ہے کھلا آؤ لوگو
44	بچپن	9	3 تبرکات عالیہ
47	حیاء	11	4 نشان منزل
47	شہسواری	19	5 تقریظ
49	خلوت	21	6 عقیدت
51	حلیہ مبارک	23	7 اظہار تشکر
53	چال	24	8 تعارف
54	داڑھی کی اہمیت	26	9 اظہار خیال
55	نماز کی صف بندی	29	10 عرض حال
57	لباس	35	11 حمد باری تعالیٰ
62	انگریزی وضع قطع سے نفرت	36	12 نعت محمد مصطفیٰ ﷺ
63	سلام کرنے میں پہل کرنا	37	13 در حضور اہل بیت
63	کھانا کھانے کے آداب	38	14 در حضور شید الشہداء حضرت امام حسینؑ
68	کھانے میں برکت	29	15 در منقبت شیر ربانیؑ میاں شیر محمد شرف پوریؒ اور پیر الٹانی
71	کھانا کھانے کے بعد کلی کرنا	30	39
72	مسواک	31	رانا فی سیدیؒ
73	نماز تہجد	32	غلام اللہ شرف پوریؒ رحمۃ اللہ علیہ

3465/2

صفحہ	نمبر شمار مضمون	صفحہ	نمبر شمار مضمون
87	درود پڑھنا 53	73	تبسم 33
89	نماز جمعہ 54	74	گفتگو 34
90	شریعت پر عمل کرنا 55	74	مزاح 35
91	غسل بروز جمعہ 56	76	تنہا پسندی 36
91	جمعہ کے لیے خوشبو لگانا 57	76	نماز اشراق 37
92	عصا پر خطبہ دینا 58	77	ہلکا پھلکا ناشتہ 38
92	گھر اور مسجد میں نماز 59	77	نماز چاشت 39
93	کھڑے ہو کر خطبہ دینا 60	78	قیلولہ 40
93	مٹی کا پیالہ 61	78	ذرا ذرا سی نیکی 41
94	ریشم سے گریز 62	79	اول وقت میں نماز ظہر پڑھنا 42
94	مہمان نوازی 63	79	اول وقت میں نماز عصر پڑھنا 43
96	نماز جمعہ سے پہلے چار رکعت 64	80	مسجد میں آنا 44
97	کنگھی کرنا 65	81	دعا عبادت کا مغز 45
97	نقلی روزے رکھنا 66	82	نماز او ایمن 46
98	خادموں سے حسن سلوک 67	83	عشاء کی نماز 47
99	برائی سے بچنے اور بھلائی کرنے کی تلقین 68	83	عورتوں کو تبلیغ کرنا 48
101	صلح اور انصاف پسندی 69	84	آنکھوں میں سرمہ لگانا 49
102	بدبودار اشیاء سے کراہت 70	84	جنازے میں شرکت کرنا 50
103	جانوروں سے حسن سلوک 71	85	مسجد بنانا 51
		86	خود کاری کا شوق 52

صفحہ	نمبر شمار مضمون	صفحہ	نمبر شمار مضمون
131	فقہی و علمی لطائف کے متعلق	108	اشاعت دین
	ارشادات	109	بچھونا
134	فضائل علم و علماء	110	معمولات سفر
135	عبادات	110	خوش معاملگی
136	معاملات	111	معاشرتی تعلقات
137	سنت نبوی ﷺ کی اہمیت	112	شادی
137	وظائف	113	صاحبزادی کا نام فاطمہ
138	مریدین اور دیگر مسلمانوں کی	113	سجدہ تعظیسی حرام ہے
	تربیت	116	تیمارداری
143	ماخذ	116	سادگی
		117	انکساری
		118	محفل ذکر
		120	مسنون عمل
		121	زیارت قبور
		122	ایصال ثواب
		123	مرض الوفات
		124	وفات اقدس
		125	توحید کے متعلق ارشادات
		128	رسالت کے متعلق ارشادات
		129	فضائل حضرت محمد مصطفیٰ ﷺ

بِسْمِ اللّٰهِ الرَّحْمٰنِ الرَّحِیْمِ

انتساب جمیل

پیر طریقت رہبر شریعت فخر المشائخ صاحبزادہ
حضرت میاں جمیل احمد صاحب شرقپوری نقشبندی مجددی
مدظلہ العالی (سجادہ نشین آستانہ عالیہ حضرت میاں شیر
محمد شرقپوری رحمۃ اللہ علیہ) کے نام جن کی نظر فیض بار نے
بندہ کو تحریر کے میدان میں متعارف کرایا

گر قبول افتد زہے عز و شرف

الحمد لله رب العالمین

احقر ڈاکٹر نذیر احمد شرقپوری

در شرق پور ہے کھلا آؤ لوگو!

از قلم قدر آفاقی عفی عنہ

ہے فضل خداوند قدوس و اطہر میرے پیشوا کا گھرانہ ہے روشن
یہ ہیں فیض شیر محمد کے جلوے ہے نور علی نور گلشن کا گلشن
جو آتے ہیں پیاسے سوئے شرق پور ہو کے سیراب تر وہ لٹکتے مٹکتے
زمانے میں یوں پھلتے جا رہے ہیں نہیں ان پر گویا رکاوٹ نہ قدغن
خدا کا کرم ہے نبی ﷺ کی نظر اور صدیقؑ و سلمانؑ کی خوش عطائی
رہ نقشبنداں معطر معطر لہکتے مہکتے ہیں روحوں کے آنگن
پلاتے ہیں وہ چپکے چپکے سے ایسی کہ سالک بلندی پکڑتا ہی جائے
اور اک دن زمانہ بھی آنکھیں بچھا دے پکڑ لیں قدم پھر سبھی دوست و دشمن
در شرق پور ہے کھلا آؤ لوگو یہاں فیض بٹتا ہے جائے ادب ہے
ادب سے بڑھو سوئے فیض مسلسل بھرو فضل باری سے سب اپنے دامن
الہی بحق سر نقشبنداں بحق مجدد و شیر محمد
غلام اللہ ثانی کا لاثانی لنگر رہے حشر تک یونہی جاری و من و عن
قدر پر بھی نظر عنایت ہو آقا پلا دو کرم کی نظر سے پلا دو
عطا ہو دوامی بہاروں کی دنیا جہاں بھر میں ہو منفرد اپنا گلشن

نحمدہ ونصلی ونسلم علی رسولہ الکریم

بسم اللہ الرحمن الرحیم

تبرکات عالیہ حضرت شیخ المشائخ الحاج صاحبزادہ

میاں جمیل احمد شرقپوری صاحب نقشبندی مجددی دامت برکاتہم

عزیز القدر ڈاکٹر نذیر احمد شرقپوری نقشبندی مجددی زید مجدہ! اچھے اور عمدہ قلم کار اور آستانہ عالیہ نقشبندیہ مجددیہ حضرت میاں صاحب شیر ربانی رحمہ اللہ تعالیٰ سے وابستہ ہیں اپنے والدین، بہن بھائیوں اور خاندان کے کثیر افراد کی طرح آپ بھی میرے ساتھ سچی ارادت و عقیدت رکھتے ہیں، اللہ تعالیٰ ان کے حسن اعتقاد میں مزید استحکام عطا فرمائے، آمین

مجھے ہر وہ صاحب قلم پیارا اور محبوب لگتا ہے جو حضرت میاں شیر ربانی اور حضرت ثانی لاثانی میاں غلام اللہ صاحب نقشبندی مجددی رحمہما اللہ تعالیٰ کے احوال و آثار اور تاریخی واقعات کو صفحہ قرطاس پر لاتا ہے، ڈاکٹر صاحب موصوف بھی اس سلسلہ میں خاصی خدمت سرانجام دے رہے ہیں پہلے ”انوار شیر ربانی“ کے نام سے کتاب تصنیف کی اور اب نہایت ایمان افروز اور روح پرور کتاب ”درس عمل سراپا سنت زندگانی حیات شیر ربانی“ کی صورت میں پیش کرنے کی سعادت حاصل کر رہے

ہیں جو حضرت شیر ربانی رحمہ اللہ تعالیٰ کے پاکیزہ، طیب اور صالح معمولات کا بہترین خزانہ ہے یہ عقیدت منداں اولیائے کرام اور وابستگان آستانہ عالیہ نقشبندیہ شرقیہ پور شریف کے لیے خصوصی تحفہ ہے۔
میری دعا ہے رب جلیل، ڈاکٹر نذیر احمد شرقیہ پور شریف نقشبندی مجددی زید مجدہ کی اس سعی جمیل کو قبولیت کا شرف مرحمت فرمائے۔

امین ثم امین

میاں جمیل احمد نقشبندی مجددی شرقیہ پور شریف
سجادہ نشین آستانہ عالیہ نقشبندیہ مجددیہ
شرقیہ پور شریف ضلع شیخوپورہ

۱۰۔ ذوالحجۃ المبارک ۱۴۲۳ھ

۱۲۔ فروری ۲۰۰۳ء

یوم عید الاضحیٰ چہار شنبہ

بِسْمِ اللّٰهِ الرَّحْمٰنِ الرَّحِیْمِ

نشان منزل

تحریر: محمد منشا تابلش چشتی سیالوی
مدرس جامعہ نظامیہ رضویہ لاہور

محترم و مکرم جناب ڈاکٹر نذیر احمد شرقپوری زید مجدہ سے میری شناسائی دفتر ماہنامہ ”نور اسلام“ متصل جامع مسجد حضرت داتا گنج بخش صاحب علیہ الرحمہ (لاہور) میں ہوئی جہاں دیگر رفقاء نقشبندیہ کے ساتھ موصوف بھی رسالہ کے مضامین کی تصحیح و تحریر میں ایک عرصہ سے مصروف ہیں، مجدہ تعالیٰ ”نور اسلام شرقپور شریف“ تقریباً نصف صدی سے مسلسل قلمی خدمات سرانجام دے رہا ہے۔ شیخ المشائخ حضرت الحاج صاحبزادہ میاں جمیل احمد صاحب شرقپوری مجددی نقشبندی دامت برکاتہم العالیہ نے اس کے بڑے بڑے ضخیم نمبر شائع فرما کر تاریخی کارنامے انجام دیئے ہیں، جن میں شیر ربانی نمبر امام اعظم نمبر، حضرت مجدد الف ثانی نمبر، اولیائے نقشبند نمبر خصوصیت سے قابل ذکر ہیں، حضرت شیخ المشائخ مدظلہم نے بیشتر کتابیں اپنی گرہ سے کثیر سرمایہ خرچ کر کے شائع کیں اور اکناف و اطراف عالم میں مفت تقسیم فرمائیں۔ ساتھ ہی ساتھ اہل علم و قلم کی نہایت

خاموشی و رازداری سے مالی سرپرستی فرمانا بھی آپ کے معمولات میں شامل ہے۔

ڈاکٹر نذیر احمد شرقپوری زید مجدہ بڑے خوش نصیب ہیں کہ انہیں حضرت میاں صاحب دامت برکاتہم العالیہ کی نگاہ کرامت سے ”انوار شیر ربانی، ایسی بہترین کتاب مرتب کرنے کی سعادت حاصل ہوئی اور پھر حضرت صاحب مدظلہ قبلہ کی سرپرستی میں دارالمبلغین جامعہ حضرت میاں صاحب، میں اس کی تعارفی تقریب منعقد ہوئی، راقم الحروف ٹائپسٹری قسوری کو بھی ”اس کتاب مستطاب“ پر ”تعارف مقالہ“ پڑھنے کا موقع ملا۔ اس وقت ڈاکٹر صاحب موصوف کے قلمی جوہر کھل کر سامنے آئے۔ یہ تقریب عرصہ چار سال قبل 5 ستمبر 1999ء بروز اتوار انعقاد پذیر ہوئی، حضرت صاحب قبلہ مدظلہ کی اس بھرپور حوصلہ افزائی کا نتیجہ ہے کہ اب ڈاکٹر صاحب ایک اور معرکہ الآراء کتاب ”درس عمل، سراپاسنت زندگانی حیات شیرربانی“ کے نام سے پیش کرنے کی سعادت حاصل کر رہے ہیں جس میں ”حضرت شیرربانی رحمۃ اللہ تعالیٰ کی پاکیزہ اور پرانوار حیات مبارکہ کے ایمان افروز اور روح پرور واقعات و معمولات کو جمع کیا گیا ہے جو قارئین کرام کے لیے خضر راہ ثابت ہو سکتے ہیں بشرط کہ خلوص نیت سے ان پر عمل پیرا ہوں۔

پیش نظر کتاب ”درس عمل سراپاسنت زندگانی حیات شیرربانی“

اپنی نوعیت کی واحد تصنیف ہے جس میں حضرت شیرربانی رحمۃ اللہ تعالیٰ

کے معمولات زندگی نہایت صاف و شفاف آئینہ کی مثال ہیں، اب اس مقدس آئینہ سے اپنے اعمال و احوال کو درست کرنے کی سعی کیجئے تو دین و دنیا اور آخرت میں کامیابی یقینی ہے ارشاد باری تعالیٰ ہے:

”لیس للانسان الا ماسعی“ انسان کے لیے وہی ہے جس کی کوشش کرتا ہے اور نبی کریم مخر صادق صلی اللہ علیہ وآلہ وسلم فرماتے ہیں:

”السعی منی والا تمام من اللہ“ ”کوشش کرنا ہمارا کام اور پائے تکمیل تک پہنچانا اللہ کا“، اس کلمات کے پیش نظر جب ہم ڈاکٹر نذیر احمد شرقیو کے ”احوال زندگی“ کا مطالعہ کرتے ہیں تو پتہ چلتا ہے موصوف نے ”جہد مسلسل“ سے ہی یہ مقام و مرتبہ حاصل کیا ہے ”کیونکہ آپ یتیمی میں پروان چڑھے، دو سال کے تھے کہ والد ماجد جناب حسن الدین مرحوم ہو گئے اور یہ دور نہایت ہی نازک ترین تھا۔ تحریک پاکستان اپنے زوروں پر تھی کہ آپ پیدا ہوئے (10 نومبر 1945ء) دو سال بعد دنیا کے نقشے پر ”اسلامی نظریاتی مملکت پاکستان“ کے نام سے منصفہ شہود پر جلوہ گر ہوئی، پارٹیشن کے باعث ہزاروں انسان قتل و غارتگری کی بھینٹ چڑھے، ایسے ناگفتہ بہ حالات میں یہ یتیم پروان چڑھا۔ خوش نصیبی مجھئے کہ یہ ”ایکل“ پاکستانی ہیں ورنہ نہ جانے بھارت سے ہجرت کا مرحلہ طے کرنا پڑتا تو کیسے کیسے مصائب و آلام کا سامنا کرنا پڑتا، بہر حال آپ کے احوال زندگی اور محنت، مشقت پھر تعلیمی حصول کے لیے شبانہ روز سعی و کاوش رقم کرنے کی کوشش کی جاتی ہے تاکہ اس کی روشنی میں آپ بھی اپنی زندگی کو مزید

بنانے سنوارنے کی تگ و دو کر سکیں۔

والدہ مرحومہ مغفورہ کا نام راجن بی بی ہے جو کہ 1976ء میں انتقال فرما گئیں۔ یہ نو بہن بھائی ہیں جن کے نام فاطمہ بی بی مرحومہ، محمد اسحاق مرحوم، عمر دین مرحوم، عمر بی بی مرحومہ اور پانچ حقیقی بہن بھائی ہیں جن کے نام ہاجرہ بی بی، محمد اسماعیل، محمد حنیف، بشیر احمد مرحوم مغفور اور ڈاکٹر نذیر احمد شرقپوری سب سے چھوٹے ہیں۔ حال مقیم ناصر سٹریٹ، قیوم پارک مقبول روڈ اچھرہ، لاہور۔

ڈاکٹر صاحب کے والد مرحوم مغفور ان کی پیدائش کے دو سال بعد فوت ہو گئے سب بہن بھائیوں کی پرورش انکی والدہ مرحومہ مغفورہ نے کی۔ والدہ مرحومہ نے ہر قسم کی مشقت برداشت کی۔ ڈاکٹر صاحب کے بھائیوں نے محنت مشقت کر کے انہیں بی۔ اے تک تعلیم دلائی۔ ان کے بھائی بشیر احمد مرحوم نے تعلیم کی طرف خصوصی توجہ دی۔ فیسوں کی ادائیگی اور دوسرے اخراجات کے لیے انہوں نے زیر بار ہونے کی بھی پرواہ نہ کی۔ ڈاکٹر صاحب کی یہ ہمت ہے کہ انہوں نے افلاس کے عالم میں اپنی تعلیم کو جاری رکھا اور پھر ایسے گاؤں میں تعلیم حاصل کی جہاں میٹرک پاس ایک آدمی بھی نہیں تھا۔

ڈاکٹر نذیر احمد شرقپوری نے قرآن مجید کی تعلیم گاؤں کے امام مسجد مولوی محمد اشرف صاحب سے حاصل کی۔ میٹرک کا امتحان 1964ء میں گورنمنٹ پابلیک ہائر سیکنڈری سکول شرقپور شریف سے پاس کیا۔

ایف۔ اے کا امتحان 1966ء میں اسلامیہ کالج ریلوے روڈ لاہور سے پاس کیا۔ بی اے کا امتحان 1968ء میں اسلامیہ کالج سول لائنز لاہور سے پاس کیا۔ مزید اپنا تعلیمی سفر جاری رکھا۔ 1976ء میں والدہ ماجدہ وصال فرما گئیں، جس کے باعث بہت سی ذمہ داریوں کا بوجھ آپ کے سر پڑ گیا، ان تمام فرائض سے عہدہ برآ ہونے کے ساتھ ساتھ آپ نے مزید ترقی کے لیے تعلیمی سلسلہ جاری رکھا۔ 1978ء میں DHMS کا امتحان ہومیو پیتھک میڈیکل کالج آف پاکستان محمد نگر گڑھی شاہو لاہور سے پاس کیا۔ 10 جون 1982ء کو بائیو کیمک پریکٹسز سوسائٹی آف پاکستان کی فیلو شپ اختیار کی۔ 4 جنوری 1984ء کو فارمیسی میں بطور "C" Category رجسٹرڈ ہوئے۔ 1986ء میں ایم اے سیاسیات کا امتحان بطور پرائیویٹ امیدوار پاس کیا۔ 1986ء ہی میں فارمیسی میں اسٹنٹ فارماسٹ کا امتحان پاس کیا اور رجسٹرڈ ہوئے۔ 1990ء میں پنجاب لائبریری ایسوسی ایشن آف لاہور سے CLS کا امتحان پاس کیا۔ 1993ء میں شیر ربانی اسلامک سنٹر، جامعہ مسجد قادریہ شیر ربانی، 21 یکٹر سیکم نیو مزننگ سمن آباد لاہور سے تین ماہ کا تربیتی کورس پاس کیا۔ 1994ء میں آستانہ عالیہ شیر ربانی اسلامک سنٹر، جویری محلہ دربار داتا صاحب سے تین ماہ کا تربیتی کورس پاس کیا۔ 2000ء میں ایم اے پنجابی کا امتحان بطور پرائیویٹ امیدوار پاس کیا۔ 2002ء میں بی اے لیول کا جنرلزم کا امتحان بطور ایڈیشنل مضمون پاس کیا۔

بقول برکت علی شاہ نمبر دار مرحوم قلعہ غوث جس جگہ واقع ہے رنجیت سنگھ بادشاہ نے اپنے دور اقتدار میں وہاں گھوڑوں کا کچا اصطبل بنوایا تھا جب یہ اصطبل تیار ہو گیا تو رنجیت سنگھ اسے دیکھنے کے لیے وہاں گیا جب وہ اس کے مشرقی صدر دروازے پر پہنچا تو اس نے صدر دروازے کے باہر کھڑے ہو کر اوپر کی طرف اس کی اونچائی کو دیکھا تو اس کا تاج (پگڑی) زمین پر گر پڑی تو وہ اس واقعہ کو بدشگون سمجھ کر اسی وقت واپس ہو گیا۔ شرقیہ شریف کے قریب بھونیس ٹکونامی گاؤں کے لوگوں کو یہاں آکر آباد ہونے کی دعوت دی گئی۔ اس طرح یہ قلعہ غوث نامی گاؤں آباد ہوا۔

ڈاکٹر صاحب کی شادی 27 اپریل 1975ء کو تعلیم یافتہ ، نیک بخت و نیک سیرت منور سلطانہ نامی لڑکی سے مین بازار چاہ جموں والا نیومن آباد لاہور میں ہوئی جو کہ ڈاکٹر صاحب کی مالی معاونت بھی کرتی ہیں اور لکھنے پڑھنے میں بھی مدد فرماتی ہیں۔ اللہ تعالیٰ نے اپنے فضل عمیم سے چار اولادیں عطا کیں۔ بڑی بیٹی کا نام فرخ نذیر ہے جس نے انگلش ڈیپارٹمنٹ پنجاب یونیورسٹی لاہور سے ایم اے انگلش کیا، دوسرے بیٹے کا نام محمد سلیم تھا جو کہ ساڑھے تین سال کی عمر میں داغ مفارقت دے گیا۔ تیسرے درجے پر بیٹا ہے جس کا نام محمد اولیس ندیم ہے اور وہ ہیلی کالج آف کامرس پنجاب یونیورسٹی لاہور سے بی کام کر رہا ہے اور چوتھے درجے پر چھوٹی بیٹی ہے جو شعبہ سوشل ورک پنجاب یونیورسٹی لاہور میں سیکنڈ ایئر کی سٹوڈنٹس ہے۔

چاروں حقیقی بھائیوں نے فخر المشائخ حضرت صاحبزادہ جمیل احمد شرقپوری نقشبندی مجددی کے دست حق پرست پر بیعت کی ہوئی ہے انکی ہمیشہ صاحبہ بھی روحانی فیض حاصل کرنے کے لیے آستانہ عالیہ شرقپور شریف جاتی رہتی ہیں۔ والدہ کی روحانی نسبت بھی آستانہ عالیہ شرقپور شریف سے تھی۔ ڈاکٹر صاحب کے سارے بھتیجے حضرت صاحبزادہ میاں جمیل احمد شرقپوری نقشبندی مجددی کے مرید ہیں۔ اس طرح پورا خاندان آستانہ عالیہ شرقپور شریف سے وابستہ ہے۔ ڈاکٹر صاحب بچپن ہی سے حضرت ثانی لاثانی حضرت میاں غلام اللہ شرقپوری رحمۃ اللہ علیہ کے پیچھے نماز جمعہ پڑھا کرتے تھے اس طرح ان کو آستانہ عالیہ شرقپور شریف کا فیض بچپن سے ہی ملا ہے۔

ڈاکٹر صاحب نے 1982ء میں اپنے بڑے بھائی محمد اسماعیل کی وساطت سے فخر المشائخ حضرت صاحبزادہ میاں جمیل احمد شرقپوری نقشبندی مجددی کے دست حق پر اعلیٰ حضرت میاں شیر محمد شرقپوری کے عرس شریف کے موقع پر بیعت کی۔ بیعت ہونے کے بعد حضرت صاحب کے فرمان کے مطابق نبی کریم صلی اللہ علیہ وآلہ وسلم کی سنت کی پیروی میں حقہ پینے کی بد عادت کو ترک کر دیا۔ داڑھی رکھ لی اور انگریزی لباس کو ترک کر دیا۔ سر پر ٹوپی پہن لی اور اپنے پیرومرشد کی ہدایت پر ”ماہنامہ نور اسلام“ کے لیے مضامین لکھنے شروع کیے۔ ان کا پہلا مضمون بعنوان ”اسلام میں بچے کی نگہداشت“ جولائی 1996ء میں ”ماہنامہ نور“

اسلام“ میں شائع ہوا۔ اس کے بعد تسلسل سے ”ماہنامہ نور اسلام“ میں مضامین چھپ رہے ہیں۔ اخبارات، رسائل و جرائد میں بھی ان کے مضامین چھپتے رہتے ہیں۔ ان کے پیرومرشد حضرت صاحبزادہ میاں جمیل احمد شرقپوری نقشبندی مجددی کی نظر کرم سے کتاب ”درس عمل، سراپا سنت زندگی حیات شیر ربانی“ یہ ان کی ساتویں کتاب شائع ہو رہی ہے۔ میری دعا ہے کہ ان کا یہ تعلیمی سفر تادم آخر جاری رہے۔

امسال 2003ء میں ڈاکٹر صاحب کا بمعہ اہل و اعیال عمرہ کرنے کا ارادہ ہے میری دعا ہے کہ اللہ تعالیٰ ان کو اور ان کے اہل و اعیال کو ان کے ارادہ کے مطابق عمرہ کی سعادت نصیب فرمائے، آمین۔

ڈاکٹر نذیر احمد شرقپوری پر پیر طریقت رہبر شریعت حضرت صاحبزادہ میاں جمیل احمد شرقپوری نقشبندی مجددی کی خصوصی نظر کرم ہے جس کی وجہ سے وہ تحریر کے میدان میں آگے بڑھ رہے ہیں۔ اللہ تعالیٰ یہ رشتہ قائم و دائم رکھے اور ان پر حضرت صاحب کی مزید نظر کرم ہوتا کہ وہ دین متین کے لیے مزید کام کر سکیں، آمین۔

مولانا محمد منشا تابش قصوری چشتی سیالوی

مدرس جامعہ نظامیہ رضویہ، لاہور

خطیب مرید کے ضلع شیخوپورہ

بِسْمِ اللّٰهِ الرَّحْمٰنِ الرَّحِیْمِ

تقریظ

زیر نظر کتاب بعنوان ”درس عمل، سراپا سنت زندگانی حیات شیر ربانی“ کا کمپوز شدہ مسودہ میں نے جستہ جستہ پڑھا ہے۔ اس کتاب کے لکھنے کا انداز منفرد پایا۔ کتاب میں نہ صرف ایک ولی کامل اعلیٰ حضرت میاں شیر محمد شرقپوری رحمۃ اللہ علیہ کی حیات کے متعلق پڑھنے کا موقع ملا بلکہ نبی کریم ﷺ کی حیات طیبہ کے بارے میں بھی پڑھنے کی سعادت نصیب ہوئی۔ ڈاکٹر نذیر احمد شرقپوری نے اعلیٰ حضرت میاں شیر محمد شرقپوری رحمۃ اللہ علیہ کی زندگی کے انمول نقوش کو بیان کرنے کی بھرپور کوشش کی ہے۔ آپ کے افکار کو اچھے انداز میں پیش کیا ہے۔ اس کتاب کو پڑھ کر چیدہ چیدہ دینی و دنیوی مسائل سے آگاہی ہوئی ہے۔ مصنف نے متنازعہ مسائل کو سنت کی روشنی میں پیش کر کے ابہام کو دور کرنے کی کوشش کی ہے۔ مثال کے طور پر ایصال ثواب کرنا عین سنت ہے۔ مزارات پر حاضری دینا سنت ہے مگر مزارات کو ہاتھ لگانا، جھکنا اور سجدہ تعظیمی حرام ہے۔ کتاب کو پڑھ کر اعلیٰ

حضرت میاں شیر محمد شرقپوری رحمۃ اللہ علیہ جیسی عظیم ہستی کے مسلک سے آگاہی ہوئی ہے۔ آپ کا مسلک سنت کے عین مطابق تھا۔

اس کتاب کے مطالعہ سے پتہ چلتا ہے کہ اعلیٰ حضرت میاں شیر محمد شرقپوری رحمۃ اللہ علیہ کو حضور ﷺ سے والہانہ محبت و عقیدت تھی اس لیے آپ نے حضور ﷺ کی چھوٹی سے چھوٹی سنت کو بھی نہیں چھوڑا۔ آپ کا اٹھنا بیٹھنا، چلنا پھرنا، سونا جاگنا، کھانا پینا، اوڑھنا بچھونا، دیکھنا بھالنا، نہانا دھونا اور لین دین غرض کہ ہر عمل عین سنت کے مطابق تھا۔

کی محمد ﷺ سے وفا تو نے تو ہم تیرے ہیں
یہ جہاں چیز ہے کیا لوح و قلم تیرے ہیں (اقبال)

میں دعا گو ہوں کہ اللہ تعالیٰ اپنے فضل عمیم سے مصنف کو دین متین پر
مزید کام کرنے اور عمل کرنے کی توفیق عطا کرے، آمین!

پروفیسر ڈاکٹر محمد ظفر اقبال

(ستارہ امتیاز، نغمہ امتیاز)

چیف ایڈمنسٹریٹر

پنجاب یونیورسٹی کالج آف انفارمیشن

ٹیکنالوجی لاہور۔

بسم اللہ الرحمن الرحیم

عقیدت

نگاہ ولی میں یہ تاثیر دیکھی
بدلتی ہزاروں کی تقدیر دیکھی

میرے والد بزرگوار ڈاکٹر نذیر احمد شرقپوری صاحب کو آستانہ عالیہ شرقپور شریف سے والہانہ عقیدت و محبت ہے۔ جب کبھی ان کو اپنی روزمرہ زندگی کی مصروفیات سے فراغت ملتی ہے تو اہل خانہ اور رشتہ داروں کے ساتھ وقت گزارنے کی بجائے آستانہ عالیہ شرقپور شریف چلے جاتے ہیں۔ گھر میں اکثر آستانہ عالیہ شرقپور شریف ہی کا ذکر ہوتا ہے۔

کتاب ”درس عمل، سراپا سنت زندگانی حیات شیر ربانی“ کی مکمل تیاری انہوں نے رات کی تنہائیوں میں کی ہے۔ میں جب بھی رات کے کسی حصے میں ان کے کمرے میں جاتا تو ان کو کتاب کی تیاری میں مصروف پاتا۔ مجھے کبھی کبھار ان کو کتاب پکڑانے یا الماری سے نکال کر دینے کا موقع مل جاتا جس کی وجہ سے کتب کے متعلق میری معلومات میں بہت اضافہ ہوا ہے۔ والد صاحب نے کبھی ہم سے پڑھے لکھے ہونے کا اظہار نہیں کیا بلکہ وہ کہتے ہیں میں جو کچھ بھی ہوں آستانہ عالیہ شرقپور شریف کی وجہ سے ہوں وہ اکثر یہ شعر گنگھناتے رہتے ہیں:

میں گلیاں دا رُوڑا کوڑا
مینیوں محل چڑھایا سایاں

والد صاحب کی تعلیمی قابلیت یہ ہے کہ انہوں نے ڈی۔ ایچ۔ ایم۔ ایس، اسٹنٹ فارماسٹ، سی۔ ایل ایس، ڈبل ایم اے (ایم۔ اے اسلامیات، ایم۔ اے پنجابی) کیا ہوا ہے لیکن وہ اس کا اظہار نہیں کرتے۔ والد صاحب پر آستانہ عالیہ شرقیہ پور شریف کا خصوصی فیض ہے جس کی وجہ سے وہ لکھاری ہیں اور یہ ان کی ساتویں کتاب شائع ہو رہی ہے۔

میں اپنے والد صاحب کے لیے دعا گو ہوں کہ اللہ تعالیٰ ان کے علم و عمل میں مزید اضافہ کرے اور ہمیں آستانہ عالیہ شرقیہ پور شریف کے فیوض و برکات سے مستفید فرمائے۔

محمد اویس ندیم مغل

86677

~~86677~~

بِسْمِ اللّٰهِ الرَّحْمٰنِ الرَّحِیْمِ

اظہار تشکر

ناچیز کی تالیف ”درس عمل، سراپا سنت زندگانی حیات شیر ربانی“ قارئین کی خدمت میں پہنچ چکی ہے۔ خاکسار اس سلسلے میں مندرجہ ذیل حضرات کا شکر گزار ہے جنہوں نے دامے درمے قدمے سخنے معاونت فرمائی۔ اللہ تعالیٰ ان کو جزائے خیر سے نوازے اور دین و دنیا میں کامرانیاں عطا فرمائے، آمین

- ☆ پروفیسر ڈاکٹر بشیر احمد صدیقی
- ☆ محمد منشا تابش قصوری چشتی سیالوی
- ☆ پروفیسر ڈاکٹر خالق داد ملک
- ☆ پروفیسر ڈاکٹر محمد ظفر اقبال (ستارہ امتیاز، نغمہ امتیاز)
- ☆ پروفیسر قاری مشتاق احمد
- ☆ قدر آفاقی، ایم اے (صدارتی ایوارڈ یافتہ)
- ☆ صوفی اللہ رکھا شرقیہ پوری نقشبندی مجددی
- ☆ محمد معروف احمد شرقیہ پوری
- ☆ میجر اسد مقبول (ریٹائرڈ)
- ☆ لیفٹیننٹ کمانڈر نعیم جاوید (ریٹائرڈ)
- ☆ سید ابرار حسین شاہ، مکان نمبر 250، سی بلاک، سبزہ زار سکیم، ملتان روڈ، لاہور
- ☆ شکیل احمد
- ☆ محمد اویس ندیم
- ☆ ریاض محمود
- ☆ اصغر علی

والسلام۔۔ احقر ڈاکٹر نذیر احمد شرقیہ پوری

بِسْمِ اللّٰهِ الرَّحْمٰنِ الرَّحِیْمِ

نَحْمَدُهٗ وَنُصَلِّیْ عَلٰی رَسُوْلِهِ الْکَرِیْمِ

تعارف

زیر نظر تالیف بعنوان ”درس عمل، سراپا سنت زندگانی حیات شیر ربانی“ جناب ڈاکٹر نذیر احمد صاحب شرقپوری کی ایک نئی اور منفرد پیشکش ہے، ڈاکٹر صاحب ایک علمی شخصیت اور اچھے لکھاری ہیں اور اس سے قبل بھی کئی کتابیں لکھ چکے ہیں جو ان کی سعی پیہم اور ذوق علمی پر شاہد ہیں۔ آستانہ عالیہ شرقپور شریف سے ان کی خاندانی وابستگی ہے اور وہ مخدوم اہل سنت فخر المشائخ پیر شہیر میاں جمیل احمد صاحب شرقپوری دامت فیوضہم العالیہ کے حلقہ ارادت سے متعلق اور ان کے منظور نظر اصحاب میں سے ہیں جن پر ان کی خصوصی نگاہ کرم ہے، اس کتاب میں انہوں نے سرکار شرقپوری رحمۃ اللہ علیہ کی پاکیزہ زندگی کو اتباع سنت کے حوالے سے اجاگر کرنے کی بھرپور اور کامیاب کوشش کی ہے۔ لاریب حضرت قبلہ شرقپوری رحمۃ اللہ علیہ ایسے ہی عظیم بزرگ تھے اور تقلید محبوب پاک میں اپنے زمانہ کے بایزید رحمۃ اللہ علیہ تھے جس کے بارے میں علامہ اقبال رحمۃ اللہ علیہ نے کہا:

کیفیت ہا خیزد از صہبائے عشق
ہست ہم تقلید از اسمائے عشق
بایزید بود اندر تقلید فرد
اجتناب از خوردن خر بوزہ کرد

اور ان کے فرد فرید ہونے پر ایک دو نہیں بلکہ ایک کثیر مخلوق گواہ ہے اور ان کے ارشد خلفاء اس حقیقت کے عملی نقیب ہیں۔ ڈاکٹر صاحب نے طالبان سلوک کے لیے ایک نہایت مستحسن دستاویز مرتب کی ہے جو بیک وقت شیخ کے حضور نذر عقیدت اور مریدان باصفا کیلئے پیغام عمل ہے۔ اللہ تعالیٰ انکی سعی مشکور فرمائے اور اہل اللہ سے وابستگان کو اس پر چلنے کی توفیق عطا فرمائے آخر میں ڈاکٹر صاحب کیلئے دعا گو ہوں:

اللہ کرے زور قلم اور زیادہ

پروفیسر قاری مشتاق احمد

بسم الله الرحمن الرحيم

اظہار خیال

ہزاروں سال نرگس اپنی بے نوری پہ روتی ہے
بڑی مشکل سے ہوتا ہے چمن میں دیدہ ور پیدا (اقبال)

میرا اور ڈاکٹر نذیر احمد شرقپوری کا آستانہ عالیہ شرقپور شریف کے
”ماہنامہ نور اسلام“ کی تیاری کے سلسلہ میں عرصہ دراز سے گہرا تعلق
ہے۔ ہم دونوں کے ذمہ ”ماہنامہ نور اسلام“ کا فیلڈ ورک اور ڈسپینچ کا کام
ہے اس لیے ہم دونوں کا اٹھنا بیٹھنا اکٹھا ہے۔ ڈاکٹر صاحب کو آستانہ عالیہ
شرقپور شریف سے گہری محبت ہے، جب بھی ہم دونوں اکٹھے بیٹھتے ہیں
آستانہ عالیہ شرقپور شریف کا ذکر ہوتا ہے۔

ڈاکٹر صاحب نے اپنے پیر و مرشد فخر المشائخ حضرت صاحبزادہ
میاں جمیل احمد شرقپوری دامت برکاتہم العالیہ کے فرمان کے مطابق
مضمون لکھنے کی ابتداء 1996ء میں کی اور ان کا پہلا مضمون ”ماہنامہ نور
اسلام“ جولائی 1996ء میں شائع ہوا اس کے بعد ان کے مضامین مسلسل
”ماہنامہ نور اسلام“ میں مختلف عنوانات کے تحت چھپ رہے ہیں۔ بقول
ڈاکٹر صاحب یہ سارا آستانہ عالیہ شرقپور شریف کا فیض ہے انہوں نے

مضمون نگاری کے میدان میں بڑی تیزی سے ترقی کی ہے۔ اس سے پہلے ان کی چھ کتابیں شائع ہو چکی ہیں جن کی پروف ریڈنگ کی سعادت بھی مجھے نصیب ہوئی۔

ڈاکٹر نذیر احمد شرقپوری کی زیر نظر کتاب ”درس عمل، سراپا سنت زندگانی حیات شیر ربانی“ کی پروف ریڈنگ کرنے کا موقع بھی ملا ہے۔ اس کو پڑھ کر محسوس ہوتا ہے کہ ڈاکٹر صاحب نے اعلیٰ حضرت میاں شیر محمد شرقپوری کی زندگی کے ہر ایک پہلو کو سنت کی روشنی میں اجاگر کرنے کی بھرپور کوشش کی ہے اور آپ کی زندگی کا کوئی پہلو ایسا نہیں چھوڑا جس پر سنت کی روشنی میں کام نہ کیا ہو۔ پیدائش سے لے کر آپ کی وفات تک پوری زندگی کو سنت کی روشنی میں پیش کرنے کی بھرپور کوشش کی ہے۔ زیر نظر کتاب میں آپ کے خصائل و عادات و عبادات، معاملات، معاشرت کو سنت کی روشنی میں پیش کیا ہے۔ اس کتاب کی پروف ریڈنگ کے دوران مجھے اعلیٰ حضرت میاں شیر محمد شرقپوری رحمۃ اللہ علیہ کی پوری زندگی کا مطالعہ کرنے کا موقع ملا۔ میں یہ پورے وثوق سے کہہ سکتا ہوں کہ زیر نظر کتاب اعلیٰ حضرت میاں شیر محمد شرقپوری رحمۃ اللہ علیہ پر لکھی جانے والی بہترین کتب میں سے ایک ہے۔ کسی اور تذکرہ نگار نے اعلیٰ حضرت میاں شیر محمد شرقپوری رحمۃ اللہ علیہ کی زندگی کو اس انداز سے سنت کی روشنی میں پیش کرنے کی کوشش نہیں کی۔ جس میں زندگی کے وہ تمام امور شامل ہیں جن کا واسطہ روزمرہ زندگی میں ہر انسان کو پڑتا ہے۔ انشاء اللہ اس کتاب کو

پڑھ کر انسان کو سنت کے مطابق زندگی گزارنے کے طور طریقے ضرور آ جائیں گے، جس سے نہ صرف دنیا بہتر ہو سکتی ہے بلکہ آخرت بھی بہتر سے بہتر ہو سکتی ہے۔

میرے الفاظ میرے جذبات کا ساتھ نہیں دے رہے، البتہ میں یہ ضرور کہہ سکتا ہوں کہ ڈاکٹر نذیر احمد شرقپوری صاحب نے اعلیٰ حضرت میاں شیر محمد شرقپوری رحمۃ اللہ علیہ کی پوری زندگی سنت رسول اللہ ﷺ کی روشنی میں پیش کر دی ہے۔

دعا ہے کہ اللہ تعالیٰ قارئین کو اس کتاب سے صحیح معنوں میں متمتع ہونے کی توفیق بخشے اور ڈاکٹر صاحب کو اس کے صلہ میں اجر عظیم عطا کرے اور ان کے لیے توشہ آخرت بنائے، آمین ثم امین

صوفی اللہ رکھا شرقپوری

بسم الله الرحمن الرحيم

عرض حال

راقم الحروف نے بچپن میں حضرت ”ثانی لاثانی“ میاں غلام اللہ شرقپوری رحمۃ اللہ علیہ کا زمانہ دیکھا اور چند جمعے ان کے پیچھے پڑھنے کی سعادت بھی نصیب ہوئی۔ بچپن میں ”حضرت ثانی لاثانی“ میں شریعت کا جو جلوہ دیکھا وہ میرے ذہن میں نقش ہو گیا لیکن اس کا اظہار نہ کر سکا کیونکہ میں طرز تحریر سے ناواقف تھا، میرے ذہن میں یہ سوالات اٹھتے تھے کہ آستانہ عالیہ شرقپور شریف میں متشرع لوگوں کو نماز پڑھتے وقت پہلی صف میں کیوں کھڑا کیا جاتا؟ لنگر کھاتے وقت ایک زانو پر کیوں بٹھایا جاتا ہے؟ حقہ پینے سے کیوں منع کیا جاتا ہے؟ داڑھی رکھنے کی پابندی کیوں کروائی جاتی ہے؟ سیاہ جوتے سے کیوں نفرت کی جاتی ہے؟ مٹی کے پیالوں میں سالن وغیرہ کیوں دیا جاتا ہے؟ مسجد میں داخل ہوتے وقت دایاں پاؤں پہلے کیوں داخل کیا جاتا ہے اور بایاں پاؤں پہلے کیوں باہر نکالا جاتا ہے؟ وغیرہ۔ کیا ان کی کوئی شرعی حقیقت ہے۔ الحمد للہ کتاب ”درس عمل، سراپا سنت زندگانی حیات شیر ربانی“ کی تیاری کرتے وقت ان تمام سوالات کے جوابات مل گئے ہیں جو میرے ذہن میں اٹھتے تھے کہ آستانہ عالیہ شرقپور شریف میں جو کچھ دیکھنے میں آتا ہے وہ

محض اطوار نہیں ہیں بلکہ وہ تو سنت نبوی ﷺ ہے، اس سے میری زندگی میں ایک نئی تبدیلی آئی ہے۔ الحمد للہ پیر کامل حضرت صاحبزادہ میاں جمیل احمد شرقپوری دامت برکاتہم العالیہ کے فرمان کے مطابق ”ماہنامہ نور اسلام شرقپور شریف“ کو چلانے کے لیے ایک کمیٹی قائم کی گئی جس کے روح رواں جناب پروفیسر ڈاکٹر بشیر احمد صدیقی صاحب ہیں اور اس کمیٹی کی ممبر شپ مجھ ناچیز کو بھی ملی۔ صاحبزادہ حضرت میاں جمیل احمد شرقپوری دامت برکاتہم العالیہ نے جناب پروفیسر ڈاکٹر بشیر احمد صدیقی صاحب کو ہدایت فرمائی کہ رسالہ کے مضامین لکھنے کے لیے اپنے لکھاری تیار کیے جائیں تاکہ دوسرے لکھاریوں کا انتظار نہ کرنا پڑے اور رسالہ بروقت شائع کیا جاسکے اور جناب پروفیسر بشیر احمد صدیقی صاحب نے حضرت صاحب کے فرمان کے مطابق ”ماہنامہ نور اسلام“ کے لیے مضامین لکھنے کی تلقین فرمائی اور میں نے ”ماہنامہ نور اسلام“ کے لیے مضامین لکھنے شروع کیے، میرا پہلا مضمون ”ماہنامہ نور اسلام“ میں جولائی 1996ء میں ”اسلام میں بچے کی نگہداشت“ کے عنوان سے شائع ہوا۔ یہ آستانہ عالیہ شرقپور شریف کا فیض ہے اور اس کے بعد ”ماہنامہ نور اسلام“ میں تسلسل سے مضامین شائع ہونے لگے۔ پہلی کتاب ”اعلیٰ حضرت میاں شیر محمد شرقپوری رحمۃ اللہ علیہ کا عصر حاضر کے نام پیغام“ شائع ہوئی۔ دوسری کتاب ”انوار شیر ربانی“ شائع ہوئی۔ اس کے بعد ”اسلام میں نماز کی اہمیت“، ”شفاعت مصطفیٰ ﷺ“، ”نماز کی اہمیت“ اور ”حیات شیر

ربانی "سنت نبوی ﷺ کا بہترین مرقع" شائع ہوئیں۔ اخبارات، رسائل و جرائد میں بھی مضامین شائع ہوئے۔ یہ اللہ تعالیٰ کا فضل عمیم ہے اور حضور نبی کریم ﷺ کا فیض ہے۔ پیر طریقت حضرت صاحبزادہ میاں جمیل احمد شرقپوری دامت برکاتہم العالیہ کی نگاہ کرم کا صدقہ ہے اور میری والدہ مرحومہ مغفورہ اپنی حیات میں میرے روشن مستقبل کے لیے جو دعائیں کیا کرتی تھیں، وہ بھی میرے شامل حال ہیں اور یہ سب ان کی دعاؤں کا نتیجہ ہے۔ والدہ مرحومہ مغفورہ کی نسبت بھی آستانہ عالیہ شرقپور شریف سے بھی انہوں نے میرے بچپن میں مجھے بتایا کہ ان کے پیٹ میں پرانا درد تھا جو کہ شرقپور شریف کا لنگر کھانے سے دور ہو گیا۔ آستانہ عالیہ شرقپور شریف سے وابستگی کی وجہ سے اعلیٰ حضرت میاں شیر محمد شرقپوری رحمۃ اللہ علیہ پر لکھی جانے والی بہت سی کتب پڑھنے کا موقع ملا جن میں آپ کی حیات طیبہ کے متعلق یہ الفاظ پڑھنے کو ملے "آپ سراپا سنت کا نمونہ تھے۔ آپ کا اٹھنا بیٹھنا، چلنا پھرنا، سونا جاگنا، کھانا پینا، لین دین، اوڑھنا پہننا، دیکھنا بھالنا، نہانا دھونا غرض کہ ہر عمل عین سنت کے مطابق تھا"۔ بچپن میں آستانہ عالیہ شرقپور شریف میں سنت نبوی ﷺ کا جو جلوہ دیکھا تھا وہ بھی موجزن تھا اس کے اظہار کے لیے دل بیتاب تھا۔ چنانچہ دل میں شوق پیدا ہوا کہ آپ کی زندگی کے متعلق کیوں نہ ایک ایسی کتاب مرتب کی جائے جس سے یہ بات پوری طرح واضح ہو سکے کہ اعلیٰ حضرت میاں شیر محمد شرقپوری رحمۃ اللہ علیہ کی زندگی واقعی سنت نبوی ﷺ

کے عین مطابق تھی۔ جب اس کتاب کی تیاری شروع کی تو بہت سی رکاوٹیں پیش آئیں لیکن میں ہر رکاوٹ پر آستانہ عالیہ کا تصور لے کر بیٹھ جاتا تو رکاوٹ دور ہو جاتی اسی طرح آستانہ عالیہ شرقیہ پور شریف کے فیض سے یہ سب رکاوٹیں دور ہوتی چلی گئیں اور کتاب کا مسودہ تیار ہو گیا یہ مسودہ میں نے بعنوان ”اعلیٰ حضرت میاں شیر محمد شرقیہ پور کی زندگی سنت نبوی ﷺ کی ایک روشن دلیل تھی“ جناب پروفیسر ڈاکٹر خالق داد ملک صاحب، ایسوسی ایٹ پروفیسر، شعبہ عربی، یونیورسٹی اوری اینٹل کالج، لاہور کو پیش کیا تو انہوں نے مطالعہ کے بعد اس کو بہت پسند فرمایا اور میری رائے پوچھنے کے بعد اس کا عنوان ”اعلیٰ حضرت میاں شیر محمد شرقیہ پور رحمۃ اللہ علیہ کی حیات سنت نبوی ﷺ کی روشن دلیل“ رکھا۔ اس کے بعد یہ نظر ثانی شدہ مسودہ جناب ابوالبقاء قدر آفاقی کو برائے نظر ثانی پیش کیا اور انہوں نے نظر ثانی کے بعد اس کا نام ”حیات شیر ربانی“ سنت نبوی ﷺ کا بہترین مرقع“ تجویز کیا اور اسی عنوان سے ان کی رہنمائی سے یہ کتاب پایہ تکمیل کو پہنچی اور ایک آرٹیکل کی شکل میں شائع ہوئی، اس پر مزید کام کرنے کے بعد دوبارہ اس کا مسودہ جناب ابوالبقاء قدر آفاقی کو پیش کیا گیا انہوں نے اس میں مزید اصلاح کی۔ اس کے بعد پروفیسر قاری مشتاق احمد صاحب، سابق صدر شعبہ اسلامیات، گورنمنٹ سائنس کالج، وحدت روڈ، لاہور کو برائے مزید نظر ثانی پیش کیا گیا تو انہوں نے بھی اس کو بہت پسند فرمایا اور کہا کہ یہ اعلیٰ حضرت میاں شیر محمد شرقیہ پور رحمۃ اللہ

علیہ پر لکھی جانے والی واحد اور منفرد کتاب ہے جس میں آپ کی زندگی کو سنت کی روشنی میں پیش کرنے کی کوشش کی گئی ہے اور مریدان باصفا کیلئے پیغام عمل ہے اور انہوں نے اس کا نام ”درس عمل، سراپا سنت زندگی حیات شیر ربانی“ تجویز کیا ہے۔ کمپوز شدہ مسودہ جناب پروفیسر ڈاکٹر محمد ظفر اقبال صاحب، سابق ڈائریکٹر شعبہ کیمسٹری، پنجاب یونیورسٹی، لاہور کو دکھایا گیا تو انہوں نے بہت پسند فرمایا انہوں نے اپنے خیالات کا اظہار ان الفاظ میں کیا کہ ”اس کتاب کا لکھنے کا انداز منفرد ہے۔“ شکیل احمد صاحب نے اس کتاب کی کمپوزنگ کی ہے، صوفی اللہ رکھا صاحب اور ریاض محمود صاحب نے اس کتاب کی پروف ریڈنگ کی ہے۔ میں نے بچپن سے لیکر آج تک آستانہ عالیہ شرقیہ شریف میں سنت نبوی ﷺ کا جو عملی نمونہ دیکھا ہے مختلف کتب کی ورق گردانی کر کے اسے اپنی مساعی کے مطابق پیش کرنے کی کوشش کی ہے امید ہے کہ اہل علم کے لیے یہ کتاب ذوق کا باعث بنے گی۔ اہل علم حضرات سے درخواست کی جاتی ہے کہ اس کتاب کی تیاری میں اگر کوئی غلطی اور کوتاہی رہ گئی ہے تو پڑھنے کے بعد اس کی نشاندہی کریں تاکہ اس کے دوسرے ایڈیشن کی تیاری میں یہ خامیاں دور کی جاسکیں۔ میں ان تمام احباب کا تہہ دل سے شکر گزار ہوں جنہوں نے اس کتاب کی تیاری میں میری معاونت کی۔

میں نے حضرت میاں صاحب کی پوری زندگی کو اپنی مساعی کے

مطابق سنت کی روشنی میں پیش کرنے کی کوشش کی ہے۔ اس پہلو پر اس سے پہلے کسی تذکرہ نگار نے حضرت میاں صاحبؒ کی زندگی کو تقابلی انداز میں سنت کی روشنی میں پیش کرنے کی کوشش نہیں کی، الحمد للہ یہ سعادت حقیر کو نصیب ہوئی ہے۔ امید ہے کہ حقیر کی یہ کوشش اہل اسلام کے لیے بالعموم اور وابستگان آستانہ عالیہ شرقپور شریف کے لیے بالخصوص رہنمائی کا باعث بنے گی۔ میں یہ بات واضح کرتا چلوں کہ اس کتاب کی تیاری میں کسی روحانی طاقت نے میری رہنمائی اور مدد فرمائی، ورنہ میں اس قابل نہیں تھا۔

دعا ہے کہ اللہ تعالیٰ آستانہ عالیہ شرقپور شریف کا فیض ہمیشہ جاری و ساری رکھے اور مریدین کو اس ”چشمہ فیض“ سے فیضیاب ہونے کی توفیق عطا کرے اور خاکسار کو آستانہ عالیہ شرقپور شریف پر مزید کام کرنے کی توفیق عطا کرے جو میرے لیے توشہ آخرت ہو، یہی میرا سرمایہ زندگی ہے۔

احقر ڈاکٹر نذیر احمد شرقپوری

لا الہ الا اللہ محمد رسول اللہ

حمد باری تعالیٰ

بنائے اپنی حکمت سے زمین و آسمان تو نے
 دکھائے اپنی قدرت کے ہمیں کیا کیا نشاں تو نے
 نہیں موقوف خلاتی تری اس ایک دنیا پر
 کیے ہیں ایسے ایسے سینکڑوں پیدا جہاں تو نے
 دلوں کو معرفت کے نور سے تو نے کیا روشن
 دکھایا بے نشاں ہو کر ہمیں اپنا نشاں تو نے
 محمد مصطفیٰ کی رحمتہ اللعالمینی سے
 بڑھائی یارب اپنے لطف اور احساں کی شاں تو نے
 دیا اپنے کرم سے ریزہ مور ناتواں کو بھی
 لگائے گر سلیمان کے لیے نعمت کے خواں تو نے
 مئے لا تقنطوا کے نشے میں سرشار رہتا ہوں
 سیہ مستوں کو بخششی ہے حیات جاوداں تو نے

(مولانا ظفر علی خان)

نعت محمد مصطفیٰ ﷺ

کوئی سلیقہ ہے آرزو کا !
یہ سب تمہارا کرم ہے آقا
عطا کیا مجھ کو درد الفت
میں اس کرم کے کہاں تھا قابل
یہ سب تمہارا کرم ہے آقا
تجلیوں کے کفیل تم ہو !
خدا کی روشن دلیل ہو تم
بشیر کہیے ، نذیر کہیے
جو سر بسر ہے کلام ربی !
شعور و فکر و عمل کے دعویٰ
نہ چھو سکے ان بلندیوں کو
یہ سب تمہارا کرم ہے آقا
عمل کے میرے اساس کیا ہے
رہے سلامت بس ان کی نسبت
کسی کو حالات کیوں بتائیں
تم ہی سے مانگیں تم ہی دو گے

نہ بندگی میری بندگی ہے
کہ بات اب تک بنی ہوئی ہے
کہاں تھی یہ پر خطا کی قسمت
حضور کی بندہ پروری ہے
کہ بات اب تک بنی ہوئی ہے
مراد قلب خلیل تم ہو !
یہ سب تمہاری ہی روشنی ہے
انہیں سراج منیر کہیے
وہ میرے آقا کی زندگی ہے
حد تعین سے بڑھ نہ پائیں !
جہاں مقام محمدی ہے
کہ بات اب تک بنی ہوئی ہے
بجز ندامت کے پاس کیا ہے
میرا تو اک آسرا یہی ہے
کسی کو راز داں کیوں بنائیں
تمہارے ہی در سے لو لگی ہے

یہ سب تمہارا کرم ہے آقا
کہ بات اب تک بنی ہوئی ہے

در حضور اہل بیت^{رض}

مریم از یک نسبت عیسیٰ عزیز

از سہ نسبت حضرت زہرا عزیز

نور چشم رحمتہ للعالمین

آں امام اولین و آخرین

بانوے آں تاجدار ہل اتی

مرتضیٰ مشکل کشا شیر خدا

بادشاہ و کلبہء ایوان او

یک حسام و یک زرع سامان او

مادر آں مرکز پر کار عشق

مادر آں قافلہ سالار عشق

رشتہ آئین حق زنجیر پاست

پاس فرمان جناب مصطفیٰ است

ورنہ گرد تربتش گر دیدے

سجدہ ہا بر خاک او پاشیدے

(اقبال)

در حضور سید الشہداء حضرت امام حسینؑ

شاہ است حسین پادشاہ است حسین
دیں است حسین دیں پناہ است حسین

سرداد نہ داد دست در دست یزید
حقا کہ بنائے لا الہ است حسین

(خواجہ معین الدین چشتی اجمیری)

قتل حسین اصل میں مرگ یزید ہے!
اسلام زندہ ہوتا ہے ہر کربلا کے بعد

(محمد علی جوہر)

سب کچھ رہ و وفا میں لٹایا حسینؑ نے
لیکن متاع دین کو بچایا حسینؑ نے

ہر امتحان کرب و بلا کو کیا قبول
لیکن نہ اپنے سر کو جھکایا حسینؑ نے

(حافظ لدھیانوی)

در منقبت شیر ربانی میاں شیر محمد شرقپوری

اور پیر ثانی و لاثانی سیدی مرشدی میاں غلام اللہ شرقپوری رحمۃ اللہ علیہ

بہہ رہا ہے بن کے دریا شیر ربانی کا فیض
 شیر ربانی محمد مصطفیٰ کے شیرز
 شیر ربانی خدا کے فضل کی زندہ مثال
 شیر ربانی شریعت اور طریقت کے نقیب
 شیر ربانی نگاہ لطف کا نوخیز رنگ
 شیر ربانی کی ہمت شرع و سنت کا نفاذ
 شیر ربانی سخا میں دور حاضر کے امام
 شیر ربانی کرم کا نور باطن د مبدم
 شیر ربانی علامت اختیار خاص کی
 شیر ربانی فراز شرق پور کا نور حق
 شیر ربانی نے بخشے لعل فیض خاص سے
 شیر ربانی کی سنت شمع قرآنی کا نور
 شیر ربانی عطاؤں کا مسلسل سلسلہ
 شیر ربانی گہر باری کا ابر پر بہار !

فصل شادابی کا چشمہ ثانی لاثانی کا فیض
 پیر لاثانی نگاہ مست کے پیغام بر
 پیر لاثانی ہیں ان کے فیض کا طرفہ کمال
 پیر لاثانی ہیں باغ معرفت کی عندلیب
 پیر لاثانی سمندر پی کے بھی حیران و دنگ
 پیر لاثانی سے مرشد دہر میں ہیں شاذ شاذ
 پیر لاثانی عطا میں ساقی کوثر علیہ السلام کا جام
 پیر لاثانی وفا کی راہ میں پختہ قدم
 پیر لاثانی بھی آیت اعتبار خاص کی
 پیر لاثانی پہ روشن وقت کے چودہ طبق
 پیر لاثانی نے بھی خالی خزانے بھر دیئے
 پیر لاثانی کے جلوے بہر سالک کوہ طور
 پیر لاثانی سخاؤں کا مسلسل سلسلہ
 پیر لاثانی عطاءے مصطفیٰ کا لالہ زار

شیر ربانی قدر پر مشفق و صد مہرباں

پیر لاثانی نوازش ہا کا بحر بیکراں

(ابوالبقا قدر آفاقی)

بسم الله الرحمن الرحيم

درس عمل

سراپا سنت زندگی حیات شیر ربانی

اسلام کا پہلا سرچشمہ قرآن مجید ہے جو اللہ کی کتاب ہے اور قرآن ہی کی صراحت و ہدایت کے بموجب رسول اللہ ﷺ کی اطاعت و اتباع بھی ہر مسلمان پر واجب ہے اور اس کے بغیر احکام الہی کا سمجھنا ممکن نہیں۔ حدیث احکام شرع کو سمجھنے کا ذریعہ ہے اور رسول کریم ﷺ کی زندگی ہمارے لیے اعلیٰ نمونہ ہے۔

قرآن مجید میں بار بار رسول کریم ﷺ کی اطاعت و فرمانبرداری اور اتباع و پیروی کا حکم دیا گیا ہے۔ ارشاد باری تعالیٰ ہے کہ ”جس نے رسول اللہ ﷺ کی اطاعت کی تو بیشک اس نے اللہ کی اطاعت کی“ (پارہ 5 رکوع 8)۔

”بیشک رسول اللہ ﷺ تمہارے لیے دائمی نمونہ عمل ہیں“ (پارہ 21 رکوع 19)۔ رسول اکرم ﷺ کا حکم بھی بالواسطہ طور پر اللہ ہی کا حکم ہے۔

کی محمدؐ سے وفا تو نے تو ہم تیرے ہیں

یہ جہاں چیز ہے کیا لوح و قلم تیرے ہیں (اقبال)

لفظ سنت کا اطلاق ہر اس قول و فعل اور تقریر پر ہوتا ہے جو رسول اللہ ﷺ

کی طرف منسوب ہو۔ آپ ﷺ سے منقول ہو کر ہم تک پہنچا ہو اس معنی کی رو سے سنت ”لفظ حدیث“ کے مترادف ہے لیکن سنت کا ایک دوسرا مفہوم بھی ہے اور وہ یہ کہ حضور ﷺ کی وہ روش اور عملی طریقہ جس پر عہد نبوی ﷺ سے مسلسل عمل جاری ہے سنت کے اعتبار سے ایسا ممکن ہے کہ خاص حالات کے تحت خاص مدت کے لیے کسی حکم پر عمل ہوتا رہا ہو لیکن حالات کے دور ہو جانے پر وہ حکم منسوخ ہو چکا ہو۔

امت محمد ﷺ کے لیے طریق سنت اختیار کرنا لازمی ہے کوئی عمل اس وقت تک مقبول نہیں ہوتا جب تک کہ وہ سنت کے تابع نہ ہو۔ سنت پر عمل کرنے والا فیضان نبوت سے سرشار ہوتا ہے۔ کسی شخص کو فیضان نبوت ہی درجات تقرب سے نوازتا ہے اور فیضان نبوت سے ہی کوئی مسلمان ولایت کے درجہ تک پہنچ سکتا ہے لیکن اگر وہ تارک سنت ہو تو پھر ولایت کا حاصل ہونا ناممکن ہے کیونکہ ولایت سنت کے تابع ہے۔ قرآن مجید میں خود اللہ تعالیٰ سنت رسول اللہ ﷺ کو اختیار کرنے کی تلقین فرماتے ہیں۔ ارشاد باری تعالیٰ ہے ”اے میرے محبوب ان لوگوں سے کہہ دو کہ اگر تم اللہ تعالیٰ سے محبت چاہتے ہو تو میری تابع داری کرو۔ اللہ تعالیٰ تم سے محبت کرنے گا“ اور پھر ارشاد فرمایا ”رسول اللہ ﷺ تمہارے لیے بہترین نمونہ ہیں اور اس نمونہ کے مطابق ڈھل جاؤ۔ جو رسول اللہ ﷺ تمہیں دیں مضبوطی سے پکڑ لو اور جس سے منع کریں اس سے رک جاؤ۔ (پارہ 28 رکوع 4) اس سے سنت کی اہمیت ہر مسلمان پر ظاہر ہوتی ہے۔

صحابہ کرام رضوان اللہ علیہم اجمعین کے بعد تمام اولیائے کرام نے سنت رسول اللہ ﷺ پر بہت زور دیا، خود اپنی زندگی کو سنت رسول اللہ ﷺ کے مطابق بسر کرتے اور اپنے ملنے جلنے والوں کو سنت نبوی ﷺ کی پیروی کی تلقین فرماتے رہے جب کوئی شخص خلاف سنت عمل کرتا تو ان کو بہت دکھ ہوتا اور فوراً اسے ٹوکتے تھے۔ حضرت ابراہیم بن ادھم رحمۃ اللہ علیہ فرماتے ہیں کہ تم نے رسول اللہ ﷺ کی محبت کا دعویٰ تو کیا ہے اور رسول اللہ ﷺ کی سنت کو ترک کر دیا ہے۔ حضرت ذوالنون مصری رحمۃ اللہ علیہ فرماتے تھے کہ لوگوں نے اپنی خواہشات کی پیروی کی اور نبی کریم ﷺ کی سنت کو پس پشت ڈال دیا ہے۔ حضرت بشر الحافی رحمۃ اللہ علیہ فرماتے ہیں کہ میں نے رسول اللہ ﷺ کو خواب میں دیکھا، آپ ﷺ نے مجھ سے فرمایا کچھ معلوم ہے تمہیں اپنے زمانے کے لوگوں پر تم کو کیوں برتری حاصل ہے پھر آپ ﷺ نے خود ہی ارشاد فرمایا چونکہ تم میری سنت کی پیروی کرتے ہو اور اللہ کے نیک بندوں کا احترام کرتے ہو۔ حضرت جنید بغدادی رحمۃ اللہ علیہ فرماتے ہیں کہ اللہ تعالیٰ تک پہنچنے کے لیے مخلوق کی تمام راہیں بند ہیں اس کے لیے صرف ایک راستہ کھلا ہے جو سنت کی پیروی کرنا ہے۔ حضرت مجدد الف ثانی رحمۃ اللہ علیہ ایک مکتوب میں فرماتے ہیں کہ ہر فضیلت آنحضرت ﷺ کی پیروی سے اور ہر کمال آپ ﷺ کی شریعت کی اتباع سے وابستہ ہے۔ مثلاً سنت نبوی ﷺ کی اتباع کے طور پر دو پہر کا سونا (قیلولہ کرنا) کروڑوں راتیں جاگنے سے بہتر اور افضل ہے۔

گویا سنت رسول اللہ ﷺ کی بہت زیادہ اہمیت ہے۔ اعلیٰ حضرت میاں شیر محمد شرقپوری رحمۃ اللہ علیہ ان بزرگوں میں سے تھے جنہیں دیکھنا چشم فلک کو کبھی کبھی نصیب ہوتا ہے۔ آپ سراپا سنت کا نمونہ تھے۔ آپ کا اٹھنا بیٹھنا، چلنا پھرنا، سونا جاگنا، کھانا پینا، لین دین، اوڑھنا پہننا، دیکھنا بھالنا، نہانا دھونا غرض کہ ہر عمل عین سنت کے مطابق تھا۔ بڑے بڑے علماء اور سنت کے دعویدار جب آپ سے ملتے تو پکاراٹھتے کہ ہمارے تو خالی دعوے ہی دعوے ہیں۔ سنت کا صحیح نمونہ دیکھنا ہو تو شرقپور شریف میں جا کر دیکھیں۔ آپ کی اکسیر صحبت سے مسجدوں، بازاروں، دفتروں، کھیتوں، دکانوں، کارخانوں، حکومت کے ایوانوں اور غریبوں کی جھونپڑیوں میں آپ کے ملنے والے سنت کا چلتا پھرتا نمونہ بنے رہتے۔ آج بھی آپ کے ملنے والے ایک نظر میں پہچان لیے جاتے ہیں۔ ان کے انداز ہی کچھ نرالے ہیں۔ اسے کہتے ہیں شیخ کی تربیت۔ وہ ایسی کٹھالی میں سے ہو کر نکلتے تھے جو ایک دفعہ ہی کندن بنا دیتی تھی ان کی مجلس میں جانے سے پہلے ہر شخص کو ایک تیاری کی ضرورت تھی۔ یہ صرف نئے آنے والوں پر ہی موقوف نہ تھی بلکہ ہر بار سنت نبوی ﷺ کی کوئی نہ کوئی نئی جھلک نظر آتی سراپا سنت۔ جب کسی کی معمولی سی حرکت بھی خلافت سنت دیکھتے تو فوراً اس پر برس پڑتے اور سخت نفرت کا اظہار کرتے۔ اس معاملہ میں چھوٹے بڑے، ادنیٰ اعلیٰ کی کوئی تمیز نہ تھی۔

بچپن:

سنت ابراہیمی کے مطابق عربوں، بالخصوص قریش مکہ میں عقیقہ کرنے کا رواج تھا۔ چنانچہ جناب عبدالمطلب نے ساتویں دن اپنے لاڈلے پوتے کا عقیقہ کیا اس موقع پر جانور ذبح کر کے قریش کو کھانے کی دعوت بھی دی گئی۔ کھانے کے بعد قریش نے پوچھا: اے عبدالمطلب! آپ نے اپنے جس بیٹے کے لیے ہماری ضیافت کی ہے اس کا نام کیا رکھا ہے؟ انہوں نے بتایا کہ میں نے ان کا نام ”محمد“ رکھا ہے (سیرت خیر الانام ﷺ، اردو دائرہ معارف اسلامیہ، جامعہ پنجاب، لاہور ص 69)۔

نبی کریم ﷺ کا سنت ابراہیمی کے مطابق پیدائش کے ساتویں دن نام ”محمد“ رکھا گیا اسی سنت کے مطابق حضرت میاں شیر محمد شرقپوری رحمۃ اللہ کا نام بھی پیدائش کے ساتویں دن ”شیر محمد“ رکھا گیا (خزینہ معرفت، از صوفی محمد ابراہیم قصوری)

حضور ﷺ اپنی قوم کی کسی مشرکانہ تقریب میں کبھی شامل نہ ہوئے۔ آپ ﷺ کا بچپن، لڑکپن اور جوانی نہایت پاکبازی اور راست بازی میں گزری۔ بدگوئی، فحش بیانی، غیر مہذب اور آوارہ عادتوں سے بھی دور تھے۔ آپ ﷺ نے نہ تو کبھی میلے ٹھیلے میں شرکت کی اور نہ لہو و لہب میں شامل ہوئے (سیرت خیر الانام ﷺ، اردو دائرہ معارف اسلامیہ، جامعہ پنجاب، لاہور، ص 84-85)۔

حضرت میاں شیر محمد شرقپوری رحمۃ اللہ علیہ کا بچپن بھی نبی کریم ﷺ

کی اتباع سے شروع ہوا نہ بچوں میں کھیلتے اور نہ ہی ان کے ساتھ نشست و برخاست رکھتے تھے آپؐ علیحدگی ہی کو پسند فرماتے تھے۔ آپؐ کو مکتب میں بٹھایا گیا تو آپؐ کی طبیعت بچوں سے مناسبت نہ پکڑتی تھی (خزینہ معرفت از صوفی محمد ابراہیم قصوری)۔

حضرت عثمان رضی اللہ تعالیٰ عنہ سے روایت ہے کہ نبی کریم ﷺ نے فرمایا کہ تم میں بہتر وہ شخص ہے جو قرآن کریم سیکھے اور سکھائے۔ سعد بن عبیدہ کا بیان ہے کہ حضرت ابو عبد الرحمن سلمی نے حضرت عثمان بن عفان رضی اللہ تعالیٰ عنہ کے دور خلافت سے حجاج کے عہد گورنری تک قرآن مجید پڑھایا۔ انہوں نے (ابو عبد الرحمن) فرمایا کہ یہی حدیث ہے جس نے مجھے اس جگہ (قرآن مجید پڑھانے کے لیے) بٹھا رکھا ہے (بخاری شریف، جلد سوم، کتاب التفسیر، حدیث 19)۔

حضرت عثمان بن عفان رضی اللہ تعالیٰ عنہ سے روایت ہے کہ نبی کریم ﷺ نے فرمایا کہ تم میں سے افضل وہ شخص ہے جو قرآن مجید خود سیکھے اور دوسروں کو سکھائے (بخاری شریف مترجم، جلد سوم، کتاب التفسیر، حدیث 20)۔

حضرت میاں شیر محمد شرقپوری رحمۃ اللہ علیہ نے بھی حضور ﷺ کی قرآن مجید پڑھنے اور پڑھانے کی سنت پر عمل کیا، چنانچہ آپؐ کو بچپن میں قرآن مجید پڑھانے کے لیے مکتب میں ڈالا گیا تو آپؐ نے تین چار سال کے عرصہ میں قرآن شریف اور دیگر کتب پڑھ لیں اور لکھنے میں اچھی

مہارت حاصل کر لی (خزینہ معرفت: از صوفی محمد ابراہیم قصوری)۔

حضرت عبداللہ بن مسعود رضی اللہ تعالیٰ عنہ سے روایت ہے کہ رسول اللہ ﷺ نے فرمایا: مجھے قرآن کریم پڑھ کر سناؤ۔ وہ فرماتے ہیں کہ میں عرض گزار ہوا کہ میں حضور ﷺ کو پڑھ کر سناؤں جبکہ قرآن مجید تو آپ ﷺ پر نازل ہوا ہے۔ فرمایا کہ میری یہ خواہش ہے کہ دوسرے کی زبانی سنوں۔ وہ فرماتے ہیں کہ حسب حکم میں نے سورۃ النساء پڑھی یہاں تک کہ جب اس آیت پر پہنچا، ”تو کیسی بات ہوگی جب ہم ہر امت سے ایک گواہ لائیں اور اے محبوب! تمہیں ان سب پر گواہ و نگہبان بنا کر لائیں“ (آیت 41) ارشاد فرمایا: اب منہ بند کر لو یا فرمایا رک جاؤ، پس میں نے دیکھا کہ آپ ﷺ کی چشمان مبارک سے آنسو رواں تھے (بخاری شریف مترجم جلد سوم، کتاب التفسیر، حدیث 48)۔

حضرت میاں شیر محمد شرقپوری رحمۃ اللہ علیہ نے قرآن مجید کو سن کر رونے کی بنی کریم ﷺ کی سنت پر بچپن ہی سے عمل کرنا شروع کر دیا تھا، چنانچہ حکیم علی محمد صاحب سکنہ بلوکی روایت کرتے ہیں کہ حضرت میاں صاحب رحمۃ اللہ علیہ کے جد امجد حضرت مولانا غلام رسول صاحب جو سپارہ قرآن مجید آپ کو برائے تعلیم دیتے تو کثرت اشک کی وجہ سے آپ قرآن مجید کے ورق چند یوم میں خراب کر دیتے جب آپ کے دادا صاحب باز پرس کرتے تو آپ خاموش رہتے اور رونے کا کوئی سبب نہ بتاتے (خزینہ معرفت: از صوفی محمد ابراہیم قصوری)۔

حیا:

حضور ﷺ بچپن ہی سے شرم و حیا کا پیکر تھے (سیرت خیر الانام ﷺ،

اردو دائرہ معارف اسلامیہ، جامعہ پنجاب، لاہور، ص 84)۔

سالم رضی اللہ تعالیٰ عنہ بن عبد اللہ نے اپنے والد ماجد سے روایت

کی ہے کہ رسول اللہ ﷺ کا گزر انصار کے ایک فرد کے پاس سے ہوا جو

اپنے بھائی کو حیا کے متعلق نصیحت کر رہا تھا۔ رسول اللہ ﷺ نے فرمایا:

جانے دو کیونکہ حیا تو ایمان کا ایک حصہ ہے (بخاری شریف مترجم، جلد

اول، کتاب الایمان، ص 114-115)۔

حضرت میاں شیر محمد شرقپوری رحمۃ اللہ علیہ نے حضور ﷺ کی شرم و حیا

کی سنت کو خوب اپنایا۔ امام دین صاحب زرگر ساکن شرقپور شریف کا بیان

ہے کہ حضرت میاں صاحب بچپن میں جب محلہ سے گزرتے تو سر پر

چادر اوڑھی ہوتی تھی اور محلہ کی عورتیں کہتی تھیں کہ یہ ہمارے محلہ میں ایک

لڑکی پیدا ہوئی ہے جو چہرہ پر نقاب لے کر چلتی ہے (خزینہ معرفت: از

صوفی محمد ابراہیم قصوری)۔

شہسواری:

حضرت انس رضی اللہ تعالیٰ عنہ سے روایت ہے کہ عورت کے بعد

گھوڑے سے زیادہ کوئی چیز محبوب نہ تھی رسول اللہ ﷺ کو (سنن نسائی

مترجم، جلد دوم، کتاب الخیل: حدیث 3597)۔

حضرت انس رضی اللہ تعالیٰ عنہ سے روایت ہے کہ حضور ﷺ نے

فرمایا کہ گھوڑوں کی پیشانی میں برکت ہے (سنن نسائی مترجم: جلد دوم: کتاب الخیل، حدیث: 3604)۔

حضرت عمر ابن حارث رضی اللہ تعالیٰ عنہ سے روایت ہے۔ نہیں چھوڑا رسول اللہ ﷺ نے نہ دینار اور نہ درہم اور نہ غلام اور نہ لونڈی مگر ایک سفید خچر جس پر سوار ہوا کرتے تھے ہتھیار اور زین لگا دی تھی اللہ کی راہ میں۔ مصنف فرماتے ہیں دوسری بار میرے استاد قتیبہ نے بیان کیا کہ حضور ﷺ ان چیزوں کو صدقہ کر دیا تھا (سنن نسائی مترجم، جلد دوم، کتاب الاحباس، حدیث 3627)۔

حضرت ابن عمر رضی اللہ تعالیٰ عنہ سے روایت ہے کہ نبی کریم ﷺ نے چھریے بدن کے گھوڑے کو مقام مغیار سے شنیۃ الوداع تک دوڑایا۔ ان دونوں مقامات کے درمیان چھ میل کا فاصلہ ہے اور جن گھوڑوں کا بدن چھریا نہیں تھا ان کو شنیۃ الوداع سے مسجد بنی زریق تک (دوڑایا) اور ان دونوں مقامات کے درمیان ایک میل کا فاصلہ ہے۔ میں بھی گھوڑا دوڑانے والوں میں شریک تھا۔ میرا گھوڑا مجھے لے کر ایک دیوار پھلانگ گیا۔ اس باب میں حضرت ابو ہریرہ رضی اللہ تعالیٰ عنہ، حضرت جابر رضی اللہ تعالیٰ عنہ، حضرت انس رضی اللہ تعالیٰ عنہ اور حضرت عائشہ صدیقہ رضی اللہ تعالیٰ عنہا سے بھی روایت ہے۔ یہ حدیث حسن صحیح ہے (ترمذی شریف مترجم)۔

حضرت میاں شیر محمد شرقپوری رحمۃ اللہ علیہ نے نبی کریم ﷺ کی

گھوڑ سواری کی سنت کو بھی ادا کیا۔ صوفی محمد ابراہیم قصوری کا بیان ہے کہ حضرت میاں شیر محمد شرقپوری رحمۃ اللہ علیہ کو بچپن کی عمر میں ہی گھوڑے کی سواری کا بہت شوق تھا۔ آپ جس گھوڑی پر سوار ہوتے وہ آپ کی مطیع ہو جاتی۔ شرقپور شریف کے باشندے کہتے کہ یہ تو گھوڑیوں کا وحی (ملک الموت) ہے۔

ایک دفعہ شرقپور شریف میں برات آئی، جن کے ساتھ بہت سی گھوڑیاں تھیں۔ براتیوں نے سنا کہ شرقپور شریف میں ایک ایسا لڑکا ہے کہ خواہ کیسی ہی چالاک اور سرکش گھوڑی ہو اس کے سوار ہونے سے مطیع ہو جاتی ہے۔ برات کے ساتھ ایک گھوڑی بدخو بھی تھی۔ براتیوں نے آپ کو بلا کر کہا کہ اس گھوڑی پر سواری کیجئے صوفی محمد ابراہیم قصوری روایت کرتے ہیں کہ حضرت میاں صاحب نے فرمایا کہ جب میں اس بدخو گھوڑی پر سوار ہوا تو میں جس طرح اسے چلاتا وہ چلتی اور جس طرح دوڑاتا وہ دوڑتی۔ یہ معاملہ دیکھ کر تمام برات والے حیران رہ گئے (خزینہ معرفت، از صوفی محمد ابراہیم قصوری)۔

خلوت:

آنحضرت ﷺ نے یکسوئی کے ساتھ اللہ تعالیٰ کی عبادت کرنے کے لیے ”غار حرا“ میں اعتکاف کیا۔ عمر مبارک کے بڑھنے کے ساتھ ساتھ آنحضرت ﷺ کے مزاج میں ایک تبدیلی یہ آئی کہ آپ ﷺ خلوت کی تلاش میں رہتے۔ اسی جستجو میں آپ ﷺ غار حرا میں پہنچے۔ جو آپ ﷺ کو

دشوار گزار راستے، کعبہ کے سامنے ہونے نیز اس میں کامل تنہائی اور یکسوئی میسر ہونے کی وجہ سے بے حد پسند آئی۔ جب حضور ﷺ یہاں پہلی بار گئے تو کچھ توشہ ساتھ لیا۔ پھر آپ ﷺ کا یہ معمول بن گیا کہ کچھ دنوں کے بعد گھر تشریف لاتے اور ایک آدھ دن قیام کر کے اور مساکین کو بھی حضور ﷺ شریک طعام کر لیا کرتے (سیرت خیر الانام ﷺ، شعبہ اردو دائرہ معارف اسلامیہ، جامعہ پنجاب، لاہور، ص 93)۔

حضرت میاں شیر محمد شرقپوری رحمۃ اللہ علیہ کی عادات و اطوار بچپن ہی سے نبی کریم ﷺ کی سنت کے مطابق تھیں اور آپ بچپن ہی میں نہ بچوں کے ساتھ کھیلتے نہ ان کے ساتھ نشست و برخاست رکھتے بلکہ آپ تنہائی کو پسند فرماتے تھے۔ دوران تعلیم جب آپ مدرسہ میں پڑھتے تھے، چھٹی کے وقت دوسرے بچے تو کھیل کود میں مشغول ہو جاتے لیکن آپ اپنی خداداد اور وہی تربیت کے زیر اثر کسی گوشہ تنہائی یا مسجد میں جا بیٹھتے اور اللہ کے ذکر میں محو ہو جاتے اور جب خدائے بزرگ و برتر کی محبت موجزن ہوتی تو آپ قبرستان چلے جاتے۔ آپ کی والدہ ماجدہ جب دریافت فرماتیں تو فرماتے ”اپنے وڈیاں نوں ملن گیا ساں“ (یعنی اپنے بڑوں کو ملنے گیا تھا) جیسے جیسے آپ کی عمر شریف زیادہ ہوتی گئی آپ کی طبیعت ذکر و اذکار اور عبادات کی طرف راغب ہوتی گئی۔ اکثر نوافل میں مشغول رہتے اور کثرت سے یاد الہی کرتے اور زیادہ وقت محویت الہی میں گزارتے۔ آپ جوش جنون کی وجہ سے قبرستان میں جا کر پرانی اور پھٹی ہوئی قبروں

میں پڑے رہتے۔ اکثر دریا پر چلے جاتے۔ سردیوں میں انتہائی سردی کے وقت دریا کے بیچوں بیچ کھڑے ہو کر سورۃ الفتح کا آخری حصہ **هُوَ الَّذِي** اَرْسَلَ رَسُولَهُ..... الخ پڑھتے اور اگر گرمی کا موسم ہوتا تو دریا کی ریتلی زمین پر لیٹتے اور سورت الحشر کا آخری حصہ **لَوْ اَنْزَلْنَا هَذَا الْقُرْآنَ.....** الخ تلاوت فرماتے اور رو کر کہتے ”اے اللہ یا تو دین حق عطا کر دے یا یہیں پر ہی موت دے دے“ (حدیث دلبراں، از حاجی فضل احمد مونگہ شرقی پوری)۔

حلیہ مبارک:

حضور ﷺ کے سر مبارک کے بال نہ تو بہت گھونگر یا لے تھے اور نہ بہت سیدھے بلکہ دونوں کے بین بین تھے۔ آپ ﷺ کے سر مبارک کے بال کانوں تک یا شانہ تک ہوتے تھے (سیرت رسول عربی ﷺ، از علامہ نور بخش صاحب توکل، ص 309)۔

حضرت میاں شیر محمد شرقی پوری رحمۃ علیہ کے سر کے گھنگھریا لے بال کانوں تک گاہے سنت کے مطابق گردن تک ہوتے تھے (حدیث دلبراں از حاجی فضل احمد مونگہ شرقی پوری، ص 36)۔

حضور ﷺ کی داڑھی مبارک گھنی تھی، مونچھ مبارک کٹوا دیا کرتے تھے اور فرماتے تھے کہ مشرکین کی مخالفت کرو، یعنی داڑھیوں کو بڑھاؤ اور مونچھوں کو خوب کٹواؤ۔ اخیر عمر شریف میں آپ ﷺ کی ریش مبارک اور سر مبارک میں قریباً بیس بال سفید تھے (سیرت رسول عربی ﷺ، از علامہ

نور بخش صاحب توکلؒ، ص 309)۔

حضرت میاں شیر محمد شرقپوری رحمۃ اللہ علیہ کی داڑھی مبارک گھنی اور کوئی کوئی بال سفید تھا۔ موچھیں شریعت کے مطابق کٹی ہوئی تھیں (حدیث دلبراں، از حاجی فضل احمد مونگہ شرقپوری، ص 36)۔

حضرت ابو ہریرہ رضی اللہ عنہ سے روایت ہے: رسول اللہ ﷺ نے فرمایا ”میری ساری امت جنت میں داخل ہوگی مگر جس نے انکار کیا“۔ لوگ عرض گزار ہوئے کہ یا رسول اللہ ﷺ انکار کون کرے گا؟ فرمایا! جس نے میری اطاعت کی وہ جنت میں داخل ہوا اور جس نے میری نافرمانی کی اس نے انکار کیا (بخاری شریف مترجم، کتاب اخبار الاحاد: جلد سوم: حدیث 2114)۔

حضرت عبداللہ ابن عمر فاروق رضی اللہ عنہ روایت کرتے ہیں کہ حضور پر نور سید عالم ﷺ نے ارشاد فرمایا کہ مشرکوں کی مخالفت کرو یعنی موچھیں خوب پست اور داڑھی کثیر وافر رکھو (امام مالک، احمد، بخاری، مسلم، ابوداؤد، ترمذی، نسائی، ابن ماجہ اور طحاوی)۔

موچھیں کٹاؤ اور داڑھیاں بڑھاؤ (بخاری)۔

موچھیں خوب پست کرو اور داڑھیاں چھوڑ رکھو (مسلم، ترمذی، ابن ماجہ اور طحاوی)۔

موچھیں کتر و اور داڑھیاں بڑھنے دو (صحیح مسلم)۔

تذکرہ نگاروں نے حضرت شیر ربانی رحمۃ اللہ علیہ کے حلیے کے بارے میں لکھا ہے کہ آپؐ کی داڑھی قبضہ بھرتھی اور موچھیں ترشوائی ہوئی

تھیں۔ آپؐ کے نزدیک یہ وہ پہلی سنت تھی جو کسی بھی متبع رسول ﷺ کو اختیار کرنا پڑتی ہے تاکہ پتہ چلے کہ یہ مسلمان ہے۔ اس سنت کو نہ صرف آپؐ نے خود اپنایا بلکہ اپنے مریدین کو بھی داڑھی رکھنے کی تلقین کی (انوار شیرربانی، از ڈاکٹر نذیر احمد شرقپوری، ص 59)۔

آپؐ کے نزدیک داڑھی کی سنت کی پابندی بہت اہم تھی۔ آپؐ کی امامت کے دوران آپؐ کے پیچھے نماز پڑھتے وقت پہلی صف میں دائیں جانب کوئی داڑھی منڈا، ترشوائی داڑھی والا کھڑا نہیں ہو سکتا تھا (انوار شیرربانی، از ڈاکٹر نذیر احمد شرقپوری، ص 59)۔

چال:

حضرت ابو ہریرہ رضی اللہ تعالیٰ عنہ فرماتے ہیں کہ چلنے میں میں نے آنحضرت ﷺ سے بڑھ کر کسی کو نہیں دیکھا۔ گویا آپ ﷺ کے لیے زمین لپٹی جاتی تھی ہم دوڑا کرتے اور تیز چلنے میں مشقت اٹھاتے اور آپ ﷺ باسانی و بے تکلف چلتے مگر پھر بھی سب سے آگے رہتے (سیرت رسول عربی ﷺ، علامہ نور بخش صاحب توکلی، ص 302-303)

حضرت میاں شیر محمد شرقپوری رحمۃ اللہ علیہ بھی سنت نبوی ﷺ کے مطابق تیز رفتاری سے چلتے تھے۔ چلتے وقت آپؐ کے ساتھی دوڑ دوڑ کر آپؐ سے ملتے تھے لیکن آپؐ باسانی تیز چلتے تھے (اولیائے نقشبند: محمد امین شرقپوری، ص 417)

داڑھی کی اہمیت:

ایک دفعہ آپؐ حجرہ شاہ مقیم میں تشریف لے گئے۔ یہ جگہ بھی آپؐ کے بزرگوں کا پیرخانہ تھا۔ گدی نشین صاحب کی داڑھی کتری ہوئی تھی اور نماز کی پابندی کا کوئی اہتمام بھی نہ تھا۔ انہوں نے شکار کے لیے بندوق اور کتے رکھے ہوئے تھے۔ حضرت میاں صاحبؒ نے ان سے فرمایا کہ یہ کونسا طریق ہے جو آپ نے اختیار کر رکھا ہے؟ کیا آپ کے آباؤ اجداد ایسا کرتے تھے؟ رسول کریم ﷺ اور حضرت علی رضی اللہ تعالیٰ عنہ کی یہ سنت ہے؟ یہ سن کر گدی نشین صاحب بہت شرمندہ ہوئے اور زار و قطار روئے اور کہا کہ میں نے سب کچھ اپنے بزرگوں کے خلاف کیا ہے اس نے آپؐ کے ہاتھ پر بیعت کی کہ وہ آئندہ ایسا نہیں کرے گا“ (خزینہ معرفت: از صوفی محمد ابراہیم قصوری، ص 154)۔

سر میاں محمد شفیع اعلیٰ حضرت میاں شیر محمد شرقپوری رحمۃ اللہ علیہ کے خالہ زاد بھائی تھے۔ وہ وزیر قانون تھے۔ بین الاقوامی شہرت کے حامل تھے۔ وضع قطع انگریزوں جیسی تھی۔ انگریزی لباس پہنتے تھے۔ داڑھی مونچھیں صاف تھیں۔ اعلیٰ حضرت میاں صاحبؒ نے دیکھا تو فرمایا: ”کیا ہی اچھا ہوتا اگر شریعت کے مطابق تمہاری داڑھی ہوتی۔ تم کونسل میں بیٹھے ہوتے اور غیر مسلموں پر تمہارا رعب ہوتا ان کو بھی پتہ چلتا کہ کونسل میں کوئی مسلمان بیٹھا ہے“ (خزینہ معرفت، از صوفی محمد ابراہیم قصوری، ص 154)۔

ایک دفعہ کا واقعہ ہے کہ حضرت میاں شیر محمد شرقپوری رحمۃ اللہ علیہ

بالا خانہ سے نیچے تشریف لائے تو نچلا حصہ ملاقاتیوں سے بھرا ہوا تھا۔ آپؐ دوزانو بیٹھ گئے اور ایک طرف سے ملاقاتیوں سے ملاقات فرمانے لگے۔ ایک صاحب قریب آئے اور آپؐ نے اس سے پوچھا کیا نام ہے۔ اس نے عرض کیا بہاولا، آپؐ نے فرمایا ”بہاولا کیا بہاول الدین نام ہے۔ اس کی منڈھی ہوئی ٹھوڑی پر ہاتھ رکھ کر فرمایا بہاول الدین یہ کیا ہے؟ بہاول الدین نام اور چہرہ غیر مسلموں جیسا۔ اس کا مطلب یہ ہے کہ مسلمان کے مسلمان اور بے ایمان کے بے ایمان“ اس کی دونوں مونچھیں پکڑ کر زور زور سے کھینچنے لگے اور فرمانے لگے لا الہ الا اللہ انگریز رسول اللہ اور طمانچے بھی دیئے (انوار شیر ربانی، از ڈاکٹر نذیر احمد شرقپوری، ص 60)۔

نماز کی صف بندی:

حضرت نعمان بن بشیر رضی اللہ تعالیٰ عنہ فرماتے ہیں کہ رسول مقبول ﷺ ہماری صفوں کو برابر کیا کرتے تھے۔ ایک دن آپ ﷺ نے (صفوں کی درستی کے لیے) دیکھا تو ایک شخص کا سینہ اور لوگوں سے آگے نکلا ہوا ہے۔ حضور ﷺ نے فرمایا کہ اپنی صفوں کو درست کر لیا کرو ورنہ اللہ تعالیٰ تمہارے چہروں میں فرق پیدا کر دے گا۔ نیز رسول اللہ ﷺ نے فرمایا ہے کہ نماز کو درست اور مکمل ہونے میں صفوں کی درستی بھی داخل ہے۔ روایت ہے کہ حضرت عمر فاروق رضی اللہ تعالیٰ عنہ صفوں کی درستی کیلئے ایک شخص کو مقرر کرتے تھے اور جب تک آپؐ کو یہ خبر نہ ہو جاتی کہ صفیں برابر ہو گئی ہیں اس وقت تک اللہ اکبر نہ کہتے تھے۔ روایت

ہے کہ حضرت علی رضی اللہ تعالیٰ عنہ اور حضرت عثمان غنی ذوالنورین رضی اللہ تعالیٰ عنہ بھی اس بات کی حفاظت و نگہداشت کرتے تھے۔ حضرت علی رضی اللہ تعالیٰ عنہ سب کو نام لے کر فرمایا کرتے تھے کہ تم آگے بڑھو اور تم پیچھے ہٹو (ترمذی)۔

حضرت میاں شیر محمد شرقپوری رحمۃ اللہ علیہ نے بھی صفیں درست کرنے کی سنت کو خوب نبھایا۔ آپ سنت کے مطابق صفوں کو ترتیب دیتے اور اپنے دست مبارک سے سیدھا فرماتے (منبع انوار شرقپور شریف، از صاحبزادہ میاں جلیل احمد شرقپوری، ص 74)۔ آپ نے صفیں درست کرنے کے لیے خادم مقرر کیا ہوا تھا راقم الحروف نے اپنی آنکھوں سے ”ثانی لاثانی“ حضرت میاں غلام اللہ شرقپوری رحمۃ علیہ کے زمانہ میں بابا جلال دین اور بابا بھاگ دین کو صفیں درست کراتے دیکھا ہے یہ دونوں حضرات میاں شیر محمد شرقپوری رحمۃ اللہ علیہ کے مرید تھے اور ان ہی کے تربیت یافتہ تھے۔ الحمد للہ یہ سلسلہ آج تک جاری و ساری ہے اور انشاء اللہ قیامت تک جاری رہے گا۔

آپ کا صف بندی کا طریقہ یہ تھا کہ پوری داڑھی والے نمازیوں کو پہلی صف کے دائیں طرف کھڑے کرتے اور پوری داڑھی والے جو نمازی دائیں طرف کی پہلی صف پوری ہو جانے پر بیچ جاتے ان کو بائیں طرف پہلی صف میں کھڑا ہونے کا حکم فرماتے۔ اگر پہلی صف پوری داڑھی والوں سے مکمل ہو جاتی تو دوسری صف میں دائیں طرف ترشوائی داڑھی والے

نمازیوں کو کھڑا ہونے کا حکم فرماتے اور بائیں طرف داڑھی منڈے نمازیوں کو کھڑا ہونے کی تلقین فرماتے اور ان کے بعد بچوں کو کھڑا ہونے کی ہدایت فرماتے۔

ایک دفعہ ایک ذیلدار صاحب گلے میں پستول ڈالے حضرت صاحب قبلہ کو ملنے کے لیے آئے۔ جب وہ نماز باجماعت پڑھنے کے لیے آپ کے داہنے ہاتھ کھڑا ہونے لگا تو ایک خادم نے انہیں روک دیا اور بائیں طرف کھڑا ہونے کو کہا۔ ذیلدار صاحب بائیں طرف کھڑے تو ہو گئے لیکن انہوں نے اس بات کا بہت برا منایا اور کہنے والے کو سخت سست کہا۔ نماز سے فارغ ہونے کے بعد میاں صاحب اس کے پاس آ بیٹھے اور مسکرا کر بڑے فاتحانہ انداز میں فرمایا! کیوں صاحب آپ بتا سکتے ہیں کہ داڑھی کیوں منڈوائی جاتی ہے۔ پھر خود ہی جواب دیا اس لیے تاکہ آدمی کم عمر اور چھوٹا نظر آئے۔ میرے بھائی چھوٹا بننے کی خواہش ہو تو پھر کھڑا بھی چھوٹوں میں ہونا چاہیے اور چھوٹوں کا مقام بائیں طرف ہے یا پیچھے۔ یہاں تو شریعت مطہرہ اور سنت نبوی ﷺ پر عمل کرنے والے ہی کو بڑا مقام حاصل ہے آپ کو رنج نہیں کرنا چاہیے (انوار شیر ربانی، از ڈاکٹر نذیر احمد شرقپوری، ص 59)۔

لباس:

نبی کریم ﷺ ٹوپی پر عمامہ باندھتے تھے۔ آپ ﷺ ارشاد فرماتے تھے ”ہم میں اور مشرکین میں یہی فرق ہے کہ ہم ٹوپی پر عمامہ باندھتے ہیں“

(سنن ابوداؤد، حدیث 4078)۔

حضور ﷺ نے زندگی بھر ٹوپی اور عمامے کا استعمال اکٹھا کیا۔ اعلیٰ حضرت میاں شیر محمد شرقپوری رحمۃ اللہ علیہ نے اسی طریقہ کو اپنایا اور مریدین کو بھی اسی طریقہ کو اپنانے کی تاکید فرمائی (انوار شیرربانی، از ڈاکٹر نذیر احمد شرقپوری، ص 61)

ایک دفعہ پنجاب میں عقائد اہل سنت کے علمبردار محدث کبیر حضرت علامہ مولانا سید دیدار علی شاہ صاحب حضرت میاں صاحب کی ملاقات کے لیے شرقپور شریف تشریف لائے۔ حضرت میاں صاحب بہت خوش ہوئے اور مولانا موصوف کی بڑی خدمت کی اسی اثنا میں نماز عصر کا وقت ہو گیا۔ آپ نے فرمایا کہ مولانا آپ نماز پڑھائیں۔

مولانا صاحب کے سر پر صرف ٹوپی تھی۔ آپ نے جو دیکھا تو آنکھ کے اشارے سے ایک خادم کو بازار سے تین گز ململ لانے کو کہا، چنانچہ ابھی تکبیر ہو ہی رہی تھی کہ ململ آگئی۔ آپ نے مسکراتے ہوئے اپنے دست مبارک سے مولانا صاحب کی ٹوپی پر ململ کی یہ پگڑی باندھ دی اور فرمایا مولانا ٹوپی سے نماز تو ہو جاتی ہے لیکن فضیلت یہ ہے کہ ٹوپی اور پگڑی دونوں ہوں (انوار شیرربانی، از ڈاکٹر نذیر احمد شرقپوری، ص 62)۔

نبی کریم ﷺ سفر میں ایسی ٹوپی پہنتے جو کانوں کو بھی ڈھانپ لیتی تھی (الوفاء، ص 567'568)۔

نبی کریم ﷺ نے ارشاد فرمایا: عمامہ کے ساتھ دو رکعتیں بغیر عمامہ کی

70 رکعتوں سے افضل ہیں (فیضان سنت بحوالہ مستند الفردوس)۔
 عمامہ کے ساتھ نماز دس ہزار نیکیوں کے برابر ہے (فیضان سنت بحوالہ
 ویلمی)۔

عمامہ باندھو! تمہارا حلم (بردباری) بڑھے گا (فیضان سنت بحوالہ
 حاکم، بحرانی)۔

نبی کریم ﷺ کو کپڑوں میں عموماً سفید رنگ کا کپڑا زیادہ پسند تھا اور
 آپ ﷺ فرمایا کرتے تھے ”سفید رنگ کے کپڑوں کو لازم پکڑو، اسی
 لباس کو زندہ پہنیں اور اسی لباس میں مردے کو کفنایا جائے (ابوداؤد،
 332:4، حدیث 4061) ایک دوسری روایت میں آپ ﷺ نے
 اسے ”خیر اللباس“ قرار دیا ہے (الطبقات، 1:449)۔

آپ ﷺ کو لباس میں کسی قسم کا تکلف پسند نہ تھا۔ آپ ﷺ کا لباس
 چادر، قمیض اور تہبند ہوتا تھا۔ آپ ﷺ کو قمیض بہت پسند تھی۔ قمیض کی
 آستینیں کلائی کے جوڑ تک ہوتی تھیں تاہم لمبائی زیادہ نہ ہوتی
 تھی۔ آپ ﷺ نے سوت اور کتان دونوں سے بنے ہوئے کپڑے
 استعمال کیے (سیرت خیر الانام ﷺ: اردو دائرہ معارف اسلامیہ، جامعہ
 پنجاب، ص 199)۔

اعلیٰ حضرت میاں شیر ربانی رحمۃ اللہ علیہ نبی کریم ﷺ کی سنت کی
 پیروی کرتے ہوئے سفید رنگ کا لمبی آستینوں والا کڑتہ اور تہبند استعمال
 کرتے تھے (انوار شیر ربانی، از ڈاکٹر نذیر احمد شرقپوری، ص 62)۔

آپؐ کو گرمیوں میں بھی دو کرتوں میں ملبوس دیکھا گیا تو بعض احباب کو جستجو ہوئی کہ آپؐ گرمیوں میں دو کرتے کیوں پہنتے ہیں جبکہ گرمیوں میں ایک ہی کرتا کافی ہوتا ہے ☆

آپؐ نہ صرف خود اس سنت پر عمل کرتے تھے بلکہ اپنے مریدین سے بھی اس پر عمل کرواتے تھے۔ اس سلسلہ میں ایک بڑا دلچسپ واقعہ خزینہ معرفت میں درج ہے کہ ایک دن قاری اللہ بخش صاحب آئے۔ آپؐ نے ان کو جھٹ سیدھا کھڑا کیا اور ٹخنے سے لیکر لگے اوپر کو چپہ سے ناپنے۔ دیکھنے والے حیران تھے کہ الہی کیا ماجرا ہے، جب آپؐ چھ چپے ناپ چکے تو قاری صاحب کے کڑتے تک پہنچے اور فرمایا کہ میں قاری صاحب سے اس لیے محبت رکھتا ہوں کہ میں نے ان کو کڑتہ سلوا کر بھیجا تھا دیکھو یہ کیسا شرع کے مطابق پورا اترتا ہے۔ اس قسم کا متبع سنت کون شخص ہے جو کڑتے کی لمبائی بھی ناپتا پھرے۔ یہ صرف اعلیٰ حضرت میاں شیر محمد شرقپوری رحمۃ علیہ اللہ کی ہستی تھی جو سنت نبوی ﷺ کا اس قدر اتباع کرتی تھی (خزینہ معرفت: از صوفی ابراہیم قصوری، ص 157)۔

حدیث شریف میں آیا ہے کہ حضور نبی کریم ﷺ نے اپنی امت سے

☆ آپؐ نے احباب کی دلی کیفیت کو نور باطن سے دیکھا اور فرمایا ”حضور الصلوٰۃ والسلام فداہ ابی وامی نے فرمایا ہے کہ ایک آخری زمانہ ایسا آئے گا کہ اس وقت جو میری چھوٹی سی سنت کی پیروی کرے گا وہ میرے ساتھ اس طرح رہے گا جس طرح میرے ساتھ میرا بچلا کرتا“۔ آپؐ نے فرمایا کہ اس فرمان سے معلوم ہوتا ہے کہ سرکار مدینہ ﷺ نے دو کرتے اکٹھے پہنے ہیں اس لیے میں بھی سنت کی پیروی کے لیے دو کرتے پہن لیا کرتا ہوں (حدیث دلبراں)۔

پاجامہ پہننے والی عورتوں کے لیے دعائے مغفرت فرمائی ہے اور مردوں کو تاکید فرمائی کہ خود بھی پہنیں اور اپنی عورتوں کو بھی پہنائیں کہ اس میں ستر (پردہ) زیادہ ہے (فیضان سنت بحوالہ فتاویٰ رضویہ، ترمذی شریف، طبرانی شریف)۔
اعلیٰ حضرت میاں شیر محمد شرقپوری رحمۃ اللہ علیہ نے حضور ﷺ کی اس سنت پر عمل کرتے ہوئے صرف ایک بار پاجامہ پہنا (انوار شیر ربانی)، از ڈاکٹر نذیر احمد شرقپوری، ص 62)۔

حضور نبی کریم ﷺ بالوں والے، بالوں کے بغیر اور پیلے رنگ کے نعلین مبارک پہنتے تھے (الانوار فی شمائل نبی مختار) ☆

حضرت میاں شیر محمد شرقپوری رحمۃ اللہ علیہ پاپوش (جوتا، نعلین) زرد رنگ کی بڑے اور لمبے پنجے کی قصور سے بنوایا کرتے تھے۔ بہت چھوٹی سی بوٹی (پھول) اس کے اوپر ہوتی تھی۔ سیاہ جوتی سے آپؐ نفرت کرتے تھے۔ اگر کسی کے پاؤں میں بوٹ دیکھتے تھے تو سخت ناراض ہوتے تھے اور سیاہ رنگ کے کپڑے کو پہننا ناپسند فرماتے تھے۔ (خزینہ معرفت: از صوفی

☆ تفسیر عزیزی اور روح البیان میں درج ہے کہ حضرت عبداللہ ابن عباسؓ اور حضرت علیؓ سے روایت ہے کہ جو شخص پیلے رنگ کے جوتے پہنے، انشاء اللہ اس کے غم دور ہوں گے اور وہ خوش و خرم رہے گا۔ بعض روایتوں میں ہے کہ جو کوئی لگا تار پیلے جوتے کے سات جوڑے پہنے وہ انشاء اللہ رنج سے نجات پائے۔ عبداللہ بن زبیر اور دیگر بزرگوں نے سیاہ رنگ کا جوتا منع فرمایا! کیونکہ اس سے رنج و غم پیدا ہوتا ہے۔ خیال رہے سرخی اور زردی سیاہی اور سفیدی اور سبزی ان پانچ رنگوں کے جدا جدا خاصے ہیں۔ سرخی میں جمال ہے۔ زردی میں خوشی، سبزی میں بزرگی سفیدی میں خوبی و افضلیت اور سیاہی میں وحشت و رنج و غم (تفسیر عزیزی) اس کا یہ مطلب نہیں کہ ہر سیاہ چیز بری ہے بلکہ سیاہ جوتا بہتر نہیں (خطبات شیر ربانی)۔

محمد ابراہیم قصوری، ص 159)۔
انگریزی وضع قطع سے نفرت:

حضرت ابن عمر رضی اللہ تعالیٰ عنہ سے روایت ہے کہ نبی کریم ﷺ نے فرمایا: ”مشرکین کی مخالفت کرو، داڑھی بڑھاؤ اور مونچھیں کٹواؤ۔“ حضرت ابن عمر رضی اللہ تعالیٰ عنہ جب حج یا عمرہ کرتے تو اپنی داڑھی کو مٹھی میں پکڑتے اور جتنی زیادہ ہوتی اسے کٹوا دیتے (بخاری شریف مترجم، جلد سوم، حدیث 836)۔

ابو مسلمہ اور سلیمان بن یسار نے حضرت ابو ہریرہ رضی اللہ تعالیٰ عنہ سے روایت کی کہ نبی کریم ﷺ نے فرمایا: ”بیشک یہود اور نصاریٰ خضاب نہیں کرتے“ لہذا تم ان کی مخالفت کیا کرو (بخاری شریف مترجم، جلد سوم، حدیث 842)

مندرجہ بالا احادیث مبارکہ سے یہ بات ثابت ہوتی ہے کہ نبی کریم ﷺ یہود و نصاریٰ کے ہر عمل کی مخالفت کرتے تھے اور مخالفت کرنے کا حکم دیتے تھے۔

حضرت شیر ربانی شرقپوری رحمۃ اللہ علیہ بھی حضور نبی کریم ﷺ کی ایسی احادیث مبارکہ کی روشنی میں انگریزوں کی مخالفت کرتے تھے۔ آپ کو انگریزی لباس سے سخت نفرت تھی آپ الْحُبُّ لِلَّهِ وَالْبُغْضُ لِلَّهِ کی عمدہ مثال تھے۔ قمیض کی آستین کھلی رکھتے اور دوسروں کو بھی تلقین فرماتے۔ بند بازوؤں والی قمیض ناپسند فرماتے۔ اگر کوئی ملنے والا ایسی قمیض پہنتا تو

قینچی منگوا کر آستین کاٹ دیتے اور فرماتے ”اب کتنا اچھا لگتا ہے“ کالر والی قمیض کو سخت ناپسند فرماتے۔ کالروں سے پکڑ کر فرماتے یہ کیا ہے؟ کبھی انہیں اس کے منہ میں دیتے پھر فرماتے ”اب سنت نبوی ﷺ کے مطابق ہوا“۔ بوٹ پہننے سے روکتے تھے ایسے شخص کو اپنے ہاں سے جوتا دیتے تھے (انوار شیر ربانی، از ڈاکٹر نذیر احمد شرقپوری، ص 52)۔

سلام کرنے میں پہل کرنا:

حضرت عبداللہ ابن عمر رضی اللہ تعالیٰ عنہ نے فرمایا کہ ایک شخص نے عرض کیا یا رسول اللہ ﷺ کونسا اسلام بہتر ہے آپ ﷺ نے ارشاد فرمایا! لوگوں کو کھانا کھلایا کرو اور ہر ایک کو سلام کیا کرو چاہے تو اسے پہنچانتا ہو یا نہ پہنچانتا ہو (سنن ابن ماجہ)۔

اعلیٰ حضرت میاں شیر محمد شرقپوری رحمۃ اللہ علیہ نے بھی نبی کریم ﷺ کے اس ارشاد مبارک پر پوری طرح عمل کیا۔ آپ لوگوں کو کھانا کھلایا کرتے تھے اور سلام کہنے میں پہل کیا کرتے تھے (حدیث دلبراں: از حاجی فضل احمد مونگہ شرقپوری، ص 31)۔

کھانا کھانے کے آداب:

حضرت عائشہ صدیقہ رضی اللہ تعالیٰ عنہا نے فرمایا کہ نبی کریم ﷺ اپنے چھ صحابہ کرام رضوان اللہ اجمعین کے ساتھ کھانا کھا رہے تھے کہ ایک اعرابی آیا اور اس نے دو لقموں میں سب کھانا صاف کر لیا۔ حضور ﷺ نے ارشاد فرمایا! ”اگر یہ بسم اللہ کہتا تو یہ کھانا سب کے لیے کافی ہوتا“۔ تم میں

سے جب کوئی کچھ کھایا کرے تو اسے بسم اللہ کہنا چاہیے اگر بھول جائے تو یہ کہے بسم اللہ فی اولی و آخرہ (سنن ابن ماجہ)۔

اعلیٰ حضرت میاں شیر محمد شرقپوری رحمۃ اللہ علیہ نے خود بھی نبی کریم ﷺ کے اس فرمان پر عمل کیا اور اپنے ملنے والوں کو بھی اس پر عمل کرنے کی تلقین کرتے رہے۔ آپ بسم اللہ پڑھ کر کھانا کھاتے تھے اور اپنے مریدین کو بھی بسم اللہ پڑھ کر کھانا کھانے کی تلقین فرمائی بلکہ آپ ہر لقمہ لیتے وقت بسم اللہ پڑھتے اور آہستہ آہستہ کھاتے (منبع انوار شرقپور شریف، از صاحبزادہ میاں جلیل احمد شرقپوری، ص 60)۔

حضرت ابو ہریرہ رضی اللہ تعالیٰ عنہ کا بیان ہے کہ رسول اللہ ﷺ نے ارشاد فرمایا تم میں سے ہر شخص کو داہنے ہاتھ سے کھانا کھانا چاہیے۔ دائیں ہاتھ سے پینا، دائیں ہاتھ سے دینا چاہیے کیونکہ شیطان بائیں ہاتھ سے کھاتا ہے، بائیں ہاتھ سے پیتا ہے، بائیں ہاتھ سے دیتا ہے اور بائیں ہاتھ سے لیتا ہے (سنن ابن ماجہ)۔

اعلیٰ حضرت میاں شیر محمد شرقپوری رحمۃ اللہ علیہ عمر بھر کھانا دائیں ہاتھ سے کھاتے رہے اور اپنے ملنے والوں کو بھی کھانا دائیں ہاتھ سے کھانے کی ہدایت کرتے رہے (انوار شیر ربانی، از ڈاکٹر نذیر احمد شرقپوری، ص 63)۔

حضرت انس بن مالک رضی اللہ تعالیٰ عنہ نے فرمایا کہ نبی کریم ﷺ نے کبھی خوان یا سینی میں کھانا نہیں کھایا لوگوں نے دریافت کیا پھر کس چیز پر کھانا کھاتے تھے فرمایا دسترخوان پر (سنن ابن ماجہ)۔

اعلیٰ حضرت میاں شیر محمد شرقپوری رحمۃ اللہ علیہ نے دسترخوان کھانا کھانا پسند فرمایا اور یہ طریقہ آج بھی آستانہ عالیہ شرقپور شریف میں جاری ہے (منبع انوار در شرقپور شریف: از صاحبزادہ میاں جلیل احمد شرقپوری، ص 60)۔

کھانا کھانے کا مستحب طریقہ یہ ہے کہ اپنے دائیں گھٹنے کے بل اور اپنے قدموں کی پشت پر بیٹھے یا دوسرا طریقہ یہ ہے کہ دائیں پاؤں کو کھڑا کرے اور بائیں پر بیٹھے (ضیاء النبی ﷺ)۔

اعلیٰ حضرت میاں شیر محمد شرقپوری رحمۃ اللہ علیہ نے اس طریقے کو پسند کیا اور اسی کو اختیار کیا، بلکہ لوگوں کو اسی طریقہ کو اپنانے کی ہدایت فرمایا کرتے تھے۔ آپ کے ہاں جو شخص بھی آتا وہ اسی طریقہ سے بیٹھ کر کھانا کھاتا۔ آج بھی آستانہ عالیہ کے لنگر خانے میں اسی طریقے سے کھانا کھلایا جاتا ہے (حدیث دلبراں، از حاجی فضل احمد مونگہ شرقپوری)۔

حضرت عائشہ صدیقہ رضی اللہ تعالیٰ عنہا نے فرمایا کہ رسول اللہ ﷺ گھر تشریف لائے تو روٹی کا ٹکڑا پڑا ہوا دیکھا آپ ﷺ نے اسے اٹھا کر صاف کیا اور کھا لیا اور ارشاد فرمایا! ”اے عائشہ عزت دار چیز کی عزت کیا کرو“ اللہ تعالیٰ جب کسی قوم کا رزق چھین لیتا ہے تو وہ واپس نہیں کرتا (سنن ابن ماجہ شریف)۔

اعلیٰ حضرت میاں شیر محمد شرقپوری رحمۃ اللہ علیہ نے نبی کریم ﷺ کی اس سنت پر خود بھی عمل کیا اور اپنے ملنے والوں سے بھی اس پر عمل کروایا۔

آپ کی تربیت کا اثر آج بھی آستانہ عالیہ شرقپور شریف کے لنگر خانہ میں موجود ہے۔ لنگر کھاتے وقت اگر کوئی ٹکڑا نیچے گر جائے تو کھانے والے بڑی محبت سے ٹکڑا اٹھا کر کھا لیتے ہیں ”الحمد للہ“ لوگوں نے اس سنت پر عمل کر کے بیماری سے شفا بھی حاصل کی ہے۔ (خزینہ معرفت: از صوفی محمد ابراہیم قصوری)۔

خزینہ معرفت میں لکھا ہے کہ آپ جب قصور جاتے تھے تو رات کی گاڑی پر آتے تھے اور اپنے ملنے والوں کو فرماتے تھے کہ روٹی کا تردد کوئی نہ کرے۔ گھروں میں اکثر بچوں کے لیے صبح کے واسطے ٹکڑا رکھا ہوتا ہے خواہ نصف روٹی ہو لے آؤ۔ آپ نے دوستوں سے فرمایا! میں کبھی لاہور آتا ہوں تو ایک کچھ بازار سے خرید کر کھا لیتا ہوں، بس وہ سارے دن کے لیے میرے لیے کافی ہوتا ہے۔ تھوڑا بھی کھا کر قناعت کی جائے تو وقت گزر جاتا ہے (خزینہ معرفت، از صوفی محمد ابراہیم قصوری)۔

حضرت جابر رضی اللہ تعالیٰ عنہ سے روایت ہے کہ رسول اللہ ﷺ نے ارشاد فرمایا! تم میں سے کوئی اپنے ہاتھ چاٹنے سے پہلے نہ پونچھے کیونکہ وہ نہیں جانتا کہ کونسے کھانے میں برکت ہے (سنن ابن ماجہ شریف)۔

اعلیٰ حضرت میاں شیر محمد شرقپوری رحمۃ اللہ علیہ کے لنگر خانے میں آج بھی اس سنت پر عمل کیا جا رہا ہے لوگ کھانا کھانے کے بعد اپنی انگلیوں کو چاٹتے ہیں وہ یہ عمل ہے جس کو اعلیٰ حضرت میاں شیر محمد شرقپوری رحمۃ اللہ علیہ نے سنت کے طور پر اپنایا (خطبات شیر ربانی: از

میاں خدا بخش، ص 79)۔

حضرت عائشہ صدیقہ رضی اللہ تعالیٰ عنہا نے فرمایا کہ رسول اللہ ﷺ نے دسترخوان اٹھائے جانے سے پہلے کھڑے ہونے سے منع فرمایا ہے (سنن ابن ماجہ شریف)۔

اعلیٰ حضرت میاں شیر محمد شرقپوری رحمۃ اللہ علیہ کے دسترخوان پر اس سنت پر آج بھی عمل ہو رہا ہے لوگوں کو اکٹھے بٹھا کر کھانا کھلایا جاتا ہے اور لوگوں کو یہ ہدایت کی جاتی ہے کہ جب تک سب لوگ کھانا نہ کھالیں کوئی شخص کھڑا نہ ہو۔ دسترخوان اٹھائے جانے کے بعد لوگ اٹھتے۔ (خطبات شیر ربانی: از میاں خدا بخش، ص 80)۔

ام عاصم رضی اللہ تعالیٰ عنہا فرماتی ہیں کہ ہمارے پاس حضور ﷺ کے غلام نبیہ تشریف لائے ہم ایک پیالہ میں کھا رہے تھے، انہوں نے فرمایا! حضور ﷺ نے ارشاد فرمایا ہے جو پیالہ میں کھائے تو اسے چاٹ کر صاف کرے کیونکہ پیالہ اس کے لیے استغفار کرتا ہے۔ (سنن ابن ماجہ شریف)۔

حضرت شیر ربانی رحمۃ اللہ علیہ نے نہ صرف اس سنت پر مکمل عمل کیا بلکہ اپنے ملنے والوں کو بھی اس کی تاکید فرمائی الحمد للہ اس سنت پر آستانہ عالیہ شرقپور شریف میں آج بھی عمل ہو رہا ہے لنگر شریف کھانے والے لوگ لنگر کھانے کے بعد پیالوں کو اچھی طرح صاف کرتے ہیں اور اس طرح پیالے ایسے لگتے ہیں جیسے ان کو پانی کے ساتھ صاف کیا گیا

ہے (اولیائے نقشبند: از محمد امین شرقپوری، ص 238)۔

رباح بن عبیدہ ابو سعید سے روایت ہے کہ رسول اللہ ﷺ جب کھانا تناول فرماتے تو کہتے الحمد لله الذی اطعمنا و سقانا و جعلنا من المسلمین (سنن ابن ماجہ شریف)۔

اعلیٰ حضرت میاں شیر محمد شرقپوری رحمۃ اللہ علیہ نے اس سنت پر خود سختی سے عمل کیا اور اپنے ملنے والوں سے بھی اس پر عمل کرایا۔ آستانہ عالیہ شرقپور شریف میں اس سنت پر آج بھی عمل ہو رہا ہے۔ حضرت میاں صاحب رحمۃ اللہ علیہ کھانا کھانے کے بعد دعائے مانگتے (خطبات شیر ربانی):

از میاں خدا بخش، ص 79)۔

کھانے میں برکت:

حضرت انس رضی اللہ تعالیٰ عنہ سے تین سندوں کے ساتھ مروی ہے کہ ان کی والدہ ماجدہ حضرت ام سلیم رضی اللہ تعالیٰ عنہا ایک مد (ایک پیمانے کا نام) جو ڈل کر (پیس کر) ان سے دلپا تیار کیا پھر ان کے پاس جو کچی (چمڑے کا برتن) تھی اس میں سے گھی نکال کر ڈالا، پھر مجھے نبی کریم ﷺ کی خدمت میں بھیجا پس میں حاضر خدمت ہوا جبکہ آپ ﷺ اپنے اصحاب کے جھرمٹ میں جلوہ افروز تھے۔ پس میں نے آپ ﷺ کو پیغام دعوت دیا۔ آپ ﷺ نے فرمایا جو میرے ساتھ ہیں۔ پس میں واپس آیا اور بتایا کہ آپ ﷺ یہ فرماتے ہیں کہ جو آدمی میرے پاس ہیں (کیا وہ بھی آئیں؟) پس ابو طلحہ رضی اللہ تعالیٰ عنہ آپ ﷺ کی طرف روانہ ہوئے اور

عرض کیا کہ یا رسول اللہ! میرے پاس تو کھانے کے لیے صرف اتنی ہی چیز ہے جو ام سلیم رضی اللہ تعالیٰ عنہا نے آپ ﷺ کے لیے تیار کی ہے پس آپ ﷺ ان کے ساتھ تشریف لائے اور پھر فرمایا کہ دس آدمیوں کو بلا لاؤ پس وہ آئے اور انہوں نے شکم سیر ہو کر کھانا کھایا۔ پھر آپ ﷺ نے فرمایا دس آدمی اور میرے پاس بھیج دو، پس وہ داخل ہوئے اور شکم سیر ہو کر کھانا کھا گئے۔ پھر فرمایا کہ دس آدمی میرے پاس اور بلا لاؤ پس وہ آئے اور پیٹ بھر کر کھانا کھا گئے۔ پھر ارشاد ہوا کہ دس آدمیوں کو میرے پاس بھیجو یہاں تک کہ چالیس آدمی شمار کیے گئے پھر نبی کریم ﷺ نے کھانا تناول فرمایا اور اٹھ کھڑے ہوئے پس میں کھانے کو دیکھنے لگا کہ کیا اس میں کچھ کم ہوا ہے یعنی کھانا ذرا بھی کم نہیں لگ رہا تھا (صحیح بخاری شریف مترجم، جلد سوم، کتاب الاطعمہ، حدیث 415)۔

حضرت قبلہ میاں صاحبؒ بھی فیضان سنت کی برکت سے بعض اوقات وجد میں آجاتے تو کراماتی چشمے پھوٹنے لگتے۔ کھانے میں برکت کا ایسا ہی ایک واقعہ کتب میں لکھا ہے کہ ایک بار قصور میں حضرت میاں صاحب رحمۃ اللہ علیہ مولوی فضل حق کے ہاں ٹھہرے ہوئے تھے۔ صوفی میاں محمد ابراہیم قصوریؒ نے حضرت میاں صاحب رحمۃ اللہ علیہ سے درخواست کی کہ آج کھانا غریب خانے (صوفی محمد ابراہیم قصوریؒ کے گھر) پر تناول فرمائیے گا۔ حضرت میاں صاحب رحمۃ اللہ علیہ نے مولوی فضل حق کی طرف اشارہ کیا کہ ان سے اجازت لو۔ صوفی صاحبؒ رقم

طراز ہیں کہ انہوں نے مولوی صاحب سے عرض کیا وہ بہت مشکل سے آمادہ ہوئے۔ میاں صاحب رحمۃ اللہ علیہ کے ساتھ تین آدمی تھے تاہم صوفی محمد ابراہیم قصوری نے گیارہ سیر بیگمی چاول کے پلاؤ زردے کا اہتمام کیا مگر میاں صاحب رحمۃ اللہ علیہ کے آنے کی خبر سن کر کھیم کرن، للیانی، فیروز پور اور دیگر مضافات سے بہت سے لوگ جمع ہو گئے۔ کھانا نصف آدمیوں کے لیے بھی ناکافی تھا۔ صوفی صاحب بہت گھبرائے۔ حضرت میاں صاحب نے بھی ان کی گھبراہٹ محسوس کر لی اور بولے ”کھانا لے آؤ تاکہ کھانا شروع کیا جائے“ کھانا لایا گیا۔ حضرت میاں صاحب نے دونوں دیگچے اپنے آگے رکھوائے اور حکم دیا کہ تمام حاضرین کو دسترخوان پر بیٹھنے کے لیے کہا جائے۔ حاضرین دسترخوان پر بیٹھ گئے۔ حضرت میاں صاحب اپنے ہاتھوں سے طباق میں چاول ڈالتے جاتے اور خوشی خوشی کہتے جاتے کہ چاول تو بڑے لمبے ہیں۔ جب تمام لوگ کھا چکے تو حضرت میاں صاحب بولے ”جو قصور والوں کے ڈیرے پر بیٹھے ہیں انہیں بھی بلاؤ“ وہ بھی تقریباً بیس آدمی ہونگے۔ انہیں بھی حضرت میاں صاحب نے کھانا کھلایا۔ پھر میاں صاحب نے کہا کہ میرے میزبان مولوی فضل حق کے ہاں بھی کچھ بھیجنا چاہیے۔ کوئی دوسو یا اس سے زیادہ آدمی کھانا کھا چکے تھے۔ حضرت میاں صاحب کہنے لگے اب ہم اطمینان سے چاول کھائیں گے کوئی پریشانی نہیں ہے۔ حضرت میاں صاحب کہنے لگے اب ہم تم اطمینان سے کھائیں گے کوئی پریشانی

نہیں ہے۔ حضرت میاں صاحبؒ نے کھانے کے بعد صوفی صاحب کو ہدایت فرمائی کہ دیکھو میں بچے ہوئے چاول تبرکاً گھر لے جاؤ۔ صوفی صاحبؒ کا عالم دیدنی تھا۔ وہ لکھتے ہیں کہ جب انہوں نے دیکھوں میں جھانک کر دیکھا تو چاولوں میں کوئی کمی نہ تھی (منبع انوار در شرقیہ شریف: از صاحبزادہ میاں جلیل احمد شرقیہ پوری، ص 57-58)۔

کھانا کھانے کے بعد کلی کرنا:

حضرت سوید بن نعمان رضی اللہ تعالیٰ عنہ فرماتے ہیں کہ ہم رسول اللہ ﷺ کے ہمراہ خیبر کی جانب نکلے جب ہم صہبا کے مقام پر پہنچے تو آپؐ نے کھانا طلب فرمایا پس آپ ﷺ کی خدمت میں ستو ہی پیش کیے جاسکے پس ہم نے وہ پھانکیں اور آپ ﷺ کے ساتھ کھائے پھر آپ ﷺ نماز پڑھانے کے لیے کھڑے ہو گئے اور آپ ﷺ نے کلی فرمائی تو ہم نے بھی کلیاں کیں۔ یحییٰ راوی کا بیان ہے کہ میں نے بغیر بن یسار کو فرماتے ہوئے سنا کہ حضرت سوید رضی اللہ تعالیٰ عنہ نے بتایا کہ ہم رسول اللہ ﷺ کے ہمراہ خیبر جانے کے لیے نکلے تو جب ہم صہبا کے مقام پر پہنچے۔ یحییٰ راوی کا بیان ہے کہ وہ خیبر سے ایک منزل کے فاصلے پر ہے پس حضور ﷺ نے کھانا طلب فرمایا۔ آپ ﷺ کی خدمت میں صرف ستو ہی پیش کیے جاسکے۔ ہم نے وہ پھانکے اور آپ ﷺ کے ساتھ کھائے پھر آپ نے پانی منگوا کر کلی فرمائی اور ہم نے بھی آپ ﷺ کے ساتھ کلیاں کیں پھر آپ ﷺ نے مغرب کی نماز پڑھائی اور وضو نہیں کیا۔

سفیان راوی کا بیان ہے کہ گویا آپ ﷺ اسے یحییٰ کی زبانی سن رہے ہیں (صحیح بخاری شریف مترجم، جلد سوم، کتاب الاطعمہ، حدیث 419)۔

اعلیٰ حضرت میاں شیر محمد شرقی پوری رحمۃ اللہ علیہ با وضو رہتے اور جب کبھی مہمانوں کو کھانا کھلاتے دیر ہو جاتی یا خود کھانا کھاتے کھاتے نماز کا وقت ہو جاتا تو پہلے وضو کے ساتھ صرف کلی کر کے نماز ادا کر لیتے۔ وضو میں پانی بہت ہی کم خرچ کرتے تھے۔ آپ دن میں دو بار وضو کیا کرتے تھے، ایک نماز فجر سے پہلے اور دوسری مرتبہ نماز مغرب سے پہلے اور پھر فوراً نماز کے لیے کھڑے ہو جاتے (صوفیائے نقشبند: از حکیم سید امین الدین احمد، ص 335)۔

مسواک:

آپ ﷺ کی تمام زندگی کا معمول رہا یہاں تک کہ آخری گھڑیوں میں بھی حضرت عائشہ صدیقہ رضی اللہ تعالیٰ عنہا نے آپ ﷺ کا منشا پا کر آپ ﷺ کو مسواک کرائی جس سے چہرہ مبارک فرط مسرت سے متمتاً لگا۔ آپ ﷺ کو مسواک اس قدر پسند تھی کہ آپ ﷺ فرماتے تھے کہ اگر میری امت پر گراں نہ ہوتا تو میں امت کو ہر نماز کے ساتھ مسواک کرنے کا لازمی حکم دیتا۔ آپ ﷺ ہر نماز کے لیے تازہ وضو فرماتے اور ہر وضو میں اچھی طرح مسواک فرماتے اور دوسروں کو بھی آپ ﷺ یہی تلقین فرماتے کہ اگر ہر نماز کے لیے تازہ وضو نہ کیا جاسکے تو مسواک ضرور کر لینی چاہیے۔ سونے سے پہلے بھی مسواک کرنا آپ ﷺ کا معمول تھا اسی طرح

جب بھی آپ ﷺ سو کر تہجد کیلئے بیدار ہوتے تو ضرور مسواک فرماتے جیسا کہ صحیح بخاری میں ہے: إِذَا قَامَ لِتَهَجُّدٍ لِيَشُورُ فَاہُ، يَامِسْوَاكُ (سیرت خیر الانام ﷺ: اردو دائرہ معارف اسلامیہ، جامعہ پنجاب، لاہور، ص 207)۔ حضرت ابن عمر رضی اللہ تعالیٰ عنہ سے منقول ہے کہ تاجدار مدینہ ﷺ نے ارشاد فرمایا کہ مسواک کا استعمال اپنے لیے لازم کر لو کیونکہ اس میں منہ کی پاکیزگی اور اللہ تعالیٰ کی خوشنودی ہے (بخاری شریف) اعلیٰ حضرت میاں شیر محمد شرقپوری رحمۃ اللہ علیہ نے بھی مسواک کی سنت کو اپنے معمولات میں شامل رکھا (انوار شیر ربانی): از ڈاکٹر نذیر احمد شرقپوری، ص 63)۔

نماز تہجد:

حضور ﷺ نے ارشاد فرمایا جو شخص رات میں بیدار ہو اور اپنے اہل کو جگائے پھر دو دو رکعت (نماز تہجد) پڑھے تو کثرت سے یاد کرنے والوں میں لکھے جائیں گے (نسائی، ابن ماجہ، حاکم) اعلیٰ حضرت میاں شیر محمد شرقپوری رحمۃ اللہ علیہ نے بھی نماز تہجد کو اپنے معمولات میں شامل رکھا (انوار شیر ربانی)، از ڈاکٹر نذیر احمد شرقپوری، ص 63)۔

تبسم:

آپ ﷺ کی ہنسی کبھی مسکراہٹ (تبسم) سے آگے نہیں بڑھی جس میں سامنے کے دانت نمایاں ہو جاتے۔ چہرہ مبارک غصہ میں تہمتا اٹھتا کہ

اس پر نگاہ کا ٹھہرنا مشکل ہو جاتا اور اس پر پسینے کے قطرے موتی کی طرح چمکتے۔ (سیرت خیر الانام ﷺ: اردو دائرہ معارف اسلامیہ جامعہ پنجاب، لاہور، ص 198 بحوالہ بخاری شریف جلد 3 صفحہ نمبر 108)۔

اعلیٰ حضرت میاں شیر محمد شرقپوری رحمۃ اللہ علیہ کو کبھی قہقہہ لگا کر ہنستے نہیں دیکھا گیا۔ اگر کبھی کوئی مزاحیہ بات ہو جاتی تو بس تھوڑا سا تبسم فرمایا کرتے تھے (انوار شیرربانی، از ڈاکٹر نذیر احمد شرقپوری، ص 63)۔

گفتگو:

حضور ﷺ کی زبان نہایت شیریں اور باوقار تھی۔ آپ ﷺ ٹھہر ٹھہر کر گفتگو فرماتے کہ مخاطب الفاظ گن سکتا تھا جس بات پر خصوصی زور دینا ہوتا اسے کئی بار دہراتے۔ آواز اتنی بلند تھی کہ حضرت ام ہانی رضی اللہ تعالیٰ عنہا کے بیان کے مطابق رات کو تلاوت کرتے تو ان کے گھر کے صحن میں صاف سنائی دیتی تھی (سنن ابن ماجہ شریف)۔

اعلیٰ حضرت میاں شیر محمد شرقپوری رحمۃ اللہ علیہ کی گفتگو بھی بڑے سلجھے ہوئے انداز میں ہوتی تھی۔ بات کا کوئی لفظ الجھا ہوا نہیں ہوتا تھا اور نہ کرختگی ہوتی اور نہ ہی دھیماپن (انوار شیرربانی، از ڈاکٹر نذیر احمد شرقپوری، ص 64)۔ گویا

منظر سنت تھا ان کا ہر عمل

مزاج:

رسول اللہ ﷺ صحابہ کرام رضوان اللہ علیہم اجمعین سے مذاق بھی

فرمایا کرتے تھے اور صحابہ کرام رضوان اللہ علیہم اجمعین اس سے لطف اٹھاتے۔ حضور ﷺ کا ایک سادہ لوح صحابی تھا جو کوئی زیادہ خوش رو نہ تھا۔ ایک دن رسول اللہ ﷺ نے اسے مدینہ کے بازار میں جاتے دیکھا۔ حضور ﷺ دبے پاؤں پیچھے سے اس کے پاس گئے، اسے اپنے بازوؤں میں جکڑ لیا اور فرمایا: ”کیا کوئی یہ غلام خریدنا چاہتا ہے؟“ صحابی نے گردن موڑ کر دیکھا کہ اسے کس نے بازوؤں میں لے رکھا ہے۔ رسول اللہ ﷺ کو دیکھ کر اس کی خوشی کا ٹھکانہ نہ رہا۔ اس نے اپنی پشت حضور ﷺ کے سینے کے ساتھ زور سے لگاتے ہوئے کہا ”یا رسول اللہ ﷺ اس غلام کی فروخت سے آپ ﷺ کو کچھ زیادہ رقم نہیں ملے گی۔“ رسول اللہ ﷺ نے اسے چھوڑ دیا اور فرمایا ”مگر خدا کی نظروں میں تمہاری قدر و قیمت بہت زیادہ ہے“ (نقوش، رسول ﷺ نمبر 661-662)۔

حضرت میاں شیر محمد شرقپوری رحمۃ اللہ علیہ بھی سنت نبوی ﷺ کی پیروی کرتے ہوئے اپنی زندگی نہایت بے تکلفی کے ساتھ گزاری۔ آپؒ مریدین کے ساتھ اکثر مذاق بھی کر لیا کرتے تھے۔ محفل میں اکثر خوش طبعی کی باتیں کرتے رہتے تھے۔ بعض لوگوں کو اکثر محفل کا یہ رنگ دیکھ کر خیال ہوتا تھا کہ یہ بزرگ اور یہ پیر اور ایسا مذاق؟ مگر آپؒ کو کبھی اس کی پروا نہ ہوتی تھی اور بلا کسی خیال کے محفل میں بڑی بے تکلفی کے ساتھ مزاحیہ گفتگو کرتے رہتے تھے اسی سلسلہ میں ایک مرتبہ آپؒ کے ایک مرید سے کسی نے پوچھا کہ اس مذاق کا آپ کے دل پر کیا اثر ہو رہا ہے؟ اس نے جواب

دیا ”دل فیض اور برکت سے معمور ہو رہا ہے“ (اولیائے نقشبند: از محمد امین شرقی پوری)۔

تنہا پسندی:

حضور ﷺ اعلان نبوت سے پہلے بھی عبادت الہی میں مصروف رہتے تھے اور غار حرا میں جا کر تنہائی میں اللہ تعالیٰ کی عبادت کرتے تھے، یعنی آپ ﷺ تنہائی میں عبادت کرنا پسند فرماتے تھے (سیرت خیر الانام ﷺ، اردو دائرہ معارف اسلامیہ، جامعہ پنجاب، لاہور: ص 93)۔

حضرت میاں شیر محمد شرقی پوری رحمۃ اللہ علیہ بچپن سے ہی تنہائی پسند اور عبادت گزار تھے (خطبات شیر ربانی، از میاں خدا بخش، ص 78)۔

نماز اشراق:

حضور ﷺ نماز فجر ادا کرنے کے بعد اپنی جائے نماز (مصلیٰ) پر خاموشی کے ساتھ بیٹھے رہتے یہاں تک کہ سورج نکل آتا تو حضور ﷺ نماز اشراق ادا فرماتے۔

چنانچہ حضرت عبداللہ ابن عمر رضی اللہ تعالیٰ عنہ روایت کرتے ہیں کہ رسول اللہ ﷺ نماز فجر ادا کر کے اپنی جگہ سے نہیں اٹھتے تھے ”یہاں تک کہ نماز اشراق کا وقت ہو جاتا“ (سورج نکل آتا) حضور صلی اللہ علیہ نے ارشاد فرمایا کہ جو شخص صبح کی نماز پڑھ کر اپنی جگہ پر اس وقت تک بیٹھا رہے کہ اس کے لیے اشراق کا وقت ہو جائے تو اس کی فجر کی نماز ایسی ہو

جائے گی جیسے کسی کا مقبول حج اور عمرہ۔ یہی وجہ تھی کہ حضرت ابن عمر رضی اللہ تعالیٰ عنہ نماز فجر پڑھ کر طلوع آفتاب تک وہیں بیٹھے رہتے تھے۔ جب ان سے اس کی وجہ پوچھی گئی تو فرمایا کہ میں سنت کی پیروی میں ایسا کرتا ہوں۔ (غنیۃ الطالبین مترجم: از حضرت شیخ عبدالقادر جیلانی، ص 490-491)۔

حضرت میاں شیر محمد شرقپوری رحمۃ اللہ علیہ بھی حضور ﷺ کی پیروی کرتے ہوئے نماز اشراق ادا کیا کرتے تھے۔ (خطبات شیر ربانی، از میاں خدا بخش، 78)۔

ہلکا پھلکا ناشتہ:

حضور علیہ السلام دن چڑھے گھر تشریف لے آتے اور گھر میں اگر کچھ موجود ہوتا تو اسے تناول فرما لیتے (سیرت خیر الانام ﷺ، اردو دائرہ معارف اسلامیہ، جامعہ پنجاب، لاہور، ص 201)۔

حضرت میاں شیر محمد شرقپوری رحمۃ اللہ علیہ نماز فجر ادا کرنے اور ذکر و اذکار کے بعد گھر تشریف لے آتے اور کھانے کے چند لقمے تناول فرماتے تھے (خطبات شیر ربانی، از میاں خدا بخش، ص 78)۔

نماز چاشت:

عروہ سے روایت ہے کہ حضرت عائشہ صدیقہ رضی اللہ تعالیٰ عنہا نے فرمایا: ”رسول اللہ ﷺ کسی عمل کو ترک کر دیتے حالانکہ اس کا کرنا آپ ﷺ کو محبوب ہوتا اس ڈر سے کہ لوگ اس کام کو کریں گے تو ان پر

فرض کر دیا جائے گا اور رسول اللہ ﷺ نے نماز چاشت پابندی سے نہیں پڑھی لیکن میں اسے پڑھتی ہوں (صحیح بخاری شریف مترجم، جلد اول، ابواب تقصیر الصلوٰۃ، حدیث 1056)۔

حضرت میاں شیر محمد شرقپوری رحمۃ اللہ علیہ بھی سنت نبوی ﷺ کی پیروی کرتے ہوئے نماز چاشت پڑھتے اور اس کے بعد دوسرے وظائف وغیرہ بھی کرتے (چشمہ فیض شیر ربانی: از محمد یسین قصوری نقشبندی، ص 152)۔

قیلولہ:

حضرت انس رضی اللہ تعالیٰ عنہ سے روایت ہے کہ نبی کریم ﷺ کے لیے حضرت ام سلیم رضی اللہ تعالیٰ عنہا چمڑے کا گدا بچھایا کرتیں اور آپ ﷺ اس گدے پر قیلولہ فرمایا کرتے تھے (بخاری شریف مترجم، جلد سوم، کتاب الاستئذان، حدیث 1211)۔

حضرت میاں شیر محمد شرقپوری رحمۃ اللہ علیہ بھی حضور ﷺ کی پیروی کرتے ہوئے قیلولہ فرمایا کرتے تھے (خطبات شیر ربانی، از میاں خدا بخش، ص 79)۔

ذرا ذرا سی نیکی:

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا کہ ایک آدمی راستے میں جا رہا تھا کہ اس نے راستے میں ایک کانٹے دار ٹہنی دیکھی تو اسے ہٹا دیا، اللہ تعالیٰ نے اس فعل کو قبول

فرمایا اور اسے بخش دیا (صحیح بخاری شریف مترجم، جلد اول، کتاب الاذان، حدیث 620)۔

حضرت میاں شیر محمد شرقپوری رحمۃ اللہ علیہ راستے میں پڑنے اینٹ، پتھر، چھلکے اور خاردار ٹہنیاں وغیرہ ایک طرف کر دیتے تھے تاکہ چلنے والوں کو کوئی تکلیف نہ ہو (منبع انوار شرقپور شریف، از صاحبزادہ میاں جلیل احمد شرقپوری، ص 61)۔

اول وقت میں نماز ظہر پڑھنا:

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا کہ اگر لوگ جانتے کہ اول وقت نماز ظہر پڑھنے میں کیا فضیلت ہے تو وہ اس کی طرف سبقت لے جاتے۔ (صحیح بخاری شریف مترجم، جلد اول، کتاب الاذان، حدیث 620)

حدیث مبارکہ کے مطابق حضرت میاں شیر محمد شرقپوری رحمۃ اللہ علیہ بھی ظہر کی نماز اول وقت میں ادا کرتے تھے (منبع انوار شرقپور شریف، از صاحبزادہ میاں جلیل احمد شرقپوری، ص 60)۔

اول وقت میں نماز عصر پڑھنا:

حضرت ابو امامہ رضی اللہ تعالیٰ عنہ فرماتے ہیں کہ ہم نے عمر بن عبد العزیز کے ساتھ نماز ظہر پڑھی، پھر ہم حضرت انس بن مالک رضی اللہ تعالیٰ عنہ کی خدمت میں حاضر ہوئے تو انہیں نماز عصر پڑھتے ہوئے پایا۔ میں عرض گزار ہوا چچا جان! یہ آپ نے کونسی نماز پڑھی ہے؟ فرمایا کہ نماز عصر

اور یہی رسول اللہ ﷺ کی نماز (کا وقت) ہے جو ہم آپ ﷺ کے ساتھ پڑھا کرتے تھے (صحیح بخاری شریف مترجم، جلد اول، کتاب موافقت الصلوٰۃ، حدیث 519)۔

حضرت میاں شیر محمد شرقپوری رحمۃ اللہ علیہ بھی عصر کی نماز سنت نبوی ﷺ کے مطابق اور مذہب حنفی کے موافق اول وقت میں ادا کرتے تھے (منبع انوار در شرقپور شریف، از میاں جلیل احمد شرقپوری، ص 60)۔

مسجد میں آنا:

حضرت ابن عمر رضی اللہ تعالیٰ عنہ مسجد میں داخل ہوتے وقت دایاں پاؤں پہلے رکھتے اور باہر نکلتے وقت بائیں پاؤں پہلے باہر رکھتے۔ مسروق سے روایت ہے کہ حضرت عائشہ صدیقہ رضی اللہ تعالیٰ عنہا نے فرمایا کہ نبی کریم ﷺ حتیٰ الامکان اپنے تمام کاموں میں دائیں جانب سے ابتداء کرنے کو پسند فرماتے تھے مثلاً طہارت، کنگھی کرنے اور جوتے پہننے میں (صحیح بخاری شریف مترجم، جلد اول، کتاب الصلوٰۃ، حدیث 411)۔

حضرت میاں شیر محمد شرقپوری رحمۃ اللہ علیہ ایسی سنتوں پر بھی عمل کرتے تھے جن کی طرف عوام الناس کی توجہ نہیں ہوتی۔ حضرت میاں صاحب سنت نبوی ﷺ کے پیکر تھے اس لیے انہوں نے اپنی زندگی کو سنت رسول اللہ ﷺ کے اتباع کے لیے وقف کر رکھا تھا۔ حتیٰ کہ آپ چھوٹے چھوٹے معاملات میں بھی سنت رسول ﷺ پر عمل کیا کرتے تھے۔ آپ سنت نبوی ﷺ کے مطابق مسجد سے نکلتے وقت جوتا پہننے لگتے تو

پہلے حدیث شریف کے مطابق بایاں پاؤں باہر نکالتے اور جوتے میں عارضی طور پر ڈال لیتے۔ پھر دایاں پاؤں نکالتے اور اس میں جوتا پہن لیتے اور پھر بائیں پاؤں میں بھی جوتا پہننے کا ادھورا عمل مکمل فرما لیتے۔ اس طرح مسجد سے نکلتے وقت ارشاد نبوی ﷺ پر بھی عمل ہو جاتا اور عمومی طور پر حضور علیہ السلام کے اس ارشاد پر بھی عمل ہو جاتا کہ پہلے دائیں پاؤں میں جوتا پہننا چاہئے پھر بائیں پاؤں میں۔ گویا حضرت میاں شیر محمد صاحب سنت رسول ﷺ کے بہت زیادہ عاشق اور محبت تھے اگرچہ اس عمل میں آپ کو خصوصی احتیاط اور تگ و دو کرنا پڑتی تھی۔ اسی طرح مسجد میں داخل ہوتے وقت پہلے دایاں پاؤں اندر رکھتے اور پھر بایاں (چشمہ فیض شیرربانی، صفحہ ۱۵۳، مرتبہ محمد یسین قصوری نقشبندی)۔

دعا عبادت کا مغز:

حضور نبی کریم ﷺ دعا کو عبادت کا مغز فرمایا کرتے تھے۔ آپ ﷺ کا ارشاد ہے کہ اللہ کے نزدیک دعا سے زیادہ مکرم کوئی چیز نہیں۔ آپ ﷺ فرماتے تھے کہ جو شخص خدا سے نہیں مانگتا خدا اس پر غضبناک ہوتا ہے چنانچہ صحابہ کرام رضوان اللہ علیہم اجمعین گواہ ہیں کہ خود نبی کریم ﷺ کو دعا کا بڑا اہتمام رہتا تھا۔ آپ ﷺ ہاتھ اٹھا کر یوں عاجزی سے دعا مانگتے تھے جس طرح کوئی مسکین کھانا طلب کرتا ہے (سیرت خیر الانام ﷺ، اردو دائرہ معارف اسلامیہ، جامعہ پنجاب، لاہور، ص 214)۔

حضرت میاں شیر محمد شرقپوری رحمۃ اللہ علیہ بھی سنت نبوی ﷺ کے

مطابق ہر نماز کے بعد بڑی عاجزی سے دعا مانگتے تھے۔ آپ کے ملنے والے آپ سے اپنی مشکلات کے حل کے لیے عرض گزار ہوتے تو بھی آپ ہاتھ اٹھا کر اللہ کی بارگاہ میں لوگوں کی مشکلات کی آسانی کے لیے دعا گو ہوتے اور اللہ تعالیٰ اپنے فضل عمیم سے لوگوں کی مشکلات حل فرما دیتا۔ آپ ہر ذکر و اذکار کی محفل کے بعد بھی ہاتھ اٹھا کر دعا فرماتے تھے۔ (خطبات شیرربانی: از میاں خدا بخش، ص 79) چنانچہ آج بھی آستانہ عالیہ شرقپور میں سید عالم ﷺ کے ارشاد کی پیروی میں حضرت میاں صاحب کے طریق کی پیروی پر عمل جاری و ساری ہے۔ الحمد للہ (قدر آفاقی)۔

نماز اوابین:

حضرت ابوہریرہ رضی اللہ عنہ سے روایت ہے کہ رسول ﷺ نے ارشاد فرمایا! ”جو پڑھے بعد نماز مغرب کے چھ رکعت اور بری بات نہ کرے ان کے بیچ میں برابر ہوگا اس کا ثواب بارہ برس کی عبادت کے“ (ترمذی شریف مترجم، جلد اول، باب الصلوٰۃ، ص 193)۔ فقہاء نے اس نماز کو اوابین کا نام دیا ہے۔

چنانچہ حضرت میاں شیر محمد شرقپوری رحمۃ اللہ علیہ نے نماز ”اوابین“ اپنے معمولات میں شامل کر رکھی تھی اور اس کو باقاعدگی سے ادا فرمایا کرتے تھے (چشمہ فیض شیرربانی، از محمد یسین قصوری نقشبندی، ص 153)۔

عشاء کی نماز:

حضرت ابو ہریرہ رضی اللہ تعالیٰ عنہ سے روایت ہے کہ نبی کریم ﷺ نے فرمایا کہ منافقوں پر فجر اور عشاء کی نمازوں سے زیادہ بھاری اور کوئی نماز نہیں ہے اور اگر وہ جانتے کہ ان میں کیا ہے تو گھٹنوں کے بل بھی حاضر ہوتے۔ میں نے ارادہ کیا کہ اذان کا حکم دوں اور اقامت کہی جائے۔ پھر کسی شخص کو حکم دوں کہ لوگوں کی امامت کرے اور میں آگ کے شعلے لے کر انہیں جلا دوں جو نماز کے لیے ابھی تک نہیں نکلے (صحیح بخاری شریف مترجم، جلد اول: کتاب الاذان، حدیث 622)۔

حضرت میاں شیر محمد شرقپوری رحمۃ اللہ علیہ عشاء کی نماز کی جماعت عموماً خود کراتے۔ جب مؤذن اقامت کہنے لگتا تو آپ ہاتھ باندھ کر سنت کے مطابق مقتدیوں کی طرف متوجہ ہو کر کھڑے ہو جاتے اور اقامت کہنے والا جب اشہد ان محمد رسول اللہ کہہ لیتا تو آپ قبلہ رخ ہو جاتے۔ اقامت ختم ہو جانے پر اللہ اکبر کہہ کر نماز شروع کر دیتے۔ آپ عشاء کی نماز بمعہ وتر ہی پڑھ لیتے تھے۔ نماز کے اختتام پر کچھ دیر مراقبہ فرما کر دعائے مانگتے۔ (خطبات شیرربانی، از میاں خدا بخش، ص 83)۔

عورتوں کو تبلیغ کرنا:

روایت ہے کہ خواتین نے نبی کریم ﷺ کی خدمت میں عرض گزار ہوئیں کہ یا رسول اللہ ﷺ آپ ﷺ ہمارے لیے کوئی ایک دن مقرر فرمائیں جس دن ہم آپ کے ارشادات سن سکیں۔ اس پر آپ

ﷺ نے ان کے لیے ایک الگ دن مقرر فرما دیا اس دن آپ ﷺ عورتوں کی مجلس میں تشریف لے جاتے اور ان کو وعظ و نصیحت فرماتے (سیرت خیر الانام ﷺ: اردو دائرہ معارف اسلامیہ، جامعہ پنجاب، لاہور، ص 301)۔

حضرت میاں شیر محمد شرقپوری رحمۃ اللہ علیہ بھی سنت نبوی ﷺ کی پیروی کرتے ہوئے جو طالب مولیٰ مستورات آپ کے گھر آتی تھیں ان کے احوال توجہ سے سنتے اور ان کی رہنمائی فرماتے مگر عورتیں الگ کمرہ میں ہوتی تھیں۔ (خطبات شیربانی: از میاں خدا بخش، ص 84)۔

آنکھوں میں سرمہ لگانا:

حضور نبی کریم ﷺ سونے سے پہلے دونوں آنکھوں میں تین تین سلائی سرمہ بھی ڈالتے تھے (سیرت خیر الانام ﷺ، جامعہ پنجاب لاہور، ص 202)۔

حضرت میاں شیر محمد شرقپوری رحمۃ اللہ علیہ چھوٹی سے چھوٹی سنت کو بھی نہیں چھوڑتے تھے، چنانچہ آپ بھی نبی کریم ﷺ کی سنت پر عمل کرتے ہوئے آنکھوں میں سرمہ ڈالتے تھے (اولیائے نقشبند: از محمد امین شرقپوری، ص 423)۔

جنازے میں شرکت کرنا:

حضرت ابو ہریرہ رضی اللہ تعالیٰ عنہ سے روایت ہے کہ رسول ﷺ نے فرمایا جو جنازے کے ساتھ گیا ایمان کی حالت میں اور ثواب کی نیت اور اس کے ساتھ رہا یہاں تک کہ اس پر نماز پڑھی اور اس کے دفن سے

فارغ ہوا تو وہ دو قیراط ثواب لے کر لوٹتا ہے جبکہ ہر قیراط اُحد پہاڑ کے برابر ہوگا اور جس نے اس پر نماز پڑھی اور اسے دفن کرنے سے پہلے لوٹ آیا تو وہ ایک قیراط ثواب لے کر لوٹے گا (صحیح بخاری مترجم، جلد اول، کتاب الایمان، حدیث 45)۔

حضرت میاں شیر محمد شرقپوری رحمۃ اللہ علیہ بھی سنت نبوی ﷺ کے مطابق جنازہ میں اکثر شرکت فرماتے۔ متوفی کے پسماندگان کے پاس برائے تعزیت اور فاتحہ خوانی بھی جاتے اور متوفی کے لیے دعائے مغفرت مانتے (خطبات شیر ربانی: از میاں خدا بخش، ص 76)۔

مسجد بنانا:

حضرت عبید اللہ خولانی رضی اللہ تعالیٰ عنہ نے حضرت عثمان بن عفان رضی اللہ تعالیٰ عنہ کو فرماتے ہوئے سنا جبکہ لوگ ان کے متعلق باتیں کر رہے تھے رسول اللہ ﷺ کی مسجد کو بنانے کے سلسلے میں کہ تم میرا کثرت سے ذکر کر رہے ہو حالانکہ میں نے رسول اللہ ﷺ کو فرماتے ہوئے سنا ہے کہ جو مسجد بنائے۔ بکیر کا قول ہے کہ شاید انہوں نے فرمایا: رضائے الہی چاہتے ہوئے تو اللہ تعالیٰ اس کے لیے ایسا ہی مکان جنت میں بنا دیتا ہے (صحیح بخاری شریف مترجم، جلد اول، کتاب الصلوٰۃ، حدیث 434)۔

اعلیٰ حضرت میاں شیر محمد شرقپوری رحمۃ اللہ علیہ نے بھی سنت نبوی ﷺ کی پیروی کرتے ہوئے کئی مسجدیں بنوائیں اور یہ تبلیغی فریضہ بڑی خیر و خوبی کے ساتھ انجام دیا ان میں سے بعض مسجدوں کے نام درج ذیل ہیں:

- 1- آپؐ نے محلہ نبی پورہ ملحق شرقپور شریف میں سڑک کے کنارے آنے جانے والے لوگوں کے لیے ایک مسجد تعمیر کروائی۔
- 2- آپؐ نے دوسری مسجد قبرستان ڈوہرانوالہ میں تعمیر کروائی۔
- 3- آپؐ نے تیسری مسجد موضع کوٹلہ شریف میں بنوائی۔
- 4- آپؐ نے چوتھی مسجد موضع دھدل پورہ میں بنوائی۔
- 5- آپؐ نے پانچویں مسجد اپنے کنویں پر بنوائی۔
- 6- آپؐ نے چھٹی مسجد شرقپور شریف کے وسط میں بنوائی (صوفیائے نقشبند: از حکیم سید امین الدین احمد، ص 321-322)۔

خودکاری کا شوق:

نبی کریم ﷺ اپنے کام خود کیا کرتے تھے، آپ ﷺ گھر کے کام کاج میں اپنی ازواج کا ہاتھ بٹاتے۔ کپڑوں میں پیوند لگاتے۔ گھر میں جھاڑو دیتے، دودھ دوہ لیتے۔ بازار سے سودا سلف لے آتے، ڈول درست کر دیتے، اونٹ کو اپنے ہاتھ سے باندھ دیتے، غلام کے ساتھ مل کر آٹا گوندھ دیتے، کوئی جانور بیمار ہو جاتا تو اسے علاج کے طور پر داغ دیتے، کوئی چیز مرمت طلب ہوتی تو اس کی مرمت کر دیتے (سیرت خیر الانام ﷺ، اردو دائرہ معارف اسلامیہ، ص 247-248)۔

حضرت میاں شیر محمد شرقپوری رحمۃ اللہ نے بھی حضور نبی کریم ﷺ کی سنت کہ اپنے کام اپنے ہاتھ سے بھی کرنے چاہئیں کو خوب اپنایا اور اس پر ساری عمر کاربند رہے۔ آپؐ اپنے کام اپنے ہاتھ سے کرتے تھے۔ آپؐ

کے ہاں کوئی ملنے والا یا کوئی مہمان بیمار ہو جاتا تو آپؐ بنفس نفیس اس کی تیمارداری کرتے، اس کے علاج میں نہایت ہمدردی، تندہی و جانفشانی فرماتے اور اس کی ہر طرح خدمت کرتے۔ جب آپؐ جوتا اتارتے تو اسے بھی قبلہ رخ رکھتے نیز اپنے ہر ملنے والے کو ایسا کرنے کی تلقین فرماتے۔ اگر کسی شخص کی جوتی دوسرے رخ پڑی ہوتی تو آپؐ اپنے ہاتھ سے اسے قبلہ رخ کر دیتے۔ راستے میں کوئی اینٹ، روڑا، چھلکا یا کوئی دوسری تکلیف دہ چیز پڑی ہوتی تو اسے اپنے ہاتھ سے ہٹا دیتے۔ جب آپؐ اپنا جوتا اتارتے اور کوئی دوسرا اسے اٹھانے کی کوشش کرتا تو اسے نہایت عاجزی سے منع فرما دیتے، بعض اوقات ایسا بھی ہوتا کہ اگر کوئی شخص انجانے میں آپؐ کا جوتا اٹھا کر سامنے رکھنے لگتا تو موقعہ کی مناسبت سے اکثر آپؐ اپنا جوتا ہی اٹھانے والے کو عنایت فرما دیتے (حدیث دلبراں، از حاجی فضل احمد مونگہ شرقپوری، ص 32-34)۔

درو پڑھنا:

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا کہ جو درود بھیجے مجھ پر ایک بار، رحمت بھیجتا ہے اللہ اس پر دس بار (ترمذی شریف مترجم، جلد اول، ابواب الوتر، ص 209)۔

حضرت میاں شیر محمد شرقپوری رحمۃ اللہ علیہ کو نبی کریم ﷺ سے والہانہ عقیدت و محبت تھی۔ آپؐ درود شریف پڑھنے کی فضیلت سے پوری طرح آگاہ تھے اور آپؐ اس پر خود بھی عمل فرماتے اور اپنے ملنے والوں کو

بھی کثرت سے درود شریف پڑھنے کی ہدایت فرماتے تھے۔ جہاں کہیں بھی درود و سلام شریف کی محفل ہوتی کارِ ثواب سمجھ کر آپؐ اس میں شمولیت اختیار کرتے۔ آپؐ جب نماز فجر سے فارغ ہوتے تو حضور ﷺ پر کثرت سے درود بھیجتے، اس مقصد کے لیے چادر بچھا کر اس پر شمارے رکھے جاتے اور آئے ہوئے مہمان اور دوسرے تمام حضرات چادر کے ارد گرد دو زانو بیٹھ جاتے اور آپؐ خود بھی ایک طرف بیٹھ جاتے اور شماروں پر کثرت سے درود شریف پڑھا جاتا اور سورج نکلنے پر اشراق کی نماز بھی ادا فرماتے، اسی طرح نماز عصر کے بعد بھی یہی معمول تھا اور نماز عشاء کے بعد حاضرین کے ساتھ مل بیٹھ کر درود شریف کثرت سے پڑھتے، پڑھاتے تھے۔ رات کی خاموشی میں تہجد کی نماز کے بعد تین ہزار بار درود شریف خضریٰ کا وظیفہ کرتے۔ اس طرح حضرت شیر ربانی رحمۃ اللہ کے اوقات کا حضور ﷺ کے فرمان کے اتباع میں گزرتے (چشمہ فیض شیر ربانی، از محمد یسین قصوری نقشبندی، ص 150-157)۔

روایت ہے کہ حضرت عمر بن خطاب رضی اللہ تعالیٰ عنہ سے ”دعا لظکی رہتی ہے آسمان اور زمین کے بیچ میں“ اور اوپر نہیں چڑھتی، جب تک درود نہ بھیجے تو اپنے نبی ﷺ پر (ترمذی شریف مترجم، جلد اول، ابواب الوتر، ص 209)۔

حضرت میاں شیر محمد شرقپوری رحمۃ اللہ علیہ فرائض کے بعد نفل عبادات کو سنت رسول ﷺ کے مطابق ادا فرماتے۔ چنانچہ آپؐ نے نہ

صرف خود حضور نبی کریم ﷺ کی ہر سنت کو اپنایا بلکہ اپنے ملنے والوں کو بھی ان کی ہمت کے مطابق اس پر عمل کرنے کی تلقین فرمایا کرتے تھے۔ تصنیف لطیف ”چشمہ فیض شیر ربانی“ کے مولف محمد یسین قصوری نقشبندی رقم طراز ہیں کہ حضرت میاں شیر محمد شرقپوری رحمۃ اللہ علیہ سنت کے مطابق ہاتھ اٹھا کر نہایت ہی عجز و انکساری اور خشوع و خضوع کے ساتھ دعا کرتے تھے اور دعا کے اول و آخر دور د شریف شامل کر لیتے تھے تاکہ دعا کو شرف قبولیت حاصل ہو جائے (چشمہ فیض شیر ربانی، از محمد یسین قصوری نقشبندی، ص 154-155)۔

نماز جمعہ:

حضرت ابو ہریرہ رضی اللہ تعالیٰ عنہ سے روایت ہے کہ نبی کریم ﷺ نے فرمایا کہ سب سے بہتر دن جس میں آفتاب نکلتا ہے جمعہ کا دن ہے۔ اسی دن حضرت آدم علیہ السلام پیدا ہوئے اور اسی دن جنت میں داخل ہوئے اسی دن جنت سے نکالے گئے اور قائم نہ ہوگی قیامت مگر جمعہ کو جمعہ کے دن ایک ایسی گھڑی آتی ہے کہ اس گھڑی میں بندہ اللہ تعالیٰ سے جو کچھ مانگے گا اللہ تعالیٰ اس کو ضرور عطا کرے گا۔ (غنیۃ الطالبین، از حضرت شیخ عبدالقادر جیلانی، ص 433-434)۔

اعلیٰ حضرت میاں شیر محمد شرقپوری رحمۃ اللہ علیہ بھی جمعہ مبارک کو سید الايام تسلیم کرتے ہوئے فرمایا کرتے تھے کہ جمعۃ المبارک کی تیاری بروز جمعرات ہی شروع کر دینی چاہیے اور پھر اگلے دن بھر پورے

اہتمام سے نماز جمعہ ادا کرنی چاہیے۔ چنانچہ نماز جمعہ کی ادائیگی حضرت قبلہ میاں صاحبؒ کا غیر معمولی انداز میں ہمیشہ طرہ امتیاز رہا جس میں آپ کے معتقدین بھی بڑے اہتمام سے شرکت کرتے اور دور دور سے آ کر آپ کے موعظ حسنہ سے فیضیاب ہوتے اور آپ کے پیچھے جمعہ ادا کرنے کی سعادت حاصل کرتے (چشمہ فیض شیر ربانی: از محمد یسین قصوری نقشبندی، ص 158)۔

شریعت پر عمل:

حضرت ابن عمر رضی اللہ تعالیٰ عنہ سے روایت ہے کہ رسول اللہ ﷺ نے فرمایا کہ فطرت کے کاموں میں سے موئے زریناف کا صاف کرنا، ناخن کا کاٹنا اور موچھوں کا پست کرنا ہے (صحیح بخاری شریف مترجم، جلد سوم، کتاب اللباس، ص 342) ایک دوسری روایت کے مطابق حضرت ابو ہریرہ رضی اللہ تعالیٰ عنہ کا بیان ہے کہ نبی کریم ﷺ نے فرمایا کہ پیدائشی یا فطری پانچ باتیں مسلمان پر لازم ہیں (1) ختنہ کروانا، (2) موئے زریناف کی صفائی کرنا، (3) موچھیں کٹوانا، (4) ناخن تراشنا اور (5) بغلوں کے بال اتارنا (صحیح بخاری شریف مترجم، جلد سوم، کتاب اللباس، ص 343)۔

حضرت میاں شیر محمد شرقپوری رحمۃ اللہ کا ان امور پر بھی پورا پورا عمل تھا۔ آپ عموماً ہر جمعرات کو ناخن ترشواتے اور حسب ضرورت حجامت بنواتے اور جمعرات ہی کو کپڑے دھلواتے تھے کیونکہ جمعۃ المبارک کے روز بہت سے مہمان آتے تھے، جنکی تعلیم و تربیت بھی لازمی تھی۔ (چشمہ

فیض شیر ربانی، از محمد یسین قصوری نقشبندی، ص 158)۔

غسل بروز جمعہ:

حضرت عبد اللہ بن عمر رضی اللہ تعالیٰ عنہ سے روایت ہے کہ رسول اللہ ﷺ نے فرمایا جب تم میں سے کوئی نماز جمعہ کے لیے آئے تو غسل کر لینا چاہیے۔ (صحیح بخاری شریف مترجم، جلد اول، کتاب الجمعہ، حدیث 830)۔

چونکہ جمعہ کے دن نماز جمعہ سے پہلے غسل کرنا سنت ہے، چنانچہ حضرت میاں شیر محمد شرقپوری رحمۃ اللہ علیہ بھی جمعہ کے روز نماز سے پہلے عموماً گھر پر ہی غسل فرماتے تھے۔ (چشمہ فیض شیر ربانی، از محمد یسین قصوری نقشبندی، ص 158)۔

جمعہ کے لیے خوشبو لگانا:

عمر بن سلیم انصاری نے فرمایا کہ میں حضرت ابوسعید رضی اللہ تعالیٰ عنہ پر گواہی دیتا ہوں کہ اور انہوں نے فرمایا! میں رسول اللہ ﷺ پر گواہی دیتا ہوں کہ آپ ﷺ نے فرمایا: ”جمعہ کے روز خوشبو لگانا ہر بالغ پر واجب ہے جب کہ میسر ہو“ (صحیح بخاری شریف مترجم: کتاب الجمعہ، جلد اول، حدیث 833)۔

حضرت میاں شیر محمد شرقپوری رحمۃ اللہ علیہ بھی سنت نبوی ﷺ کی پیروی کرتے ہوئے جمعہ کے روز خوشبو لگاتے تھے (اولیائے نقشبند: از محمد امین شرقپوری، ص 424)۔

عصا پر خطبہ دینا:

حضرت سعد رضی اللہ تعالیٰ عنہ نے فرمایا کہ نبی کریم ﷺ جب میدان جنگ میں خطبہ دیتے تو کمان پر دیتے اور جب جمعہ کے دن دیتے تو عصا پر دیتے (سنن ابن ماجہ شریف)۔

اعلیٰ حضرت میاں شیر محمد شرفیور رحمۃ اللہ علیہ بھی سنت کی پیروی کرتے ہوئے جمعہ کا خطبہ عصا پر دیتے تھے، چنانچہ 27۔ اگست 1926 کو جب آپ جمعہ کا خطبہ دے رہے تھے تو حاضرین صف در صف توجہ سے بیٹھے ہوئے تھے کہ سکوت کی کیفیت طاری ہو گئی تو آپ نے اپنا عصا مبارک بلند کیا اور فرمایا! کہ جس نے گھٹنا اٹھایا اس کا گھٹنا توڑ دیا جائے گا اور جو سر سجدے میں نہ گرا اس کی کمر توڑ دی جائے گی۔ خداوند کریم کے دربار میں گستاخانہ بیٹھتے ہو، حیا آنی چاہیے (خطبات شیر ربانی: از میاں خدا بخش، ص 128)۔

گھر اور مسجد میں نماز:

حضرت ابن عمر رضی اللہ تعالیٰ عنہ سے روایت ہے کہ رسول اللہ ﷺ نے فرمایا اپنی نمازوں کا کچھ حصہ اپنے گھروں میں پڑھا کرو اور اپنے گھروں کو قبریں نہ بناؤ (صحیح بخاری شریف مترجم، جلد اول، فضل مکہ، حدیث ۱۱۱۰) چنانچہ فرض نمازیں مسجد میں باجماعت اور نفل نمازیں گھر میں تنہا پڑھنا آنحضرت ﷺ کو بہت مرغوب تھا (سیرت خیر الانام ﷺ، اردو دائرہ معارف اسلامیہ، پنجاب یونیورسٹی، لاہور، ص 208)۔

قبلہ اعلیٰ حضرت میاں شیر محمد شرقپوری رحمۃ اللہ علیہ بھی اس سنت کی پیروی میں سنت کے مطابق نوافل اور جمعہ کی چار رکعت سنتیں گھر میں ادا فرماتے تھے (چشمہ فیض شیر ربانی)، از محمد یسین قصوری نقشبندی، ص 158) اور باقی نمازوں میں بھی اگر موقع ملتا تو سنت اور نوافل گھر پر ہی پڑھتے تھے۔

کھڑے ہو کر خطبہ دینا:

حضرت انس رضی اللہ تعالیٰ عنہ نے فرمایا کہ نبی کریم ﷺ کھڑے ہو کر خطبہ دیا کرتے تھے۔

حضرت ابن عمر رضی اللہ تعالیٰ عنہ سے روایت ہے کہ نبی کریم ﷺ کھڑے ہو کر خطبہ دیا کرتے تھے۔ پھر بیٹھتے، پھر کھڑے ہو جاتے جیسے تم اب کرتے ہو۔ (صحیح بخاری شریف مترجم، جلد اول، کتاب الجمعة، حدیث 871)۔

حضرت میاں شیر محمد شرقپوری رحمۃ اللہ علیہ بھی نبی کریم ﷺ کے اس عمل کی پیروی کرتے ہوئے جمعہ کا خطبہ کھڑے ہو کر دیتے تھے (حدیث دلبراء، از حاجی فضل احمد مونگہ شرقپوری، ص 303)۔

مٹی کا پیالہ:

حضور ﷺ کے پیالوں میں ایک مٹی کا پیالہ بھی تھا جس کو آپ ﷺ استعمال کرتے تھے (ضیاء النبی ﷺ، جلد پنجم، از پیر محمد کرم شاہ الازہری، ص 597)۔

حضرت میاں شیر محمد شرقپوری رحمۃ اللہ علیہ بھی نبی کریم ﷺ کی سنت کی پیروی کرتے ہوئے مہمانوں کو کھانا کھلانے کے لیے سالن مٹی کے پیالوں میں دیا کرتے تھے اور خود بھی مٹی کا پیالہ استعمال کرتے تھے (چشمہ فیض شیر ربانی، از محمد یسین قصوری نقشبندی، ص 155)۔ آج بھی آستانہ عالیہ شرقپور شریف میں لنگر کھلاتے وقت سالن مٹی کے پیالوں یا چھوٹی کنالیوں میں ڈال کر پیش کیا جاتا ہے اور پانی پینے کے لیے بھی مٹی کے پیالے ہی استعمال ہوتے ہیں (ڈاکٹر نذیر احمد شرقپوری)۔

ریشم سے گرین:

حضرت عبد اللہ بن عمر رضی اللہ تعالیٰ عنہ سے روایت ہے کہ رسول اللہ ﷺ نے فرمایا کہ ریشم کو وہی پہنتا ہے جس کا آخرت میں کوئی حصہ نہ ہو (صحیح بخاری شریف مترجم، جلد اول، کتاب الجمعہ، حدیث 839)۔ چنانچہ قبلہ حضرت میاں صاحب اکثر دیسی گٹھی وغیرہ کے کپڑے زیب تن فرماتے تاکہ شرعی ضروریات میں کوتاہی نہ ہو (منبع انوار در شرقپور شریف، از حضرت صاحبزادہ میاں جلیل احمد صاحب شرقپوری، ص 61)۔

مہمان نوازی:

نبی کریم ﷺ اپنے جدا مجد حضرت ابراہیم علیہ السلام کی طرح بہت فیاض اور مہمان نواز تھے اور آپ ﷺ مہمان نوازی کو جزو اسلام قرار دیتے تھے۔ آپ ﷺ کا گھر اچھا خاصا مہمان خانہ بنا رہتا تھا۔ آپ ﷺ

اپنے مہمانوں کی بنفیس بنفیس خدمت فرماتے تھے۔ کثرت مہمان نوازی کی وجہ سے آپ ﷺ اور آپ کے گھر والوں کو فاقہ تک کرنا پڑتا مگر آپ ﷺ کی پیشانی پر کبھی کوئی شکن نمودار نہ ہوتی بلکہ آپ رات کو اٹھ اٹھ کر بھی مہمانوں کی خبر گیری فرماتے (سیرت خیر الانام ﷺ: اردو دائرہ معارف اسلامیہ، جامعہ پنجاب، لاہور، ص 271-272)۔

حضرت میاں شیر محمد شرقپوری رحمۃ اللہ علیہ بھی سنت رسول اللہ ﷺ کی پیروی میں مہمان نوازی اور غریب پروری میں سب سے پیش پیش تھے، حتیٰ کہ آپ کو بازار سے اکثر سودا ادھار تک لینا پڑتا چنانچہ آپ کے والد بزرگوار رہتک سے جب ملازمت سے رخصت پر گھر تشریف لاتے تو انہیں یہ ادھار چکاٹا پڑتا جس کی وجہ سے بعض اوقات وہ آپ پر خفا بھی ہوتے اور فرماتے تھے ”عجیب بات ہے ایک لڑکا ہے اور وہ بھی دیوانہ وار شاہ خرچ اور مجذوب“۔ آپ کی اسی محبت و مجذوبیت اور وارفتگی کو دیکھتے ہوئے آپ کے چچا حمید الدین صاحب ”بھی آپ کو ”جھلا“ کہتے تھے، چنانچہ کہا جاتا ہے کہ آپ کے والد بزرگوار نے دوسری شادی کر لی تھی (اولیائے نقشبند: از محمد امین شرقپوری، ص 206) جس سے قبلہ ثانی صاحب تولد ہوئے جو اعلیٰ حضرت سے عمر میں تیس سال چھوٹے تھے۔ لیکن آپ کے والد بزرگوار کو ملازمت کے دوران ایک نقاب پوش نے میاں شیر محمد کی عظمت و شان سے سر راہ بعد از نماز تہجد ان کا راستہ روک کر آگاہ کر دیا تھا جب وہ ایک دفعہ گھوڑے پر سوار ہو کر اپنی ڈیوٹی

پر بغرض دورہ جارہے تھے پس اس واقعہ کے بعد آپؐ کے والد بزرگوار اپنے بڑے بیٹے کی طرف سے مطمئن ہو گئے تھے لہذا انہوں نے آپؐ کے معاملات پر پھر کبھی اعتراض نہ فرمایا۔ (حدیث دلبریں صفحہ 45 از حاجی فضل احمد مونگہ)۔

آپؐ فرمایا کرتے تھے کہ اگر ہماری مسجد اوپر اور نیچے سے مہمانوں سے بھر جائے اور ہمارے پاس ایک پیسہ بھی ان کو کھلانے کے لیے نہ ہو تو ہمیں اس بات کی فکر نہ ہوگی کہ اب پیسے کہاں سے آئیں گے اور کہاں سے ان آنے والوں کے کھانے پینے کا انتظام ہوگا۔ سب کچھ اللہ پاک محض اپنے فضل سے کر دے گا اور لوگ دیکھتے رہ جائیں گے۔ (صوفیائے نقشبند: از حکیم سید امین الدین احمد، ص 326)۔

نماز جمعہ سے پہلے چار رکعت:

حضرت ابن عباس رضی اللہ تعالیٰ عنہ نے فرمایا کہ نبی کریم ﷺ جمعہ سے قبل چار رکعت پڑھتے اور درمیان میں سلام نہ پھیرتے (سنن ابن ماجہ شریف)۔

حضرت میاں شیر محمد شرقپوری رحمۃ اللہ علیہ بھی سنت کے مطابق جمعہ کی نماز سے پہلے چار رکعت سنت گھر میں ادا فرماتے اور پھر نماز جمعہ کے لیے مسجد میں تشریف لے جاتے (چشمہ فیض شیر ربانی: از محمد یسین قصوری نقشبندی: ص 158)۔

کنگھی کرنا:

نبی کریم ﷺ اپنے بالوں میں کنگھی کیا کرتے تھے، وضو کرنے کے بعد داڑھی مبارک میں بھی کنگھی کیا کرتے تھے۔ چنانچہ ابن سعد رضی اللہ تعالیٰ عنہ کے مطابق پانچ اشیاء سفر و حضر میں ہمیشہ آپ ﷺ کے ہمراہ رہتی تھیں یعنی کنگھی، شیشہ، تیل، مسواک اور سرمہ (سیرت خیر الانام ﷺ: اردو دائرہ معارف اسلامیہ، جامعہ پنجاب، لاہور، ص 202)۔

اعلیٰ حضرت میاں شیر محمد شرقپوری رحمۃ اللہ علیہ نے بھی کنگھی کی سنت کو اپنے معمولات میں شامل کر رکھا تھا۔ چنانچہ آپ بالوں میں گاہے بگاہے کنگھی کیا کرتے تھے اور وضو کرنے کے بعد بھی اپنی داڑھی مبارک میں کنگھی کیا کرتے تھے (صوفیائے نقشبند: از حکیم سید امین الدین احمد، ص 335)۔

نفل روزے رکھنا:

نبی کریم ﷺ کا رمضان المبارک کے علاوہ پورے شعبان کے روزے، ذوالحجہ کے نو ابتدائی ایام، یوم عاشورہ، ہر ماہ کی تیرھویں، چودھویں اور پندرھویں ہر ہفتے میں سے دو دن پیر اور جمعرات کے روزے رکھنے کا بھی معمول تھا، اس کے علاوہ حضرت عائشہ صدیقہ رضی اللہ تعالیٰ عنہا فرماتی ہیں کہ جب آپ ﷺ روزے رکھتے تو اتنے رکھتے کہ محسوس ہوتا تھا اب آپ ﷺ کبھی افطار نہیں کریں گے اور جب افطار کرتے تھے تو

لگتا تھا کہ اب آپ ﷺ کبھی روزے نہیں رکھیں گے (سیرت خیر الانام ﷺ: اردو دائرہ معارف اسلامیہ، جامعہ پنجاب، لاہور، ص 210)۔

اعلیٰ حضرت میاں شیر محمد شرقپوری رحمۃ اللہ علیہ نے بھی نقلی روزے رکھنے کی سنت کو خوب اپنایا اور نبی کریم ﷺ کی سنت پر عمل کرتے ہوئے تمام نقلی روزے متواتر رکھتے تھے (منبع انوار در شرقپور شریف: از صاحبزادہ میاں جلیل احمد شرقپوری، ص 54)۔

نادموں سے حسن سلوک:

آپ ﷺ غلاموں کے متعلق فرمایا کرتے تھے ”یہ غلام بھی تمہاری طرح کے انسان اور تمہارے بھائی بند ہیں جن کو خدا نے تمہارا مطیع کر دیا ہے انہیں اپنے جیسا کھانا دو، اپنے جیسا کپڑا پہناؤ اور انہیں ان کی طاقت سے زیادہ تکلیف نہ دو۔ اگر ایسی صورت ہو تو پھر خود ان کی مدد کرو“۔ آپ ﷺ نے فرمایا ”اگر دن میں ستر مرتبہ بھی خادم غلطی کرے تو اسے معاف کر دیا جائے“ خلاصہ یہ ہے کہ آپ ﷺ کو غلاموں کی بہبود اور تعلیم و تربیت کا بہت خیال رہتا تھا (سیرت خیر الانام ﷺ: اردو دائرہ معارف اسلامیہ، جامعہ پنجاب لاہور، ص 270-271)۔ آپ ﷺ کے ذاتی خادم حضرت انس رضی اللہ تعالیٰ عنہ کا کہنا ہے کہ ”میں نے دس سال رسول اللہ ﷺ کی خدمت اقدس میں گزارے۔ آپ ﷺ نے مجھ سے ایک بار بھی نہیں پوچھا کہ تم نے یہ کام کیوں نہیں کیا یا کیوں کیا ہے۔ آپ ﷺ ہمیشہ مجھ سے نہایت شفقت فرماتے تھے“ (نقوش، رسول نمبر 659)۔

اعلیٰ حضرت میاں شیر محمد شرقپوری رحمۃ اللہ علیہ سنت رسول اللہ ﷺ کی پیروی کرتے ہوئے خادموں پر بہت شفقت اور مہربانی فرماتے تھے۔ چنانچہ ایک دفعہ کا واقعہ ہے کہ ایک متمول شخص حضرت میاں صاحب رحمۃ اللہ علیہ کی خاک نشینی اور عبادت گزاروں کا ذکر سن کر خانقاہ میں آیا، کھانے کا وقت تھا، حضرت میاں صاحب رحمۃ اللہ علیہ نے اس شخص سے پوچھا کہ تمہارے ساتھ کوئی اور بھی ہے؟ اس شخص نے جواب دیا کہ جی ہاں میرا غلام نیچے بیٹھا ہے اس کے لہجے میں ملازم کے لیے حقارت صاف محسوس ہوتی تھی، چنانچہ اسے وہیں عام طریقے پر کھانا کھلایا گیا اور حضرت میاں صاحب رحمۃ اللہ علیہ سنت نبوی ﷺ کی پیروی کرتے ہوئے خود نیچے جا کر ملازم کو اوپر لے آئے، اسے بطور خاص اپنے پاس بٹھا کر طعام میں شریک کیا اور کہنے لگے کیا ستم ہے کہ لوگ دنیا کے قلیل مال کو بموجب عزت سمجھتے ہیں یہ تو آخرت کے لیے وبال جان ہے۔ جتنا مال کم ہوگا اتنا حساب کم ہوگا (منبع انوار در شرقپور شریف: از حضرت صاحبزادہ میاں جلیل احمد صاحب شرقپوری، ص 39-40)۔

برائی سے بچنے اور بھلائی کرنے کی تلقین:

حضرت سالم بن عبد اللہ رضی اللہ تعالیٰ عنہ حضرت عمر رضی اللہ تعالیٰ عنہ سے روایت کرتے ہیں کہ رسول اللہ ﷺ نے ارشاد فرمایا ”اچھی باتوں کا حکم دو اور بری باتوں سے روکو، قبل ازیں کہ تمہارے نیک لوگوں کی دعائیں قبول نہ ہوں اور تم استغفار کرو مگر تمہیں معاف نہ کیا جائے۔ خوب

سمجھ لو کہ اچھائی کا حکم نہ دینا برائی سے نہ روکنا رزق کو دور کرتا ہے اور عمر کی مدت کو کم کرتا ہے۔ خوب سن لو! کہ یہودی علماء اور عیسائی عابدوں نے نیکی کا حکم دینا اور بدی سے روکنا جب ترک کر دیا تو اللہ تعالیٰ نے ان کے پیغمبروں کی زبان سے ان پر لعنت بھیجی اور سب کو مصیبت میں ڈال دیا (غنیۃ الطالبین مترجم: حضرت شیخ سید عبدالقادر جیلانی رحمۃ اللہ علیہ، ص 122)۔

حضرت شیر ربانی رحمۃ اللہ علیہ بھی سنت نبوی ﷺ کی پیروی کرتے ہوئے لوگوں کو نیکی کرنے اور برائی سے بچنے کی تلقین کرتے رہے، چنانچہ ایک دفعہ کا ذکر ہے کہ کسی شخص نے اپنے کسی بزرگ کا ختم کرایا اور آپ سے بھی تشریف لانے کے لیے عرض کیا تو آپ نے فرمایا، "اس ختم سے کیا فائدہ" اس بزرگ کی روح تو تم سے سخت ناراض ہے۔ اس لیے یہ ختم تمہارے منہ پر مارا جائے گا اگر اپنے بزرگ کی روح کو ثواب پہنچانا ہے اور اللہ کو خوش کرنا ہے تو خود غرضیاں چھوڑ دو، مقدمہ بازیاں چھوڑ دو، جھوٹ دغا بازی، بے ایمانی، حرام کاری چھوڑ دو، نیکی اور پرہیز گاری اختیار کرو۔ آپس میں صلح صفائی اور رحم دلی سے رہو۔ دوسروں کا مال کھانے اور چوریاں کرنے سے پرہیز کرو اور درحقیقت نیک پاک باز، صالح اور شریف انسان بن جاؤ۔ خدا اور رسول ﷺ کی فرمانبرداری کرو۔ نماز، روزہ اور زکوٰۃ کی پابندی کرو۔ گالی گلوچ سے پرہیز کرو۔ مار دھاڑ اور جھگڑا

فساد نہ کرو۔ یہ باتیں ختم سے ہزار درجہ بہتر، افضل اور عمدہ ہیں۔ جاؤ! اگر تم میں عقل، سمجھ اور خدا ترسی ہے تو میری باتوں پر عمل کرو ورنہ خود بھی تباہ ہو گے اور اپنی اولاد کو بھی برباد کرو گے۔ اس موقع پر آپ اس شخص سے یہ بھی فرمایا کہ اپنے جھگڑے اور مقدمے خود اپنے گھر میں فیصلہ کرنے کی بجائے جو شخص انگریز کی عدالت میں لے جاتا ہے اس میں ایمان کا ذرا بھی حصہ نہیں ہے۔ (صوفیائے نقشبند: از حکیم سید امین الدین احمد، ص 323)۔

صلح اور انصاف پسندی:

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا کہ سورج طلوع ہوتے ہی آدمی کے لیے اپنے ہر جوڑ کا صدقہ دینا ضروری ہو جاتا ہے اور لوگوں کے درمیان انصاف کرنا بھی صدقہ ہے (صحیح بخاری شریف مترجم: کتاب الصلح حضرت میاں شیر محمد شرقپوری رحمۃ اللہ علیہ بھی سنت نبوی ﷺ کی اتباع کرتے ہوئے لوگوں کے جھگڑے نہایت انصاف کے ساتھ نیٹاتے ہوئے ان کے درمیان صلح کر دیتے، چنانچہ اکثر لوگ اپنے نجی جھگڑے، ذاتی معاملات، زمینوں اور جائیدادوں کے مقدمات آپ کے پاس لاتے تو آپ نہایت انصاف کے ساتھ، نہایت خوبی کے ساتھ اور نہایت ہمدردی کے ساتھ آپس میں ان کی صلح صفائی کر دیتے۔ ایسی خوش اسلوبی کے ساتھ آپ دونوں فریقین کو

سمجھاتے تھے کہ آپؐ کے فرمانے پر ہر شخص بخوشی اپنا حق چھوڑنے اور اپنے بھائی سے صلح کرنے پر آمادہ ہو جاتا تھا (صوفیائے نقشبند: از حکیم سید امین الدین احمد، ص 323)۔

بدبودار اشیاء سے کراہت:

حضور نبی کریم ﷺ کو بدبودار اشیاء (مثلاً کچے پیاز اور لہسن وغیرہ) سے کراہت تھی اس لیے آپ ﷺ ایسی بدبودار اشیاء کو تناول کرنا پسند نہیں فرماتے تھے۔ چنانچہ آپ ﷺ فرمایا کرتے تھے جو کوئی ان اشیاء کو کھائے وہ مسجد میں نہ آئے (سیرت خیر الانام ﷺ: اردو دائرہ معارف اسلامیہ، جامعہ پنجاب، لاہور، ص 229)۔

اعلیٰ حضرت میاں شیر محمد شرقپوری رحمۃ اللہ علیہ بھی سنت نبوی ﷺ کی پیروی میں بدبودار اشیاء سے نفرت کرتے تھے کچے پیاز، لہسن وغیرہ کی بدبو کے علاوہ تمباکو کی بدبو سے بھی نفرت کرتے تھے۔ آپؐ حقہ نہیں پیتے تھے اور اپنے مریدین کو بھی حقہ پینے سے منع فرماتے تھے۔ چنانچہ حضرت سید محمد اسماعیل شاہ صاحب رحمۃ اللہ علیہ فرماتے ہیں کہ اعلیٰ حضرت میاں شیر محمد شرقپوری رحمۃ اللہ علیہ حقہ ناپسند فرماتے تھے اور آپؐ حقہ پینے والوں کو میرے پاس بھیجا کرتے تھے کہ مجھے حقہ چھڑانے کی اچھی ترکیب آتی ہے پھر فرماتے کہ اصل چابی تو اعلیٰ حضرت میاں صاحب رحمۃ اللہ علیہ ہی

کے ہاتھ میں ہے (خزینہ کرم: نور احمد مقبول، ص 192) ☆

جانوروں سے حسن سلوک:

نبی کریم ﷺ نے بلی پالنے کے عمل کو پسند فرمایا ہے اور آپ ﷺ کے ایک جلیل القدر صحابی حضرت ابو ہریرہ رضی اللہ تعالیٰ عنہ نے ایک بلی کا بچہ پال رکھا تھا جو ہر وقت ان کے ساتھ رہتا تھا اس لیے حضور ﷺ نے ان کی کنیت ابو ہریرہ مقرر فرمادی۔ ہرہ بلی کو کہتے ہیں جس کی تصغیر ہریرہ ہے جس کے معنی ننھی منی بلی یا بلی کا بچہ ہے وہ اس نام سے اس قدر مشہور ہوئے کہ اصل نام کسی کو یاد ہی نہ رہا (اردو انسائیکلو پیڈیا فیروز سنز)۔

اعلیٰ حضرت میاں شیر محمد شرقپوری رحمۃ اللہ علیہ بھی جذبہ محبت عامہ سے سرشار تھے جہاں آپ پالتو جانوروں اور چرندوں پرندوں سے بہت

☆ تفسیر عزیزی میں شاہ عبدالعزیز صاحب محدث دہلوی نے حقہ نوشی سے منع فرمایا ہے۔ دلیل یہ دی ہے کہ حضور نبی کریم ﷺ ”شاہد“ ہیں۔ لہذا حقہ پینا بے ادبی ہے۔ پس مریدان کو حقہ نوشی سے اجتناب ہی چاہئے۔ شریعت تو رسول ﷺ سکھاتے ہیں۔ پیر کو ادب تو ضرور سکھانا چاہئے۔

”ذکر خیر“ درحالات سائیں تو کل شاہ انبالوی سے مذکور ہے کہ ایک دفعہ حضرت شاہ صاحب نے فرمایا کہ ہم پان تمباکو بہت کھایا کرتے۔ ایک روز درود شریف بکثرت پڑھا۔ رات کو عالم رویاء میں حضور نبی کریم ﷺ کی زیارت ہوئی۔ میں نے قدم بوسی کی، حضور ﷺ نے مجھے سینہ مبارک سے لگا لیا۔ مگر رخ انور میری طرف سے پھیر لیا۔ میں ڈر گیا عاجزی سے عرض کیا، حضور مجھ سے کیا قصور ہوا ہے، فرمایا قصور کچھ نہیں صرف تمہارے منہ سے تمباکو کی بو آتی ہے، اس روز سے پان تمباکو چھوڑ دیا اور تمباکو سے نفرت ہو گئی (خزینہ کرم)۔

محبت رکھتے تھے وہاں آپؐ بلیوں سے بھی بہت پیار کرتے تھے اور بلیوں کو خصوصی طور پر مہیا کر کے دودھ پلایا کرتے تھے اور بلیاں بھی وقت مقررہ پر دودھ پینے کیلئے آپؐ کی بارگاہ اقدس میں بلاناغہ آجایا کرتی تھیں اور دودھ کے انتظار میں کبھی کبھی لنگر خانہ کے ارد گرد چکر لگانا شروع کر دیتی تھیں حتیٰ کہ پیالوں میں دودھ ڈال کر ان کے آگے رکھ دیا جاتا تھا اور وہ سیر ہو کر اپنی راہ لیتیں (خطبات شیر ربانی: از میاں خدا بخش: ص 80)۔

حضرت ابو ہریرہ رضی اللہ تعالیٰ عنہ کا بیان ہے کہ رسول اللہ ﷺ نے ارشاد فرمایا کہ ایک شخص راستے میں چل رہا تھا اسے سخت پیاس لگی اور اسے ایک کنواں نظر آیا تو اس شخص نے اس کنواں میں اتر کر پانی پیا۔ وہ کنوئیں سے باہر نکلا تو دیکھا کہ ایک کتا پیاس کے مارے زبان نکالے ہوئے تڑپ رہا تھا، اس شخص نے محسوس کیا کہ اس کتے کو پیاس سے ویسی ہی تکلیف ہے جیسی مجھے تھی۔ چنانچہ وہ کنوئیں میں دوبارہ نیچے اتر اور اپنا موزہ پانی سے بھر کر اوپر لایا اور پیاس سے کتے کو پانی پلایا۔ اللہ تعالیٰ نے اس شخص کے اس فعل کو اس قدر پسند فرمایا کہ اسے بخش دیا۔ صحابہ کرام رضوان اللہ علیہم اجمعین نے عرض کیا یا رسول اللہ ﷺ! کیا چوپایوں کی خدمت کرنے میں بھی ہمارے واسطے کچھ اجر ہے؟ آپ ﷺ نے فرمایا کہ ہر ذی روح کی مدد کرنے میں اجر ہے (سیرت رسول عربی ﷺ: از علامہ نور بخش صاحب توکلی: ص 372-373)۔

جیسا کہ عرض کیا گیا ہے کہ حضرت شیر ربانی رحمۃ اللہ علیہ نے

جانوروں کے معاملہ میں بھی ہمیشہ سنت بنوی ﷺ پر عمل کیا۔ آپ کا معمول تھا کہ دسترخوان کے بچے کھچے ٹکڑے اکٹھے کر کے رکھ لیتے اور صبح و شام کتوں کو ڈالتے جو ان اوقات میں آپ کے دروازے پر قطار باندھ کر آن کھڑے ہوتے۔ آپ دروازے پر کھڑے ہو کر انہیں باری باری اپنے پاس بلا تے اور ان کو روٹی کے ٹکڑے ڈالتے جاتے، ان میں اگر کوئی اجنبی کتا آ جاتا اور وہ معمول کے آداب سے ناواقف ہونے کی بنا پر غراتا یا ساتھی سے ٹکڑے چھیننے کی کوشش کرتا تو حضرت میاں صاحب وہیں دروازے پر کھڑے کھڑے اسے فرماتے ”اونہوں“ تو کتا ٹکڑے کو چھوڑ کر ادب سے قطار میں کھڑا ہو جاتا اور اپنی باری کا انتظار کرتا۔ سبحان اللہ شیخ سعدی نے کیا خوب کہا ہے:

تو از حکم داور گردن مپیچ

کہ گردن نہ پیچد ز حکم تو ہیچ

ایک دفعہ ایک تازہ بیانی کتیا سے فرمایا کہ تو اتنے دن کہاں رہی؟ جا ہمیں اپنے کتورے لا کر دکھا.....! چنانچہ کتیا چلی گئی اور تھوڑی دیر کے بعد بچوں کے ساتھ حاضر ہو گئی۔ چنانچہ حضرت میاں صاحب نے کمال شفقت سے کتیا کو فرش پر بٹھایا اور حلوہ کھلا کر تواضع کی (اولیائے نقشبند: از محمد امین شرقپوری: ص 381-382)۔

حضرت عبدالرحمنؒ کے والد حضرت عبداللہ رضی اللہ تعالیٰ عنہ بیان کرتے ہیں کہ ہم ایک سفر میں رسول اللہ ﷺ کے ساتھ تھے آپ ﷺ

قضائے حاجت کے لیے تشریف لے گئے۔ ہم نے ایک پرندہ (زواک) دیکھا جس کے ساتھ اس کے دو بچے بھی تھے ہم نے دونوں بچوں کو پکڑ لیا۔ زواک آئی اور اترنے کے لیے بازو پھیلانے لگی۔ اتنے میں نبی کریم ﷺ تشریف لے آئے۔ آپ ﷺ نے فرمایا ”اس کے بچوں کو پکڑ کر اسے کس نے دکھ دیا ہے؟ اس کے بچے اسے واپس دے دو“ پھر آپ ﷺ نے چیونٹیوں کا ایک گھر دیکھا جسے ہم نے جلا دیا تھا۔ آپ ﷺ نے پوچھا اسے کس نے جلایا ہے؟ ہم نے عرض کی کہ ہم نے جلایا ہے اس پر آپ ﷺ نے فرمایا کہ ”جائز نہیں کہ خدا کے سوا کوئی کسی کو آگ کا عذاب دے“ (سیرت رسول عربی ﷺ: از علامہ نور بخش صاحب توکلی: ص 373-374)۔

حضرت میاں شیر محمد شرقپوری رحمۃ علیہ کی جانوروں سے شفقت و محبت کے واقعات بہت ہیں۔ ایسا ہی ایک واقعہ بیان کرتے ہوئے میاں گلاب دین صاحب قصوری فرماتے ہیں کہ ایک روز حضرت قبلہ میاں صاحب چند دوستوں کے ہمراہ اپنے مکان مبارک کی چھت پر تشریف رکھتے تھے۔ آپ نے چھت پر جانوروں کے لیے جا بجا پانی کے کونڈے اور دانہ چوگا وغیرہ کے پیالے رکھے ہوئے تھے۔ اس وقت چند فاختائیں دانہ چگ رہی تھیں اور ایک فاختہ قدرے اداس ان سے الگ کھڑی تھی۔ حضرت قبلہ میاں صاحب نے اس فاختہ کو غور سے دیکھا اور ساتھیوں سے فرمایا ”یہ فاختہ دانہ نہیں چگ رہی اور بہت اداس ہے پتہ ہے کیوں؟

”احباب بولے“ آپ ہی فرمائیں ہم کیا عرض کر سکتے ہیں؟ ”آپ“ فرمانے لگے ”جس کا گھرا جڑ رہا ہو بھلا اسے کھانا پینا کب سو جھتا ہے“ پھر فرمایا: ”ایک کھیت میں کیکر کا درخت ہے اس درخت پر ایک گھونسلا ہے جہاں اس فاختہ نے انڈے دے رکھے ہیں مگر کھیت والے نے وہ درخت ایک بڑھئی کے ہاتھ فروخت کر دیا ہے، بڑھئی وہ درخت کل صبح کاٹ ڈالے گا، ہمیں اس بیچاری فاختہ کی مدد کرنی چاہئے۔“

چنانچہ اگلے روز علی الصبح حضرت میاں شیر محمد شرقپوری رحمۃ اللہ علیہ بڑھئی کے مکان پر پہنچے اور دستک دی۔ بڑھئی نے آپ کو دیکھا تو مارے خوشی کے پھولانہ سما یا۔ آپ نے بڑھئی سے فرمایا کہاں چلے ہو؟ بڑھئی نے جواب دیا ایک جگہ درخت کاٹنے جا رہا ہوں۔ آپ نے فرمایا کیکر کا درخت کتنے کا خریدا ہے، پھر آپ نے فرمایا کہ یہ کیکر کا درخت ہمیں درکار ہے۔ آپ نے جیب سے دس روپے کا نوٹ نکالا اور بڑھئی کو دے دیا۔ وہ بولا ”حضرت صاحب دام آپ رہنے دیں میں درخت کاٹ لاتا ہوں اور آپ کے در دولت پر ڈال دوں گا۔“

لیکن آپ نے بصد اصرار آخر اسے دام قبول کرنے پر راضی کر لیا اور ارشاد فرمایا کہ وہ درخت مذکور کو فی الحال نہ کاٹے اور جب ہمیں ضرورت ہوگی ہم خبر کر دیں گے۔ کہا جاتا ہے کہ حضرت میاں صاحب نے تین ماہ بعد اس درخت کو کٹوانے کا حکم دیا، ظاہر ہے اس عرصے میں فاختہ کے بچے نکل کر اڑ گئے ہونگے (اولیائے نقشبند: از محمد امین شرقپوری: ص

(382-384) اتباع سنت کی برکت سے میاں شیر محمد شرقپوریؒ روحانیت کے بلند مقام پر فائز تھے پس آپؒ کے روحانی تصرفات کے چرچے زبان زد خلاق ہیں۔ بقول علامہ اقبالؒ:

نہ پوچھ ان خرقہ پوشوں کی عقیدت ہے تو دیکھ ان کو
یہ بیضا لئے بیٹھے ہیں اپنی آستینوں میں

اشاعت دین:

نبی کریم ﷺ نے کتاب اللہ کے تحفظ کے لیے ابتداء ہی سے تحریری اشاعت کا بندوبست کیا۔ جب بھی آپ ﷺ پر کوئی قرآنی آیت نازل ہوتی تو آپ ﷺ اسے اولاً مردوں کو پڑھ کر سنااتے، پھر عورتوں کو، مگر آپ ﷺ صرف سنانا کافی نہ سمجھتے تھے بلکہ آپ ﷺ کسی کاتب کو بلا کر خود لکھواتے پھر اس سے پڑھوا کر سنتے اور ضرورت کے مطابق تصحیح کراتے۔ آپ ﷺ نے حکم دیا تھا کہ اس کے نسخے ہر مسلمان اپنے گھر میں رکھے (اردو دائرہ معارف اسلامیہ، دانش گاہ، پنجاب لاہور، ص 31-32)

حضرت میاں شیر محمد شرقپوری رحمۃ اللہ علیہ بھی نبی کریم ﷺ کی سنت کی پیروی میں اشاعت دین کیلئے ساری عمر کوشاں رہے چنانچہ آپؒ نے دینیات اور تصوف کی بعض نادر و نایاب کتب بھی طبع کروا کر تقسیم کیں تاکہ خصوصی طور پر ایسا پڑھا لکھا طبقہ جو کسی وجہ سے آپؒ کی صحبت سے فیضیاب نہ ہو سکا۔ مسائل دین سے آگاہ ہوتا رہے۔ آپؒ نے ”مرآة المحققین“ کو اردو ترجمہ کے ساتھ عمدہ کاغذ پر چھپوایا اور عوام الناس میں مفت تقسیم کی۔

”ذخیرۃ المملوک ترجمہ منہاج المملوک“ کا اردو ترجمہ کروایا اور تین سو صفحات پر مشتمل یہ کتاب مفت تقسیم کی۔

”حکایت الصالحین ترجمہ مجالس المحسنین“ جیسی آٹھ سو بیاسی صفحے کی

بڑی کتاب حضرت میاں صاحب رحمۃ اللہ علیہ کے ہاتھوں زیور طبع سے آراستہ ہوئی اور احباب میں تقسیم کی گئی۔ ”چشمہ فیض“ پنجابی زبان کا یہ

مختصر سا رسالہ جو امیر طریقت حضرت بابا امیر الدین رحمۃ اللہ علیہ کی تصنیف ہے طبع کروا کر تقسیم کیا۔ ان کتابوں کے علاوہ تفسیر، سیرت رسول

مقبول ﷺ اور اراد و لطائف، فقہ اور احادیث کی متعدد کتب بازار سے خرید کر طالبان حق میں بانٹتے اور لوگوں کو علمی ذخائر سے مالا مال کرتے

(اولیائے نقشبند: محمد امین شرقپوری، ص 424-426)

بچھونا:

آپ ﷺ کچھو رکی چٹائی پر لیٹتے تھے جس کے نشان آپ ﷺ کے جسم مبارک پر پڑ جاتے تھے۔ ایک رات حضرت عائشہ صدیقہ رضی اللہ تعالیٰ عنہا نے گدے کو نرم کرنے کے لیے اس کی چار تہیں بنا دیں مگر آپ ﷺ

نے اس کو دوبارہ سابقہ حالت پر لگانے کا حکم دیا (اردو دائرہ معارف اسلامیہ، دانش گاہ پنجاب، لاہور، ص 92)

اعلیٰ حضرت میاں شیر محمد شرقپوری رحمۃ اللہ علیہ نے نبی کریم ﷺ کی سونے کی سنت کو بھی اپنایا اور آپ فرش پر صف بچھا کر سوتے تھے اکثر سر کی ڈال کر اس پر سوتے تھے اور اینٹ سر کے نیچے رکھ لیتے تھے۔ (اولیائے

نقشبند: محمد امین شرقپوری، ص 418)۔

معمولات سفر:

نبی کریم ﷺ سفر کے لیے گھر سے عموماً پیر یا جمعرات کو نکلتے اور سفر سے واپسی پر سب سے پہلے مسجد میں تشریف لاتے اور دو رکعت نماز ادا کرتے (اردو دائرہ معارف اسلامیہ، دانش گاہ پنجاب، لاہور، ص 100-101)

اعلیٰ حضرت میاں شیر محمد شرقپوری رحمۃ اللہ علیہ سنت نبوی ﷺ کی تقلید کرتے ہوئے سفر کے لیے گھر سے عموماً پیر یا جمعرات کو نکلتے اور سفر سے واپس سیدھے مسجد میں تشریف لے جاتے اور دو چار نفل ضرور ادا کرتے (اولیائے نقشبند: محمد امین شرقپوری، ص 412)

خوش معاملگی:

حضور ﷺ معاملات کو اس خوش اسلوبی سے نبھاتے کہ معاملہ کرنے والا شخص ہمیشہ کے لیے آپ ﷺ کا گرویدہ ہو جاتا۔ حضرت جابر رضی اللہ تعالیٰ عنہ فرماتے ہیں کہ ایک مرتبہ آپ ﷺ نے مجھ سے کچھ ادھار لیا۔ وقت آنے پر نہ صرف یہ کہ آپ ﷺ نے وہ قرضہ ادا فرمایا بلکہ اس سے بھی زیادہ دیا (اردو دائرہ معارف اسلامیہ، دانش گاہ، پنجاب، لاہور، ص 133)۔

اعلیٰ حضرت میاں شیر محمد شرقپوری رحمۃ اللہ علیہ بھی معاملات کے نہایت صاف تھے۔ لین دین میں پائی کا حساب چکاتے جس کسی کا دینا

ہوتا نہ لیت و لعل کرتے اور نہ تاخیر فرماتے۔ اکثر ایسا ہوتا کہ آپ کو کہیں سفر میں روپیہ پیسہ کی ضرورت پڑتی تو کسی محبت سے رجوع فرماتے اور بقدر ضرورت ادھار طلب کرتے جو واپسی پر ادا کرتے (اولیائے نقشبند: محمد امین شرفیوری، ص 393)۔

معاشرتی تعلقات:

آپ ﷺ اس بات سے پوری طرح آگاہ تھے کہ خاندان اس معاشرہ کا ایک حصہ ہیں جو پوری بنی نوع انسان سے عبارت ہے اس لیے آپ ﷺ نے ان تعلقات کی خوش ادائیگی پر زور دیا اور آپ ﷺ خود بھی ان تعلقات کا حق ادا فرماتے رہے۔ آپ ﷺ نے خاندان کے ہر فرد سے آخر دم تک مروت و احسان کا سلوک جاری رکھا۔ حضرت علی رضی اللہ تعالیٰ عنہ کو اپنے خاندان کا ایک فرد بنایا ہوا تھا اور ان کی والدہ کے گھر اکثر تشریف لے جاتے تھے۔ حضرت جعفر بن ابی طالب کئی برسوں کے بعد حبشہ سے لوٹے تو آپ ﷺ نے بہت خوشی کا اظہار کیا۔ حضرت عبداللہ بن عباس رضی اللہ تعالیٰ عنہ کو آپ ﷺ سینے سے لگاتے اور فرماتے اے خدا! اسے علم و حکمت عطا فرما۔ اپنے رضاعی ماں باپ کو ہمیشہ اپنے اصلی والدین کی نظر سے دیکھتے (اردو دائرہ معارف اسلامیہ، دانش گاہ پنجاب، لاہور، ص 135)۔

حضرت میاں شیر محمد شرفیوری رحمۃ اللہ علیہ بھی عزیز و اقارب سے ملتے جلتے۔ ان کی شادی اور غمی میں شرکت فرماتے۔ سلام میں خود پہل

فرماتے۔ رخصت کرتے وقت مصافحہ بھی فرماتے (اولیائے نقشبند: محمد امین شرقپوری، ص 392)۔

شادی:

ہم نے معاشرتی طور پر شادی کو محض رسم بنا رکھا ہے حالانکہ یہ حضور ﷺ کی سنت ہے۔ سیرت نگاروں کی متفقہ رائے کے مطابق آپ ﷺ نے ایک بعد دیگرے گیارہ شادیاں کیں۔ ازواج مطہرات کے نام حضرت خدیجہ الکبریٰ رضی اللہ تعالیٰ عنہا، حضرت عائشہ صدیقہ رضی اللہ تعالیٰ عنہا، حضرت حفصہ رضی اللہ تعالیٰ عنہا، حضرت ام حبیبہ رضی اللہ تعالیٰ عنہا، حضرت ام سلمہ رضی اللہ تعالیٰ عنہا، حضرت سودہ رضی اللہ تعالیٰ عنہا، حضرت زینب بنت جحش رضی اللہ تعالیٰ عنہا، حضرت میمونہ رضی اللہ تعالیٰ عنہا، حضرت زینب بنت خزیمہ رضی اللہ تعالیٰ عنہا، حضرت جویریہ رضی اللہ تعالیٰ عنہا اور حضرت صفیہ رضی اللہ تعالیٰ عنہا ہیں (سیرت رسول عربی ﷺ: علامہ نور بخش صاحب توکلی، ص 689)

اعلیٰ حضرت میاں شیر محمد شرقپوری رحمۃ اللہ علیہ نے بھی سنت نبوی ﷺ کی سنت کے مطابق شادی کی۔ آپ کے ہاں دو صاحبزادے اور ایک صاحبزادی پیدا ہوئی۔ بیٹے پیدا ہوتے ہی اللہ کو پیارے ہو گئے۔ بیٹی سنت بلوغت کو پہنچی تو سنت کے مطابق اس کی شادی بھی کی (اولیائے نقشبند: محمد امین شرقپوری، ص 422)

صاحبزادی کا نام فاطمہ:

حضور ﷺ کی چھ اولادیں ام المومنین حضرت خدیجہ الکبریٰ رضی اللہ تعالیٰ عنہا کے بطن سے پیدا ہوئیں اور آپ ﷺ نے سب سے چھوٹی صاحبزادی کا نام ”فاطمہ“ رکھا (سیرت خیر الانام ﷺ: اردو دائرہ معارف اسلامیہ، جامعہ پنجاب، ص 589)۔

حضرت میاں شیر محمد شرقپوری رحمۃ اللہ علیہ کو حضور نبی کریم ﷺ سے والہانہ محبت تھی اس لیے آپ کو نبی کریم ﷺ کی اولاد پاک سے بھی بیحد محبت تھی یہی وجہ ہے کہ آپ نے اپنی صاحبزادی صاحبہ کا نام حضور نبی کریم ﷺ کی چھوٹی صاحبزادی ”فاطمہ“ کے نام کی نسبت سے ”حضرت فاطمہ“ رکھا اس طرح آپ نے نام رکھنے کی سنت کو بھی اپنایا (اولیائے نقشبند: محمد امین شرقپوری، ص 422)

سجدہ تعظیمی حرام ہے:

حضرت ابو ہریرہ رضی اللہ تعالیٰ عنہ سے روایت ہے کہ ایک عورت نے بارگاہ رسالت میں حاضر ہو کر عرض کیا: یا رسول اللہ! شوہر کا عورت پر کیا حق ہے؟ آپ ﷺ نے فرمایا! ”اگر کسی بشر کو لائق ہوتا کہ دوسرے بشر کو سجدہ کرے تو میں عورت کو فرماتا کہ جب شوہر گھر آئے اسے سجدہ کرے۔ اس فضیلت کے سبب جو اللہ تعالیٰ نے مرد کو عورت پر دی (فاضل بریلوی اور امور بدعت: سید محمد فاروق القادری، ص 162)

تعلیٰ بن مرة ثقفی رضی اللہ تعالیٰ عنہ سے روایت ہے کہ ”ایک روز

حضور ﷺ باہر تشریف لے گئے۔ ایک اونٹ بولتا ہوا آیا۔ قریب آ کر حضور ﷺ کو سجدہ کیا۔ مسلمانوں نے کہا، ہمیں تو زیادہ لائق ہے کہ نبی کریم ﷺ کو سجدہ کریں۔ حضور ﷺ نے فرمایا کہ میں کسی غیر اللہ کو سجدہ کرنے کا حکم دیتا تو عورت کو فرماتا کہ شوہر کو سجدہ کرے“ (فاضل بریلوی اور امور بدعت: سید محمد فاروق القادری، ص 163)

حضرت قیش بن سعد رضی اللہ تعالیٰ عنہ سے روایت ہے کہ:

”میں شہر حیرہ (نزد کوفہ) گیا، وہاں کے لوگوں کو دیکھا اپنے حکمران کو سجدہ کرتے ہیں میں نے عرض کی: رسول اللہ ﷺ زیادہ مستحق سجدہ ہیں۔ آپ ﷺ کی خدمت میں حاضر ہو کر یہ حال کیا۔ آپ ﷺ نے فرمایا: بھلا اگر تم ہمارے مزار کریم پر گزرو تو کیا مزار کو سجدہ کرو گے میں نے عرض کی نہیں۔ آپ ﷺ نے فرمایا: تم نہ کرو۔ میں کسی کو کسی کے سجدے کا حکم دیتا تو عورتوں کو شوہروں کو سجدے کا حکم فرماتا اس حق کے سبب جو اللہ نے ان پر رکھا ہے“ (فاضل بریلوی اور امور بدعت: سید محمد فاروق القادری، ص 165)۔

ابو مرثد غنوی رضی اللہ تعالیٰ عنہ سے روایت ہے کہ ”قبروں کی طرف نماز نہ پڑھو، نہ ان پر بیٹھو (فاضل بریلوی اور امور بدعت: سید محمد فاروق القادری، ص 166 بحوالہ ابوداؤد، ترمذی، نسائی)۔“

زمین بوسی بھی حرام ہے ”عالموں اور بزرگوں کے سامنے زمین چومنا حرام ہے۔ چومنے والا اور اس پر راضی ہونے والا دونوں گنہگار ہیں“ (فاضل بریلوی اور امور بدعت: سید محمد فاروق القادری، ص 168 بحوالہ شرح ہدایہ جلد 4، ص 43)۔ عورتوں کا مزارات پر جانا ناجائز ہے:

جب عورت مزار پر جانے کے لیے گھر سے ارادہ کرتی ہے۔ اس پر لعنت شروع ہو جاتی ہے اور جب تک واپس آتی ہے ملائکہ لعنت کرتے رہتے ہیں۔ سوائے روضہ انور کے کسی مزار پر جانے کی اجازت نہیں۔ وہاں کی حاضری البتہ سنت جلیلہ اور عظیمہ قریب الواجبات ہے۔ نبی کریم ﷺ نے ارشاد فرمایا: ”جو میرے مزار کریمہ کی زیارت کو حاضر ہوا اس کے لیے میری شفاعت واجب ہوگئی“۔ دوسری حدیث اس طرح سے ہے ”جس نے حج کیا اور میرے مزار کی زیارت کو نہ آیا بے شک اس نے مجھ پر جفا کی“ (فاضل بریلوی اور امور بدعت، ص 185)۔

اعلیٰ حضرت میاں شیر محمد شرقپوری رحمۃ اللہ علیہ بھی نبی کریم ﷺ کی سنت کی اتباع کرتے ہوئے اکثر قبرستان جاتے اور قبور کی زیارت فرماتے۔ مزارات پر مراقبہ بھی فرماتے اور کبھی کھڑے کھڑے دعائے مغفرت بھی فرماتے۔ قبر کو ہاتھ نہ لگاتے۔ فرماتے ہاتھ لگانے سے کیا ہوتا ہے جب تک دل نہ لگے (اولیائے نقشبند: محمد امین شرقپوری، ص 410) ☆

اعلیٰ حضرت میاں شیر محمد شرقپوری رحمۃ اللہ علیہ سجدہ تعظیمی کے سخت خلاف تھے۔ آپ کے مزار مبارک پر ایک بورڈ آویزاں تھا جس پر یہ تحریر تھا کہ ”تعظیمی سجدہ بھی حرام ہے“۔ ☆ طوائف تعظیمی: بلاشبہ غیر کعبہ معظمہ کا طوائف تعظیمی ناجائز ہے اور غیر خدا کو سجدہ شریعت محمد ﷺ میں حرام ہے۔ مزارات طیبہ اولیائے کرام سے کم از کم چار ہاتھ فاصلہ پر کھڑا ہونا چاہیے، یہی ادب ہے (فاضل بریلوی اور امور بدعت، ص 195) سجدہ تعظیمی کی وجہ سے ہماری خانقاہیں بڑی طرح بدنام کر دی گئی ہیں حالانکہ بوسہ و طوائف قبور سے لیکر سجدہ تعظیمی تک ہر مسئلے میں تمام علمائے اہل سنت متفق ہیں اور ان کا مسلک کتاب و سنت پر مبنی ہے اور اگر کہیں کوئی غیر شرعی فعل ہو رہا ہے تو اس کی ذمہ داری اس شخص پر ہے جو اسے کر رہا ہے۔ فاضل بریلوی نے قرآن مجید، چالس مستند احادیث ایک سو فقہی نصوص اور بزرگان دین کے اقوال سے سجدہ تعظیمی کے حرام ہونے پر ”الذبدۃ الذکیۃ فی تحریم سجود احمیہ“ نامی تحقیقی کتاب سپرد قلم کی ہے۔ اگر مزارات پر کوئی نادان یا جاہل زائر معلومات نہ رکھنے کے باعث غیر شرعی حرکت کرتا ہے تو اس کا الزام مسلک اہل سنت و جماعت پر نہیں لگایا جاسکتا۔

تیمارداری:

حضرت ابو موسیٰ اشعری رضی اللہ تعالیٰ عنہ سے روایت ہے کہ رسول اللہ ﷺ نے فرمایا: ”بھوکے کو کھانا کھلاؤ، بیمار کی مزاج پرسی کرو اور قیدی کو چھڑایا کرو (صحیح بخاری مترجم، جلد سوم، کتاب المرض، حدیث 608)

اعلیٰ حضرت میاں شیر محمد شرقپوری رحمۃ اللہ علیہ بھی سنت نبوی ﷺ کی پیروی کرتے ہوئے بیماروں کی تیمارداری کیا کرتے تھے چنانچہ آپ کے ساتھیوں اور مہمانوں میں سے اگر کوئی بیمار ہو جاتا تو اپنے ہاتھ سے اس کی تیمارداری کرتے اور اس کی غلاظت تک اٹھانے سے گریز نہ کرتے (اولیائے نقشبند: محمد امین شرقپوری، ص 394-395)

سادگی:

آپ ﷺ کو کھانے پینے، پہننے اور ہننے میں تکلف اور تصنع و بناوٹ سخت ناپسند تھی۔ سادگی ہمیشہ آپ ﷺ کا معمول رہی۔ جو کچھ سامنے آجاتا کھا لیتے۔ جو کچھ ملتا پہن لیتے۔ اپنے رفقا سے بھی آپ ﷺ یہی توقع رکھتے تھے کہ ان کے رہن سہن میں بھی سادگی اور بے تکلفی رہے۔ ایک دفعہ آپ ﷺ اپنی لخت جگر حضرت فاطمہ الزہراء رضی اللہ تعالیٰ عنہا کے مکان پر تشریف لے گئے اور گھر کے دروازے ہی سے پلٹ آئے۔ حضرت علی رضی اللہ تعالیٰ عنہ نے آپ ﷺ سے سبب دریافت کیا تو فرمایا: ”کسی پیغمبر کے شایان شان نہیں کہ وہ کسی ایسے گھر میں داخل ہو جس میں زیب و زینت ہو“ ہوا یہ تھا کہ آپ ﷺ کی صاحبزادی حضرت فاطمہ

رضی اللہ تعالیٰ عنہا نے گھر کی سجاوٹ کے لیے رنگین پردے دروازے پر ڈال لیے تھے۔ (سیرت خیر الانام ﷺ: شعبہ اردو دائرہ معارف

اسلامیہ، جامعہ پنجاب، لاہور، ص 244)

حضرت میاں شیر محمد شرقپوری رحمۃ اللہ علیہ بھی سنت نبوی ﷺ کے مطابق تحائف بھی لیتے تھے مگر سب حاجتمندوں پر خرچ کر دیتے۔ ساری زندگی میں کوئی کوٹھی یا محل نہیں بنوایا بلکہ تمام عمر نہایت سادہ مکان میں رہے، سامان آرائش و زیبائش سے آپ کو طبعاً نفرت تھی۔ سادہ خوراک کھاتے تھے مگر دسترخوان پر ملنے والوں کے لیے عمدہ کھانے بھی ہوتے جس سے معلوم ہوتا کہ کسی ”ریاست کے مالک“ کا دسترخوان ہے اور جب خود تناول فرماتے تو لذیذ سالن میں پانی ملا لیتے تاکہ نفس کی پرورش نہ ہو (اولیائے نقشبند: محمد امین شرقپوری، ص 393-396)۔

انکساری:

ایک مرتبہ لوگ آپ ﷺ کو دیکھ کر کھڑے ہو گئے تو آپ ﷺ کو ناگوار گزرا اور فرمایا: تم عجمیوں کی طرح ایک دوسرے کو دیکھ کر کھڑے نہ ہو جایا کرو (سیرت خیر الانام ﷺ: شعبہ اردو دائرہ معارف اسلامیہ، جامعہ پنجاب، لاہور، بحوالہ ابوداؤد، 5: 398 حدیث 5230)۔

اعلیٰ حضرت میاں شیر محمد شرقپوری رحمۃ اللہ علیہ بھی سنت کے مطابق ذاتی شہرت کو سخت ناپسند فرماتے تھے جب کوئی شخص تعظیم کے لیے اٹھتا تو اس چیز کو بھی ناپسند فرماتے۔ ملنے والوں سے اونچی جگہ پر بیٹھنے سے احتراز

کرتے۔ جب ساتھیوں کے ساتھ کہیں جاتے تو ان کے پیچھے پیچھے چلتے اور کبھی آگے بڑھنے کی کوشش نہ کرتے (اولیائے نقشبند: محمد امین شرقپوری، ص 394)۔

محفل ذکر:

حضرت ابو ہریرہ رضی اللہ تعالیٰ عنہ سے روایت ہے کہ نبی کریم ﷺ کا ارشاد گرامی ہے کہ فرشتوں کی ایک جماعت ہے جو راستوں وغیرہ میں گشت کرتی رہتی ہے اور جہاں کہیں ان کو اللہ کا ذکر کرنے والے ملتے ہیں تو وہ آپس میں ایک دوسرے کو بلا کر سب جمع ہو جاتے ہیں اور ذکر کرنے والوں کے گرد آسمان تک جمع ہوتے رہتے ہیں جب وہ مجلس ختم ہو جاتی ہے تو وہ آسمان پر جاتے ہیں۔ اللہ جل جلالہ، باوجودیکہ ہر چیز کو جانتے ہیں پھر بھی دریافت فرماتے ہیں کہ تم کہاں سے آگے ہو۔ وہ عرض کرتے ہیں تیرے بندوں کی فلاں جماعت کے پاس سے آئے ہیں جو تیری تسبیح، تکبیر اور تحمید (بڑائی بیان کرنے اور تعریف کرنے) میں مشغول تھے۔ ارشاد ہوتا ہے کیا ان لوگوں نے مجھے دیکھا ہے؟ عرض کرتے ہیں یا اللہ دیکھا تو نہیں۔ ارشاد ہوتا ہے اگر وہ مجھے دیکھ لیتے تو کیا حال ہوتا؟ عرض کرتے ہیں اور بھی زیادہ عبادت میں مشغول ہوتے اور اس سے بھی زیادہ تیری تعریف اور تسبیح میں منہمک ہوتے۔ ارشاد ہوتا ہے کہ وہ کیا چاہتے ہیں؟ عرض کرتے ہیں کہ وہ جنت چاہتے ہیں۔ ارشاد ہوتا ہے کیا انہوں نے جنت کو دیکھا ہے؟ عرض کرتے ہیں کہ جنت کو دیکھا تو نہیں۔

ارشاد ہوتا ہے کہ اگر وہ دیکھ لیتے تو کیا ہوتا؟ عرض کرتے ہیں کہ اس سے بھی زیادہ شوق اور تمنا سے اس کی طلب میں لگ جاتے۔ پھر ارشاد ہوتا ہے کہ کس چیز سے پناہ مانگ رہے تھے؟ عرض کرتے ہیں کہ جہنم سے پناہ مانگ رہے تھے۔ ارشاد ہوتا ہے کہ کیا انہوں نے جہنم کو دیکھا ہے؟ عرض کرتے ہیں دیکھا تو نہیں ہے۔ ارشاد ہوتا ہے اگر دیکھتے تو کیا ہوتا؟ عرض کرتے ہیں اور بھی زیادہ اس سے بھاگتے اور بچنے کی کوشش کرتے۔ ارشاد ہوتا ہے اچھا تم گواہ رہو میں نے ان سب مجلس والوں کو بخش دیا ایک فرشتہ عرض کرتا ہے یا اللہ فلاں شخص اس مجلس میں اتفاقاً اپنی کسی ضرورت سے آیا تھا وہ اس مجلس کا شریک نہیں تھا ارشاد ہوتا ہے کہ یہ گروہ ایسا مبارک ہے کہ ان کے پاس بیٹھنے والا بھی بد بخت نہیں ہوتا (لہذا اس کو بھی بخش دیا) (حضرت شیر ربانیؒ کا پیغام عصر حاضر کے نام: ڈاکٹر نذیر احمد شرقپوری، ص 13-14، بحوالہ بخاری شریف، مسلم شریف، مشکوٰۃ شریف) ☆

☆ جہاں پر محفل ذکر منعقد ہوتی ہے اس جگہ کو فرشتے زمین سے لیکر آسمان تک اپنے گھیرے میں لے لیتے ہیں۔ محفل ذکر میں شامل ہوتے ہیں اور دعا میں شریک ہوتے ہیں۔ ایسی بابرکت مجالس میں شریک ہونا انسان کے لیے بخشش اور نجات کا ذریعہ بن جاتا ہے اور جس محفل ذکر میں ولی کامل تشریف فرما ہو اس کی صحبت کی برکات سے اللہ تبارک و تعالیٰ ایک ایسے شخص کو بھی بخش دیتا ہے جو اپنی ضرورت سے آیا تھا اور چند لمحے نیک بندوں کی صحبت اس نے اختیار کی۔ اس لیے محفل ذکر کا اہتمام کرنا اور اس میں شریک ہونا اور نیک بندوں کی صحبت اختیار کرنا جو خیر و برکت ہے اور نیک بندوں کی صحبت میں بیٹھنے والا بد بخت نہیں رہتا۔ اللہ تعالیٰ اس کی شقاوت کو سعادت میں بدل دیتا ہے اور جب ایسی مجالس انعقاد پذیر ہوں تو ادھر ادھر چلنے پھرنے کی بجائے محفلوں میں با وضو، دو زانو اور سر ڈھانپ کر توجہ سے ذکر میں مصروف ہونا چاہیے اور ذکر کی محفلوں میں بیٹھنا ایسا ہے جیسا کہ انسان جنت کی کیاریوں (باغوں) میں بیٹھا ہوا ہو۔

اعلیٰ حضرت میاں شیر محمد شرقپوری رحمۃ اللہ علیہ بھی محافل ذکر میں سنت نبوی ﷺ کی پیروی کرتے ہوئے شمولیت فرماتے۔ قرآن پاک کے ختم شریف میں شامل ہوتے۔ کبھی کبھی رمضان المبارک کے ایام میں لاہور میں تشریف لے جاتے اور اکثر آستانہ شاہ محمد غوث رحمۃ اللہ علیہ کی مسجد میں حافظ فخر الدین صاحب کے پیچھے قرآن پاک سنتے (اولیائے نقشبند: محمد امین شرقپوری، ص 410)۔ نماز مغرب کے بعد روزانہ محفل ذکر کرواتے۔ محفل ذکر کے لیے چادر بچھائی جاتی اور اس پر شمارے بچھا دیئے جاتے اور پھر سب کے ساتھ دوزانوں بیٹھ کر شماروں پر درود شریف پڑھتے۔ نعت خوانی بہت سنتے تھے۔ گیارہویں شریف کی محفل میں شاہ محمد غوثؒ کے مزار پر جا کر شمولیت کرتے اور بارہویں کو اپنے ہاں محفل ذکر کرتے (خطبات شیر ربانی: میاں خدا بخش، ص 206, 80.78)

مسنون عمل:

اعلیٰ حضرت میاں شیر محمد شرقپوری رحمۃ اللہ ہمیشہ دوزانو بیٹھتے تھے، کھانا کھاتے وقت ایک زانو بیٹھتے تھے۔ راستہ پر چلتے وقت راستہ میں پڑے ہوئے اینٹ پتھر، پھل کا چھلکا، کانٹے دار ٹہنی وغیرہ کو اٹھا کر ایک طرف کر دیتے تھے تاکہ راستہ یا بازار میں چلنے والوں کو کسی قسم کی تکلیف نہ ہو۔ چلتے ہوئے نظر نیچی رکھتے تھے۔ تیز رفتار سے چلتے تھے حتیٰ کہ بڑے تیز چلنے والے بھی کچھے رہ جاتے تھے۔ چلنے میں بناوٹ بالکل نہ تھی۔ فخر سے دور رہتے۔ انکساری اختیار فرماتے، جب کوئی چیز خریدتے تو وتر کے

حساب سے خریدتے۔ مہمانوں کے آگے روٹیاں بھی تین تین رکھتے۔ کسی خادم کو اپنی جوتی نہ چھونے دیتے تھے۔ ہر چیز دائیں ہاتھ میں لیتے اور دائیں میں دیتے البتہ روپیہ پیسہ بائیں ہاتھ سے لیتے اور بائیں ہی میں دیتے۔

آپؐ مسجد یا گھر میں ہوتے تو جوتی کا سرا قبلہ رخ رکھتے۔ اگر کسی شخص کی جوتی کا سرا قبلہ رخ نہ ہوتا تو اپنے ہاتھ سے اسے درست کر دیتے۔ لوٹے کی ٹوٹی بھی ہمیشہ قبلہ رخ رکھتے۔ اگر کوئی خادم بھول کر ٹوٹی قبلہ رخ نہ رکھتا تو آپؐ اس پر بہت ناراض ہوتے، قبلہ کا بجد احترام فرماتے۔

زیارت قبور:

سفر حج سے واپسی پر دو مہینے گزرے تھے کہ ایک روز آدھی رات کے وقت آنحضرت ﷺ کا ایک بستر سے اٹھے اور ایک خادم ابو رافع یا ابو موہبہ کو ساتھ لے کر جنت البقیع کے قبرستان میں تشریف لے گئے اور اپنے پرانے رفقائے کے لیے دیر تک دعا و استغفار کرتے رہے (اردو دائرہ معارف اسلامیہ، دانش گاہ پنجاب، لاہور، ص 64)۔

حضرت میاں شیر محمد شرقپوری رحمۃ اللہ علیہ اکثر قبرستان بھی جاتے اور قبور کی زیارت فرماتے اور کبھی کھڑے کھڑے دعائے مغفرت بھی فرماتے (اولیائے نقشبند: محمد امین شرقپوری، ص 410)۔

بیمار کی عیادت کرنا ضروری ہے

حضرت ابو موسیٰ اشعری رضی اللہ تعالیٰ عنہ سے روایت ہے کہ رسول

اللہ ﷺ نے فرمایا: بھوکے کو کھانا کھلاؤ، بیمار کی مزاج پرسی کرو اور قیدی کو چھڑایا کرو (صحیح بخاری مترجم، جلد سوم، کتاب المرضی، حدیث 608)۔

ایصال ثواب:

ایصال ثواب ایک رسم اور بدعت نہیں ہے بلکہ یہ نبی کریم ﷺ کی سنت ہے اور احادیث مبارکہ سے ثابت ہے۔

حضرت عائشہ صدیقہ رضی اللہ تعالیٰ عنہ فرماتی ہیں کہ ”رسول اللہ ﷺ نے ایک سینگوں والا مینڈھا لانے کا حکم دیا جس کے ہاتھ پیر اور آنکھیں سیاہ ہوں۔ پس قربانی کے لیے ایسا مینڈھا لایا گیا۔ آپ ﷺ نے فرمایا: ”اے عائشہ! چھری لاؤ“ پھر فرمایا: ”اسے پتھر پر تیز کرو“۔ میں نے اس کو تیز کیا پھر آپ ﷺ نے چھری لی۔ مینڈھے کو پکڑا، اس کو لٹایا اور ذبح فرمانے لگے، پھر فرمایا: ”اللہ کے نام سے اے اللہ! محمد، آل محمد اور امت محمد کی طرف سے اسے قبول فرما، پھر اس کی قربانی کی“ (مسلم، باب استجاب الاحیہ و ذبحها مباشرہ)۔

حضرت سعد بن عبادہ رضی اللہ تعالیٰ عنہ فرماتے ہیں کہ میں نے رحمت عالم ﷺ سے دریافت کیا کہ میری والدہ فوت ہوگئی ہیں کیا میں ان کی طرف سے کچھ خیرات کروں؟ آپ ﷺ نے ارشاد فرمایا ”ہاں کرو“ میں نے عرض کی ”کونسا صدقہ افضل ہے؟“ ارشاد فرمایا: ”پانی پلانا“ (نسائی)۔

حضرت عبداللہ بن عمر رضی اللہ تعالیٰ عنہ سے مروی ہے کہ سرکار مدینہ

ﷺ نے ارشاد فرمایا: ”کہ جب تم میں سے کوئی شخص کچھ نفل خیرات کرے تو چاہیے کہ اسے ماں باپ کی طرف سے کرے کیونکہ اس کا ثواب ان دونوں کو ملے گا اور اس شخص کے ثواب میں کچھ بھی کم نہیں کیا جائے گا (طبرانی اوسط)۔“

اعلیٰ حضرت میاں شیر محمد شرقپوری رحمۃ علیہ بھی متوفی کے پسماندگان کے پاس برائے تعزیت اور فاتحہ خوانی میں رسماً نہیں جاتے تھے بلکہ سنت نبوی ﷺ کی پیروی کرتے ہوئے جاتے تھے۔ سورہ فاتحہ پڑھتے اور متوفی کے لیے دعائے مغفرت فرماتے۔ اکثر قبرستان بھی جاتے اور دعائے مغفرت فرماتے (اولیائے نقشبند: محمد امین شرقپوری، ص 410)۔

مرض الوفات:

حضرت عبداللہ بن مسعود رضی اللہ تعالیٰ عنہ سے روایت ہے کہ میں نبی کریم ﷺ کی علالت کے دوران آپ ﷺ کی خدمت میں حاضر ہوا تو اس وقت آپ ﷺ کو سخت بخار چڑھا ہوا تھا۔ میں عرض گزار ہوا کہ حضور ﷺ کو بہت سخت بخار ہے شاید یہ اسی وجہ سے ہے کہ آپ ﷺ کے لیے دگنا اجر ہے۔ آپ ﷺ نے فرمایا کہ اس طرح کوئی مسلمان ایسا نہیں کہ اسے تکلیف پہنچے مگر اس کے گناہ اس طرح جھڑ جاتے ہیں جیسے درخت کے پتے جھڑتے ہیں (صحیح بخاری شریف مترجم، جلد سوم، کتاب المرض، حدیث 606) آپ ﷺ ایک روز جنت البقیع کے قبرستان میں گئے۔

قبرستان سے واپس لوٹے تو سردرد سے مرض کی ابتداء ہو چکی تھی۔ طبیعت مضحک ہوتی گئی اور ضعف روز بروز بڑھتا گیا۔ آپ حضرت عائشہ صدیقہ رضی اللہ تعالیٰ عنہا کے حجرے میں تشریف لے گئے۔ سر میں درد ہونے کی وجہ سے آپ ﷺ نے سر پر رومال باندھ لیا (اردو دائرہ معارف اسلامیہ، دانش گاہ پنجاب، لاہور، ص 64-65)

اللہ تعالیٰ نے اپنے فضل و کرم سے اعلیٰ حضرت میاں شیر محمد شرقپوری رحمۃ اللہ علیہ کو یہ سعادت بھی نصیب فرمائی کہ آپ سفر آخرت سے پہلے بیماری میں مبتلا ہوئے اور آپ کو تپ محرقہ کا عارضہ ہو گیا (اولیائے نقشبند: محمد امین شرقپوری، ص 445)۔

وفات اقدس:

جمہور کے نزدیک آنحضرت ﷺ نے ہجرت کے دس سال پورے ہونے کے بعد پیر کے دن 12۔ ربیع الاول 11 ہجری کو اس دنیا سے رحلت فرمائی (اردو دائرہ معارف اسلامیہ، دانش گاہ پنجاب، لاہور، ص 67)۔

اللہ تعالیٰ نے اپنے فضل عمیم سے اعلیٰ حضرت میاں شیر محمد شرقپوری رحمۃ اللہ علیہ کو حضور نبی کریم ﷺ کی وفات کی نسبت سے پیر کے روز اس دنیا سے رحلت نصیب فرمائی۔ انا للہ وانا الیہ راجعون (اولیائے نقشبند: محمد امین شرقپوری، ص 447)۔

ارشادات شیر ربانی رحمۃ اللہ علیہ

توحید کے متعلق ارشادات:

- ”یہی سارا کمال نہیں کہ منہ مغرب کی طرف کر لیا جائے، ایسا تو دوسری قومیں بھی کرتی ہیں، بلکہ کمال اس میں یہ ہے کہ توحید اور رسالت کو اس طرح جانو جس طرح جاننے کا واقعی حق ہے۔“
- ”توحید اور رسالت باہمی مربوط ہیں۔ توحید کے بغیر رسالت نہیں اور رسالت کے بغیر توحید نہیں“ (یعنی توحید کی معرفت رسالت کے بغیر ممکن نہیں)۔
- ”اللہ تعالیٰ کو وحدہ لا شریک مان کر امر و نہی پر سختی اور استقامت سے عمل کرنا اور حضور اقدس ﷺ کو سچا پیغمبر مان کر صدق دل سے اتباع سنت کرنا ہی بڑی سعادت ہے۔ جب اس پر دل و جان سے عمل ہوگا تو باقی جملہ امور از خود فرمان خداوندی کے عین تابع ہو جائیں گے“
- ”اسلام کے پانچ رکن ہیں اور ایمان کے دو یعنی رسالت و توحید۔ کیونکہ رسالت کی متابعت سے توحید تک پہنچا جاسکتا ہے اور ایمان میں تصدیق قلبی ہوتی ہے۔“
- ”اللہ تعالیٰ کو حاضر و ناظر جانو۔“
- ”جب خداوند کریم کو حاضر و ناظر جانتے ہو تو پھر اس کی نافرمانی کیوں کرتے ہو؟ اور جو کہے کہ اللہ تعالیٰ حاضر و ناظر نہیں وہ کافر ہے“

○ ”کلمہ پڑھنے کو تو پڑھتے ہیں لا الہ الا اللہ مگر اس پر عمل نہیں کرتے معاذ اللہ“

○ ”اللہ تعالیٰ وہ ہے جس نے حقیر پانی (منی) کی ایک بوند سے انسان کو پیدا کیا“

○ ”ہمہ اعضاء اجسام درست پیدا فرمائے۔ کان، ناک، آنکھ، زبان، ہاتھ اور پاؤں پیدا فرمائے۔ ان میں سے اگر کوئی ضائع ہو جائے یا خراب ہو جائے تو قادر مطلق کے علاوہ وہ کون کارِ گیر ہے جو اسے درست کرے؟ بس ہر دم اللہ تعالیٰ کا شکر ادا کرو۔ دانا عبرت حاصل کرتے ہیں۔ حق تعالیٰ انسان کو نیست سے ہست میں لایا۔ تو دیکھ نہیں سکتا مگر وہ تیرے ہر نفس (سانس) کی رفتار سے بھی واقف ہے“

○ ”دل و جان جو تمہارے پاس ہے، یہ اللہ کی امانت ہے“

○ ”آدمی اپنی نفسانی خواہشات کی خاطر اللہ تعالیٰ سے گلہ و شکوہ کرتا ہے (معاذ باللہ) حالانکہ اس کو چاہئے کہ ہر حالت میں رب کریم کا شکر ادا کرتا رہے“

○ ”کارخانہ قدرت میں جو کچھ ہو رہا ہے وہ حکم خداوندی کے تحت ہو رہا ہے“

○ ”جو خدا سے ڈرتا ہے اس سے ہر چیز ڈرتی ہے خواہ وہ کسی اور جنس میں سے ہی کیوں نہ ہو“

- ”خداوند کریم دم بدم تیری نگرانی اور حفاظت کرتا ہے، بے شمار نعمتیں عطا فرماتا ہے کیا تو نے بھی کبھی اس کا حقیقی شکر ادا کیا ہے؟
- ”تو خداوند کریم پر قربان ہو جا، وہ تجھ پر جنت نثار کر دے گا“
- ”جس کی طرف رب اس کی طرف سب“
- ”اس وحدہ لا شریک کا پتہ حضور ﷺ نے بذریعہ سورہ اخلاص دیا۔“
- ”وہ اللہ تعالیٰ ہی ہے جس نے دین کے ساتھ حضرت محمد ﷺ کو مبعوث فرمایا۔ حضور ﷺ ہی کی خاطر ایجاد دو عالم ہوئی۔
- اللہ تعالیٰ اس دین کو سب پر غالب رکھے گا“
- ”مخلوق کا سوالی نہ ہو، خالق کی طرف رجوع کرنے والا ہو اور اسی سے سوالی ہو“
- ”ہر چیز اپنے رب سے مانگ۔ جو کچھ تیری قسمت میں ہو گا مل کر ہی رہے گا“
- ”جب عظمت الہی دل میں موجود ہو تو پھر کس کی مجال ہے جو اسے ہراساں اور پریشان کرے“
- ”جو درد دل کا مریض ہے، اس کا علاج دیدار یار ہی سے ہو سکتا ہے“
- ”ذات باری بے مثال ہے اور لافانی ہے۔ کوئی اس سے مشابہ نہیں ہو سکتا“
- ”حق جل مجدہ کی ذات نہ تقسیم ہو سکتی ہے، نہ محدود ہو سکتی ہے اور نہ

شمار میں آسکتی ہے“

○ ”قرآن پاک کا تہائی حصہ ذات باری تعالیٰ کی توحید کے متعلق ہے“

رسالت کے متعلق ارشادات:

○ ”اللہ تعالیٰ کی وحدانیت کا پتہ حضرت محمد مصطفیٰ ﷺ نے ہی دیا“

○ ”حضرت محمد مصطفیٰ ﷺ تمام انبیاء علیہم الصلوٰۃ والسلام سے افضل و اعلیٰ ہیں اور سب انبیاء علیہم السلام پر حضور ﷺ کے احسانات ہیں۔“

ہمہ انبیاء در پناہ تو اند
مقیم در بارگاہ تو اند
تو ماہ منیری ہمہ اختر اند
تو سلطان ملکی، ہمہ چاکر اند

ترجمہ:

یا رسول اللہ ﷺ تمام انبیاء علیہم السلام آپ کی پناہ میں ہیں اور آپ ﷺ کے آستانے کے باشندے ہیں۔ یا رسول اللہ ﷺ آپ روشن چاند ہیں اور وہ (انبیاء کرام) ستارے ہیں، آپ سلطنت خداوندی کے بادشاہ ہیں اور وہ (انبیاء کرام) سب خادم ہیں۔

○ ”ہمارے حضور پر نور نبی کریم ﷺ اپنے جسد اور روح دونوں کے ساتھ ہیں۔ زمین اور ملکوت کے اطراف میں جہاں چاہتے ہیں، سیر فرماتے ہیں“

○ ”جس طرح گلاب تمام پھولوں کا سردار ہے اسی طرح ہمارے نبی ﷺ بھی تمام رسولوں کے سردار ہیں۔“

- ”اللہ تعالیٰ جبریل علیہ السلام اور قرآن کا پتہ ہمیں صرف اور صرف نبی کریم ﷺ نے ہی دیا ہے“
- ”اگر اللہ تعالیٰ کو اپنے محبوب ﷺ کے نور کو ظاہر کرنا مقصود نہ ہوتا، تو اپنا آپ ہرگز ظاہر نہ فرماتا“

بنا ساری خدائی سے محمد مصطفیٰ ﷺ پہلے

نہ آدم، نہ فرشتہ تھا، نہ تھا ظاہر خدا پہلے

- ”رسول اللہ ﷺ انسانوں کے علاوہ جنوں کے بھی رسول ہیں۔“
- ”حضرت آدم علیہ السلام کی پیدائش سے پہلے حضور ﷺ فرشتوں کے رسول تھے“
- ”تمام پیغمبر علیہم السلام عادات درست کرنے کے واسطے مبعوث ہوئے۔“

”کیونکہ قیامت کے دن فیصلہ عادات پر ہوگا۔ لہذا عادات کا درست کرنا اشد ضروری ہے۔“

- ”پہلے رسالت پھر توحید، اگر رسالت کے تابع نہ ہوگا توحید سے دور ہو جائے گا۔“

فضائل حضرت محمد صلی اللہ علیہ وآلہ وسلم:

- ”فضائل حضرت محمد مصطفیٰ ﷺ جن وانس کے علاوہ ہر چیز کے بھی رسول ہیں۔“

- ”حدیث شریف میں ہے کہ رسول اللہ ﷺ نے فرمایا: اللہ تعالیٰ نے

دنیا میرے سامنے پیش کر دی تو میں واقعات عالم کو اس طرح دیکھ رہا تھا جیسے کوئی چیز ہاتھ کی ہتھیلی پر موجود ہو۔ لہذا نہایت ضروری ہوا کہ ہمہ افعال، اقوال اور احوال میں سنت کی پیروی ہو، اسی میں صحیح عزت نصیب ہوگی۔“

○ ”جو کچھ دین کی نعمتیں ہمیں ملی ہیں، یہ سب حضور نبی کریم ﷺ کے طفیل نصیب ہوئی ہیں۔“

○ ”قادر مطلق کا حکم ہے، جو نبی کریم ﷺ کے فیصلہ پر راضی ہوگا اللہ تعالیٰ بھی اسی پر راضی ہوگا۔“

○ ”جو شخص حضور نبی کریم ﷺ کے ساتھ محبت کا دعویٰ کرتا ہے مگر حضور ﷺ کے احکامات کی پیروی نہیں کرتا، وہ جھوٹا ہے، جھوٹا ہے۔“

○ ”ہمیں جو کچھ نصیب ہوا ہے یہ سب حضور اکرم ﷺ کی زبان مبارک نور علی نور سے ملا ہے۔“

○ ”اللہ تعالیٰ نے اپنے حبیب ﷺ سے فرمایا، جو فرض کی ادائیگی میں سستی کرے اسے آپ پکڑ لیں اور جو سنت میں غفلت کرے گا اس کو میں پکڑ لوں گا۔“

○ ”اگر نبی کریم ﷺ راضی ہیں تو رب العالمین بھی راضی ہے۔“

○ خدا کی رضا چاہتے ہیں دو عالم خدا چاہتا ہے رضائے محمد ﷺ

○ ”قرآن شریف حضور نبی کریم ﷺ کی صفات سے بھرا پڑا ہے۔“

○ قیامت کے دن سات گروہ سایہ عرش میں خوش باش ہوں گے اور

سانہ عرش کے نیچے محفوظ ہوں گے۔ لوگ پوچھیں گے کیا آپ کا ابھی حساب و کتاب نہیں ہوا۔ وہ جواب دیں گے کیسا حساب و کتاب؟ لوگ پھر پوچھیں گے وہ کونسا نیک عمل تم لوگوں نے کیا ہے جو یہ درجہ ملا، وہ جواب دیں گے یہ سب کچھ رسول اللہ ﷺ کی اتباع سنت نبوی ﷺ کی وجہ سے ہوا ہے ☆

فقہی و علمی لطائف کے متعلق ارشادات:

سورۃ العصر کی تفسیر بیان فرماتے ہوئے فالبدیہ فرمایا:

○ ”یہ کلام اللہ ہے، جو ہمارے پاس حضور اقدس ﷺ لائے ہیں۔ اس میں وقت عصر کی یا حضور انور ﷺ کے زمانہ کی قسم اٹھائی گئی ہے۔ اس میں عبرت کا مقام غور طلب ہے۔ جس طرح دن کا بیشتر حصہ گزر کر انجام کے نزدیک ہو جاتا ہے۔ جو پھر واپس نہیں آسکتا اسی طرح انسان کی زندگی بھی زوال پذیر ہے“

ایک شخص سے پوچھا ”تیرا نام کیا ہے؟ اس نے جواب دیا: ابراہیم،

☆ حضرت ابو ہریرہ رضی اللہ تعالیٰ عنہ سے روایت ہے کہ نبی کریم ﷺ نے فرمایا سات آدمی ہونگے جن کو حق تعالیٰ اپنے سائے میں رکھیں گے جس دن کوئی سایہ نہ ہوگا (1) عادل بادشاہ (2) نوجوان جو اللہ کی عبادت میں لگا رہے (3) وہ آدمی جس کا دل مسجد میں انکار ہے جب اس سے نکلے تو وہاں آجائے (4) دو آدمی جو اللہ کے لیے محبت کر کے اکٹھے ہوں اور پھر جدا ہوں اس بات پر (5) وہ آدمی جو حق تعالیٰ کو خلوت میں یاد کرے اور اس کی آنکھیں آنسوؤں سے تر ہو جائیں (6) وہ آدمی جس کو حسن اور جمال والی عورت بلائے اور وہ کہے کہ میں اللہ سے ڈرتا ہوں (7) وہ آدمی جو صدقہ کرے اور اسے چھپائے یہاں تک کہ اس کا بایاں نہ معلوم کر سکے کہ اس کے دائیں ہاتھ نے کیا خرچ کیا ہے (خطبات شیرربانی، بحوالہ بخاری شریف و مسلم شریف)۔

آپ نے فرمایا: تو کہاں ابراہیم ہے؟ ابراہیم علیہ السلام نے تو اپنے بیٹے کی گردن پر چھری چلا دی تھی۔

○ لا کی تلوار سے جب تک فنا نہ ہو الا اللہ تک پہنچ نہیں سکتا۔

○ ایک شخص جو داڑھی منڈا تھا کو مخاطب کرتے ہوئے فرمایا: تیرا نام کیا

ہے؟ اس نے جواب دیا مہر دین

فرمایا: شادی شدہ ہو؟ عرض کیا ”حضور شادی شدہ ہوں“ فرمایا: بیوی کا سر

بھی مونڈ دو، پھر مہر اور دین پورا بن جائے گا۔

اس نے اپنے فعل سے توبہ کی اور آئندہ پکا وعدہ کر لیا۔

○ ”شریعت کا فتویٰ ظاہر ہے اگر کوئی خلوص نیت سے ظاہری طور و

اطوار درست کر لے تو خداوند کریم اس کے باطن کو بھی درست فرما

دیتے ہیں“

○ ”انسان اپنی ادنیٰ سے ادنیٰ خواہش کو پورا کرنے کے لیے بے حد

جدوجہد کرتا ہے حتیٰ کہ بغیر جوتی چل پھر بھی نہیں سکتا، مگر ہائے افسوس

لوگ قرآن شریف پر عمل کیے بغیر زندگی کے دن کیسے گزار دیتے ہیں“

○ ”کسی سے اگر پوچھا جائے کہ پہنے ہوئے لباس میں فلاں سے فلاں

چیز کتنے کی لی ہے تو وہ ضرور قیمت بتائے گا، لیکن اگر پوچھا جائے کہ

دین کتنے کالیا تو کیا جواب دو گے؟

○ ”مسلمانی در کتاب و مسلمان در گورست“ (یعنی مسلمانی کتاب میں

اور مسلمان قبر میں ہے)۔

- ”اے انسان تو نے کبھی غور نہ کیا میں کیا ہوں؟ کہاں سے آیا؟ کہاں جاؤں گا؟ کیا ہوگا؟ کیا کرنا ہے؟ اور کیا کرتا ہوں؟“
- ”خلاف سنت کام کرنے والے کی طرف سے رسول اللہ ﷺ کو رنج ہوتا ہے اور جو حضور کو رنج پہنچائے دونوں جہاں میں ذلیل ہوتا ہے“
- ”روح عجیب چیز ہے نہ اس کے آنے کا پتہ چلتا ہے اور نہ جانے کا۔ جب روح جسم سے جدا ہو جاتی ہے تو جسم مردہ ہو جاتا ہے۔“
- ”لا کی تلوار سے تمام خواہشات نفسانی کو قتل کر کے الا اللہ کی وادی انوار و اسرار میں ابدی طور پر داخل ہو جائے مگر یہ اللہ تعالیٰ کے فضل و کرم کے بغیر کہاں نصیب ہو؟“
- ”اللہ تعالیٰ کے ساتھ ایسا رشتہ اختیار کر لے کہ تیری ذات کی بوتک نہ رہے، مگر یہ ہے بہت مشکل“۔
- ”مسلمان آگ میں کود جانے کو آسان جانے، مگر سنت کو چھوڑنا مشکل جانے“
- ”اللہ تعالیٰ کی راہ میں اپنی عزیز سے عزیز چیز کو قربان کرو“۔
- ہر چہ داری صرف کن در راہ او لن تنالوا البر حتی تنفقوا
- ”چودھریوں، نمبرداروں اور عزت والوں کے لیے لازمی ہے کہ وہ دین کی اشاعت میں کوشش کریں“۔
- ”جو کھایا سو گویا، جو جوڑا سو بوڑا اور جو دیا سولیا“
- ”ایمان اور اسلام مل کر دین بنا ہے۔ دین باطن کو صاف رکھتا ہے اور

اسلام ظاہری شکل و صورت کو درست رکھتا ہے اور افعال و اقوال کی اصلاح کرتا ہے۔“

○ ”قرآن شریف کا ہر نقطہ، زیر، زبر اور پیش اپنی اپنی جگہ پر جامع ہے۔ ایک زمانہ آئے گا کہ لوگ قرآن پاک رسمی طور پر پڑھیں گے۔ مرد عورت پڑھنے والے زیادہ ہوں گے لیکن عمل نہیں ہوگا۔“

○ ”نبی پاک ﷺ کا دین اس قدر سچا ہے کہ حضور ﷺ سے پہلے سب سچے دینوں کو بھی منسوخ کر دیا تو بھلا جھوٹے دینوں کی کیا حیثیت ہے؟“

○ ”شادی صرف دودھ کے ایک پیالہ سے بھی ہو سکتی ہے پھر اتنی فضول خرچی کیوں؟“

○ ”جو شخص اپنی خواہشوں کے تابع ہو جائے وہ انسان نہیں رہتا بلکہ مثل کتے کے ہو جاتا ہے“

فضائل علم و علماء:

○ ”ہر مسلمان مرد و عورت پر دین کی نگرانی کرنا فرض ہے“

○ ”آج کل لوگ نفسانی خواہشات کو پورا کرنے کے لیے شریعت کے فتویٰ کو تلاش کرتے ہیں مگر دین حق کی تلاش میں کوشش نہیں کرتے“

○ ”دین کی اشاعت میں ملامت اٹھانے والا اللہ کے نزدیک پیارا ہے“

○ ”ہر مسلمان مرد و عورت پر لازم کر دیا گیا ہے کہ دین کی حفاظت اور

نگرانی کرے“

- ”اللہ تعالیٰ نے اپنے حبیب ﷺ کو فرمایا کہ تیری امت کے علماء حضرت عیسیٰ علیہ السلام جیسی ہمت رکھنے والے بنا دیئے ہیں“
- ”دینی علم پڑھ کر دین کی ہدایت کرنی چاہئے۔ لوگوں کو بری باتوں سے روکنا اور نیک باتوں کا رواج ڈالنا چاہئے۔“
- ”دین کی خاطر ہر طرح کی مصیبت اور طعنہ برداشت کرنے والے کو اللہ کے خزانوں میں سے ایک خزانہ ملے گا، جو اسی کا حصہ ہوگا۔“

عبادات:

- ”خداوند کریم نے ہر چیز انسان کے لیے پیدا فرمائی ہے، مگر انسان کو اپنی عبادت کے لیے پیدا کیا ہے۔“
- ”نقلی عبادت فرضیت کو تقویت دیتی ہے مثل چھلکا بیضہ کے۔“
- ”نماز نہایت عاجزی، اطمینان اور توجہ سے پڑھی جائے تاکہ اس کا اثر چہرے سے عیاں ہو، ممنوع افعال سے ہمیشہ بچا جائے۔“
- ”زمین کے جس ٹکڑے پر عبادت کی جاتی ہے وہ ٹکڑا قیامت کے دن عبادت کرنے والے کے لیے سفارش کرے گا۔“
- ”نماز کی شکل ہے، لیکن نظر نہیں آتی، جس طرح روح نظر نہیں آتی۔“
- ”نمازی کے لیے لازم ہے کہ وہ دوسروں کو بھی نماز کی طرف بلائے“
- روز محشر کہ جان گداز بود
اولیں پر سش کہ نماز بود
- ”جب اذان کی آواز کان میں آئے تو فوراً کھڑے ہو جاؤ نماز میں

غفلت تباہی کا موجب ہے۔“

○ ”جب نماز میں کھڑے ہو تو یہ خیال کرو کہ تم تمام مکروہات دنیوی کو چھوڑ کر دربار الہی میں کھڑا ہوں۔“

معاملات:

○ ”برادری، خویش واقارب کے حقوق کا خیال رکھنا چاہئے اور دنیوی معاملات ترک نہیں کر دینے چاہئیں۔“

○ ”خود نیک، صالح اور پرہیزگار بنو اور گھر والوں کو بھی دوزخ کی آگ سے بچاؤ یہ ان کے ساتھ اچھی دوستی اور محبت ہے“

○ ”جب گھر میں لڑکا، لڑکی، بھائی اور بیوی وغیرہ بے نماز ہوں اور گھر کا مالک ان کو نماز کا پابند نہ کرے تو اسے باز پرس ہوگی۔“

○ ”ہمہ افعال، اقوال اور معاملات اگر اللہ اور اس کے رسول ﷺ کے بتائے ہوئے اصولوں کے مطابق ہوں گے تو یہ عین عبادت ہوگی“

○ ”کسی کی دل آزاری نہیں کرنی چاہئے خواہ گھر کا کوئی فرد ہو یا باہر سے کوئی ہو، یہاں تک کہ گاؤں کے کسی انسی (نچلی قوم) کو بھی دکھ

نہیں پہنچانا چاہیے“

○ ”پیوہ، یتیم اور غریب کا خیال رکھنا چاہیے“

○ ”ہمسائے سے حتی الوسع نیک سلوک کرو اور کوئی چیز قابل استعمال مانگے تو نہ روکو“

○ ”اول تو قرض لینا نہیں چاہئے اور اگر لے لو تو بخوشی واپس کرو“

○ ”مسلمانوں کو اپنے بھائی کے ساتھ ہر قیمتی چیز سے بڑھ کر محبت کرنی چاہئے“

سنت نبوی صلی اللہ علیہ وآلہ وسلم کی اہمیت:

○ ”تلوار ہاتھ میں ہو تو منکرین سنت کی گردن مار دی جائے“

○ ”جو فساد کے زمانہ میں حضور نبی کریم ﷺ کی سنت پر عمل پیرا ہوگا، قیامت کے دن آقائے نامدار ﷺ اس کی خود شفاعت کریں گے“

○ ”حضور انور ﷺ کی سنت سے سرمو انحراف بھی کھلی ہوئی ضلالت (گمراہی) ہے اور اس کا نتیجہ خسرہ الدنیا والآخرہ ہے“

○ ”ہم چلہ کشی پسند نہیں کرتے، ہمارے لیے اتباع سنت ہی کافی ہے۔ کلمہ طیبہ ہمارے لیے کافی ہے“

○ ”ہم سنت رسول اللہ ﷺ جانتے ہیں فقیری نہیں جانتے“

○ ”خلاف سنت کام کرنے والے کی طرف سے رسول اللہ ﷺ کو رنج ہوتا ہے اور جو حضور ﷺ کو رنج پہنچاتا ہے وہ دونوں جہانوں میں ذلیل و خوار ہوتا ہے“

وظائف:

○ ”اللہ اللہ بکثرت پڑھا کرو تا کہ باللہ ہو جاؤ“

○ ”خوشی، غمی، آرام، مصیبت، صحت، بیماری، گھر، سفر میں کھڑے بیٹھے اور لیٹے اللہ تعالیٰ کو یاد کرتے رہو“

○ ”جب راحت ہو تو الحمد للہ پڑھے اور جب تکلیف اور پریشانی ہو تو

انا لله وانا اليه راجعون پڑھے

”انسان کو دل سے صابر اور زبان سے شاکر ہونا چاہئے“

”اللہ تعالیٰ کو اس طرح یاد کرو کہ اپنی ہستی کو بالکل بھول جاؤ“

”سوتے وقت تین بار کلمہ شریف پڑھ کر سونا چاہئے“

”اللہ تعالیٰ کو سوز و گداز اور درد بھرے دل کے ساتھ یاد کرنا چاہئے“

”سبحان اللہ! سبحان اللہ! سبحان اللہ! پڑھنا بہت درجہ رکھتا ہے۔“

اسی میں بے شمار فوائد ہیں۔ استغفار بھی بکثرت پڑھنا چاہئے“

”اللہ کا ذکر اللہ اللہ اللہ سب اذکار سے افضل ہے مگر افسوس یہ ہے کہ

ہم سے ہوتا کچھ نہیں۔ موبمواثر ہونا چاہئے“

قیامت کے دن اللہ تعالیٰ سے ڈرا اور خوف کی وجہ سے سب نڈھال

ہوں گے مگر بعض لوگوں کے چہروں سے نور برستا ہوگا۔ لوگ حیران ہو کر

گمان کریں گے کہ یہ تو شاید کوئی پیغمبروں کا گروہ ہے مگر معلوم ہوگا کہ یہ

گروہ تو اللہ کا ذکر اللہ اللہ کرنے والوں کا ہے“

”کلمہ شریف میں لا الہ الا اللہ کو ایک ہی سانس میں دو مرتبہ کہے اور

تیسری مرتبہ اسی سانس میں کلمہ تمام پڑھے“

مریدین اور دیگر مسلمانوں کی تربیت:

جب آپ خطبہ جمعۃ المبارک کے لیے مسجد میں تشریف لاتے تو سب

لوگ خاموشی سے اور دوزانو باادب بیٹھے ہوتے تھے۔ ایک دفعہ آپ

تشریف لائے تو ایک شخص احتراماً کھڑا ہوا اس سے مخاطب ہو کر فرمایا:

”آپ لوگ مت اٹھا کریں بلکہ اپنی اپنی جگہ پر بیٹھے رہا کریں“
رسول اللہ ﷺ کا بھی یہی طریقہ تھا کہ اٹھنے سے پہلے اپنے صحابہ
کرام رضوان اللہ علیہم اجمعین کو منع فرماتے تھے۔

○ ”من يطع الرسول فقد اطاع الله کے تحت انسان کے ہمہ افعال،
اعمال اور اقوال رسول اللہ ﷺ کی شریعت مطہرہ کے عین مطابق
ہونے چاہئیں۔“

○ ”خواہشات نفس کی پیروی سے گناہ صادر ہوتے ہیں اور نیک اعمال
محض اللہ تعالیٰ کی توفیق اور رحمت سے ہوتے ہیں“
ایک بوڑھے شخص سے مخاطب ہو کر فرمایا:

○ ”یہ کڑتہ اور یہ چٹائی کسی کاریگر کے ہاتھ لگنے سے بنے ہیں۔ کڑتہ کو
پہلے پھاڑا گیا پھر سوئی سے سیا گیا تب جا کر انسان کے جسم کے
مطابق بنا اور پہننے کے قابل ہوا اور پھر بندہ بھی کسی کے ہاتھ لگے بغیر
کب صحیح بندہ بن سکتا ہے؟“

○ ”لوگ مسجد میں بیٹھنے سے گھبرا جاتے ہیں کہ گرمی ہے مگر کل قیامت
کے دن جب سورج سوائیزے پر ہوگا تو کیا حال ہوگا؟“

○ ”مسجد میں چندہ وغیرہ جمع کرنے کے لیے سوال نہیں کرنا چاہئے“
مشکوٰۃ کی مشہور حدیث سے بھی ثابت ہے کہ رسول اللہ ﷺ نے
مسجد میں اعلان کرنے سے منع فرمایا۔ اس دور میں عوام تو کجا خواص
بھی اس مرض میں مبتلا ہیں۔ اللہ تعالیٰ بچنے کی توفیق دے (آمین)“

- ”کھانا کھاتے وقت محسوس کرو کہ حلال کا ہے یا حرام کا؟“
- ”اپنے سے سب کو اچھا جانو“
- ”جو شخص اپنی خواہشات کے پیچھے بھاگتا ہے وہ کتے کی مانند ہے“
- ”ہر مسلمان مرد اور عورت پر فرض ہے کہ وہ نیکی کی ہدایت کرے اور بدی سے بچائے یہی مسلمان کی تعریف ہے۔ اب اندازہ کر لو کہ ہم اس پر کہاں تک عامل ہیں“
- ”نیک آدمی کے ساتھ اس طرح محبت کرو، جس طرح شیر خوار بچہ اپنی ماں کے پستان سے محبت کرتا ہے“
- ”فضول خرچی نہ کرو، بیاہ شادی میں 15-15 روپیہ کی جوتی پہنتے ہو اور فضول رسومات پر بے دریغ روپیہ خرچ کرتے ہو، مگر کوئی منع نہیں کرتا ہے“
- ”ایک ممنوع عادت کا ترک کر دینا کئی سال عبادت بے ریا سے بہتر ہے“
- ”کھانا کھاتے وقت یہ دیکھو کہ حلال کا ہے یا حرام کا۔ ہر لقمہ کے ساتھ بسم اللہ الرحمن الرحیم پڑھ لیا کرو“
- ”اب پیری مریدی بھی ٹھگ بازی بن گئی ہے“
- ”(بات بات پر) اللہ کی قسم نہیں اٹھانی چاہئے“
- ”گھر میں عورتوں کو خرچ کی تنگی نہ دینی چاہئے۔ گھر کا خرچ کھلا ہونا چاہئے، مگر فضول خرچی کی حد تک نہ ہو“
- ”چھ آدمی چھ چیزوں کے سبب جہنم میں جائیں گے“

☆ عربی تعصب و عداوت کے سبب،

☆ مالدار تکبر کے سبب،

☆ تاجر دھوکے کے سبب،

☆ عام لوگ جہالت و بیوقوفی کے سبب،

☆ حاکم ظلم و ستم کے سبب اور

☆ عالم حسد و بغض کے سبب۔

○ حضرت سہل تستری رحمۃ اللہ علیہ نے فرمایا ”انسان چار عادات کو جب تک نہ اپنالے وہ ایمان کی گہرائی تک نہیں پہنچ سکتا۔ وہ چار چیزیں یہ ہیں:

(1) فرائض ادا کرنا

(2) حلال رزق کھانا

(3) اپنے ظاہر و باطن کو گناہوں سے دور رکھنا

(4) ان عادات پر مرتے دم تک قائم رہنا۔

○ ”بری خصلت (عادت) کو چھوڑ دینا سو سال کی عبادت سے افضل ہے“

○ اگر ہم میں تین عادات ہوں تو اللہ تعالیٰ ہمارے حساب و کتاب میں

آسانی فرمادے گا اور ہمیں جنت میں داخل فرمادے گا۔ وہ تین

خصلتیں یہ ہیں:

☆ اگر کوئی شخص تمہیں استعمال کی چیز نہ دے تو تم اسے محروم نہ کرو۔

☆ اگر کوئی رشتہ دار تم پر ظلم کرے تو تم اسے معاف کر دو اور

☆ اگر کوئی رشتہ دار تم سے قطع تعلق کرتا ہے تو تم اس سے ملتے رہو۔

جو شخص ان چار اصولوں کو اپنائے گا اس کا ایمان مضبوط ہوگا وہ خالص مسلمان ہوگا اور وہ اللہ کی بارگاہ میں معزز ہوگا۔ وہ چار اصول یہ ہیں:

(1) تصدیق قلب (2) اقرار زبان

(3) عمل بدن اور (4) اتباع سنت

بے تو آنم آرام جانم زندگانی مشکل است

بے تماشائے جمالت کامرانی مشکل است ☆

(چشمہ فیض شیرربانی)

☆ سیدنا عمر فاروقؓ سے مروی ہے کہ رسول اللہ ﷺ نے ارشاد فرمایا اللہ کے بندوں میں سے ایسے لوگ بھی ہیں گوشہید نہیں ہیں لیکن قیامت کے دن قرب الہی کی وجہ سے انبیاء اور شہدا ان پر رشک کریں گے۔ صحابہؓ نے عرض کی یا رسول اللہ ﷺ ہمیں بتائیے وہ کون ہیں ان کے اعمال کیا ہیں تاکہ ہم ان لوگوں سے محبت کریں۔ فرمایا وہ لوگ جو اللہ تعالیٰ کے لیے آپس میں محبت کرتے ہیں کہ ان میں کوئی رشتہ ہے اور نہ مالی منفعت، بخدا ان کے چہرے سراپا نور ہوں گے اور نور کے ممبروں پر ان کو بیٹھایا جائے گا دوسرے لوگ خوف زدہ ہوں گے اور انہیں کوئی خوف نہ ہوگا (خطبات شیرربانی)

بِسْمِ اللّٰهِ الرَّحْمٰنِ الرَّحِیْمِ

مآخذ

نمبر شمار	نام کتاب
1-	بخاری شریف مترجم جلد اول
2-	بخاری شریف مترجم جلد دوم
3-	بخاری شریف مترجم جلد سوم
4-	سنن نسائی مترجم جلد دوم
5-	ترمذی شریف مترجم جلد اول
6-	صحیح مسلم شریف مترجم
7-	ابن ماجہ شریف مترجم
8-	ابوداؤد شریف مترجم
9-	مشکوٰۃ شریف مترجم
10-	سیرت خیر الانام صلی ﷺ: اردو دائرہ معارف اسلامیہ، دانش گاہ پنجاب، لاہور
11-	اردو دائرہ معارف اسلامیہ جلد نمبر 1، دانش گاہ پنجاب، لاہور
12-	ضیاء النبی ﷺ: پیر محمد کرم شاہ الازہری
13-	شمال رسول ﷺ مترجم: شیخ محمد یوسف بن اسماعیل النہبانی

تمام جلدیں

- 14- الانوار فی شمائل بنی مختار
- 15- غنیۃ الطالبین: شیخ سید عبدالقادر جیلانیؒ
- 16- فاضل بریلوی اور امور بدعت: سید محمد فاروق القادری
- 17- شرح ہدایہ مترجم جلد چہارم
- 18- طبرانی اوسط مترجم
- 19- نقوش، رسول ﷺ نمبر (تمام جلدیں)
- 20- فیضان سنت: مولانا محمد الیاس قادری
- 21- خزینہ معرفت: صوفی محمد ابراہیم قصوری
- 22- حدیث دلبران: حاجی فضل احمد مونگہ شرقپوری
- 23- انوار شیر ربانیؒ: ڈاکٹر نذیر احمد شرقپوری
- 24- اولیائے نقشبند: محمد امین شرقپوری
- 25- حضرت شیر ربانیؒ کا پیغام عصر حاضر کے نام: ڈاکٹر نذیر احمد شرقپوری
- 26- منبع انوار در شرقپور شریف: صاحبزادہ میاں جلیل احمد شرقپوری
- 27- خطبات شیر ربانیؒ: میاں خدا بخش
- 28- صوفیائے نقشبند: حکیم سید محمد امین الدین احمد
- 29- چشمہ فیض شیر ربانیؒ: محمد یسین قصوری نقشبندی
- 30- خزینہ کرم: نور احمد مقبول
- 31- اردو انسائیکلو پیڈیا، فیروز سنز

مسلك اہلسنت والجماعت کا نقیب اور سلسلہ عالیہ
نقشبندیہ کا ترجمان روحانی اور اخلاقی قدروں کا حامل



موجودہ دور میں تبلیغی مشن کو آگے بڑھانے کی اشد ضرورت ہے۔ اللہ
تعالیٰ نے قرآن پاک میں فرمایا ہے کہ تم میں ایک ایسی جماعت ضرور ہونی چاہیے
جو تبلیغ دین میں مصروف رہے۔

اس فرمان کے تحت ہر مسلمان کیلئے ضروری ہے کہ وہ تبلیغ دین اور ترویج سنت کی
کوشش کرتا رہے اسی سلسلے میں ماہنامہ "نور اسلام" کا اجراء کیا گیا تھا جو مسلك اہل
سنت والجماعت کا نقیب اور سلسلہ عالیہ نقشبندیہ کا ترجمان ہے اور عرصہ 44 سال
سے رشد و ہدایت کی روشنی پھیلا رہا ہے آج کے سائنسی دور میں اشاعت کی جتنی
آسانیاں پیدا ہوئی ہیں۔ اتنے مسائل بھی پیدا ہوئے ہیں، کاغذ کی گرانی اور دیگر
اشاعتی اخراجات کو برداشت کرنا کسی ایک ادارے کے بس کی بات نہیں رہی۔ اس
لیے ضروری ہے کہ نہ صرف خود رسالہ کو جاری کروائیں بلکہ اپنے دوسرے دوستوں
کو بھی ترغیب دیں کہ وہ رسالہ کے سالانہ خریدار بنیں۔ تاکہ رشد و ہدایت کا یہ
سلسلہ جاری رہے رسالہ کہ بارے میں اپنی آراء سے بھی آگاہ کرتے رہا کریں تاکہ
رسالہ کو مزید بہتر بنایا جاسکے۔

دفتر کا پتہ: کاشانہ شیر ربانی مکان نمبر 5
الجمیری سٹریٹ، جوہری محلہ، داتا گنج بخش لاہور

مسلك اہلسنت والجماعت کا نقیب اور سلسلہ عالیہ
نقشبندیہ کا ترجمان روحانی اور اخلاقی قدروں کا حامل



موجودہ دور میں تبلیغی مشن کو آگے بڑھانے کی اشد ضرورت ہے۔ اللہ تعالیٰ نے قرآن پاک میں فرمایا ہے کہ تم میں ایک ایسی جماعت ضرور ہونی چاہیے جو تبلیغ دین میں مصروف رہے۔

اس فرمان کے تحت ہر مسلمان کیلئے ضروری ہے کہ وہ تبلیغ دین اور ترویج سنت کی کوشش کرتا رہے اسی سلسلے میں ماہنامہ "نور اسلام" کا اجراء کیا گیا تھا جو مسلك اہل سنت والجماعت کا نقیب اور سلسلہ عالیہ نقشبندیہ کا ترجمان ہے اور عرصہ 44 سال سے رشد و ہدایت کی روشنی پھیلا رہا ہے آج کے سائنسی دور میں اشاعت کی جتنی آسانیاں پیدا ہوئی ہیں۔ اتنے مسائل بھی پیدا ہوئے ہیں، کاغذ کی گرانی اور دیگر اشاعتی اخراجات کو برداشت کرنا کسی ایک ادارے کے بس کی بات نہیں رہی۔ اس لیے ضروری ہے کہ نہ صرف خود رسالہ کو جاری کروائیں بلکہ اپنے دوسرے دوستوں کو بھی ترغیب دیں کہ وہ رسالہ کے سالانہ خریدار بنیں۔ تاکہ رشد و ہدایت کا یہ سلسلہ جاری رہے رسالہ کہ بارے میں اپنی آراء سے بھی آگاہ کرتے رہا کریں تاکہ رسالہ کو مزید بہتر بنایا جاسکے۔

دفتر کا پتہ: کاشانہ شیر ربانی مکان نمبر 5
الجمیری سٹریٹ، جوہری محلہ، داتا گنج بخش لاہور